

K302

Kuwakana ya Mpa

Luzingu ya Yesu 3

Mvula ya Nsuka



Matondo na www.freebibleimages.com/Sweet Publishing
sambu na foto

Luzingu ya Yesu

Mukanda 3

Mvula ya Nsuka ya Yesu

(Mikanda ya Matayo, Marko, Luka, ti Yoane)

Baleso 46 sambu na bana ti bajeune

Edition 2025



K 302 MVULA YA NSUKA—KISALU YA YESU NA NTOTO YA YUDEA TI PEREA Baleso 46	Page
1. Yesu kumisaka ndambu madia, yo kuma mingi sambu bafami 5,000 kudia. Matayo 14 :13-21.....	4
2. Yesu tambulaka na zulu ya masa ti gulusaka Piere. Matayo 14 :22-36.....	8
3. Yesu Mampa ya Moyo Yoane 6 :26-71.....	12
4. Yesu buyaka bansiku ya bambuta ya fwaka ndinga ya Nzambi. Matayo 15 :1-14.....	16
5. Yesu belulaka muntu ya kufwa-makutu ti muntu ya kufwa meso. Marko 7 :32-37, 8 :22-26.....	20
6. Piere ndimaka nde Yesu kele Mesia, Mwana ya Nzambi. Matayo 16 :13-18.....	24
7. Yesu songaka mbala zole nde Yandi fweti kufwa ti kutelama. Matayo 16 :21-27, 17 :22-23.....	28
8. Balonguki tatu monaka lukumu ya Yesu. Matayo 17 :1-8.....	32
9. Yesu basisaka mpeve ya mbi na mwana-bakala. Matayo 17 :14-21.....	36
10. Kuvanda muntu ya nene, to kuvanda bonso mwana ? Matayo 18 :1-11.....	40
11. Yesu longaka beto kulolula. Matayo 18 :15-17, 21-22, Luka 9 :51-56.....	44
12. Yesu telaka kingana ya sielo yina zolaka ve kulolula. Matayo 18 :23-35.....	48
13. Keti beto ta landa Yesu ya kieleka ? Matayo 8 :19-22.....	52
14. Yesu longaka na fete na Yeruzalemi. Yandi Masa ya ke manisa nzala. Yoane 7 :1-52.....	56
15. Yesu lolulaka nkento ya bo kangaka na bizumba. Yoane 7 :53-8:11.....	60
16. Yesu longaka nde Yandi kele Mwini ya Ntoto. Yoane 8 :12-37.....	64
17. Yesu belulaka muntu yina butukaka ti meso ya kufwa. Yoane 9 :1-41.....	67
18. Yesu longaka nde Yandi kele Mvungi ya Mbote. Yoane 10 :1-21	70
19. Yesu tindaka balonguki 70, ti bo vutukaka na kiese mingi. Luka 10 :1-24.....	74
20. Yesu telaka kingana ya muntu ya mbote ya Samaria. Luka 10 :25-37.....	77
21. Maria zolaka kuwa malongi ya Yesu. Luka 10 :38-42.....	80
22. Yesu longaka balonguki nki mutindu kusamba Nzambi. Matayo 6 :9-13.....	83
23. Mawa na bantu yina monika mbote, kansi bo kele na ntima ya mbi. Luka 11 :37-54.....	86
24. Yesu telaka kingana ya muzoba ya sosaka bima kuluta ti kuluta. Luka 12 :13-21.....	89
25. Nzambi yina ke lunda bintuntu ti bandeke, Yandi ke lunda beto kuluta. Luka 12 :22-34.....	93
26. Yesu telaka Kingana kusonga nde beto yilama, sambu Yandi ta vutuka diaka. Luka 12 :35-48.....	97
27. Yesu belulaka nkento ya mukongo ya kifu. Luka 13 :10-17.....	101
28. Yesu longaka nde Yandi kele Mosi ti Nzambi. Yoane 10 :22-42.....	105
29. Yesu longaka nde bantu mingi yindula nde bo ta guluka, kansi Yandi zaba bo ve. Luka 13 :22-30.....	108
30. Yesu dilaka Yeruzalemi. Matayo 23 :37-39.....	111
31. Sosa ve kumonika ya bantu. Luka 14 :7-14.....	114
32. Kwisana na Fete ya Nzambi Luka 14 :15-24.....	117
33. Kingana ya Mwana-Dimeme ya Vilaka Matayo 18 :12-14.....	121

34. Kingana ya Mvwama ti Lazare. Luka 16 :19-31.....	125
35. Yesu tedimisaka Lazare na Lufwa. Yoane 11 :1-44.....	129
36. Bantwadisi yidikaka lukanu sambu na kufwa Yesu. Yoane 11 :45-54.....	133
37. Yesu belulaka balepre kumi. Luka 17 :11-19.....	137
38. Bingana kusonga nki mutindu beto fweti samba. Luka 18 :1-14.....	141
39. Nzambi salaka beto bakala ti nkento. Matayo 19 :1-12.....	145
40. Yesu yambaka bana. Matayo 19 :13-15.....	148
41. Mvwama kwendaka na mawa. Matayo 19 :16-30.....	152
42. Yesu songaka diaka nde bo ta kanga ti kufwa Yandi kansi Yandi ta telama. Matayo 20 :17-19.....	156
43. Mama ya Yakobo ti Yoane sosilaka bana na yandi bisika ya ntete. Matayo 20 :20-28.....	160
44. Yesu gulusaka muyibi. Luka 19 :1-10.....	164
45. Yesu songaka kingana kusonga nde bo sadila Yandi me na kwikama. Luka 19 :11-24.....	168
46. Yesu belulaka bantu zole ya kufwa meso, ebuna bo landaka Yandi. Matayo 20 :29-34.....	172
Kulonga Mikanda ya Bible.....	176
Bankunga Beto Sadila na Mukanda Yai.....	177

Sambu na bafoto ya beto me sadila na mukanda yai, beto ke pesa matondo mingi na www.freebibleimages.org/ Sweet Publishing ,/Richard Gunther ,/Good News Productions, Int. ,/Willem de Vink—Jesus Messiah project , /Lambsongs,/Lumo Project Films-Distributed by Bible Media Group, /Bible Pathway Adventures, /Arabs for Christ. Mpi banduku na beto na World Missionary Press.

Bible beto me sadila na mukanda yai kele Version Mwindi, Ministère pour Chaque Enfant.

Leso 1. Yesu kumisaka ndambu madia, yo kuma mingi sambu bafami 5,000 kudia.

Matayo 14 :13-21

I. PREPARATIO SAMBU NA MONITEUR-

☉ Kikuma ya Leso :

Sambu na bima beto ke na yo mfunu, beto sala yina ya kele na maboko ya beto kusala, ebuna beto tula yo na maboko ya Nzambi kusadisa beto.

♥ Verse ya Kulonguka :

Kansi Yesu tubilaka bo nde : «Mfunu ve bo basika. Beno mosi pesa bo ya kudia. » Matayo 14 :16

👤 Bankunga ya kwenda nzila mosi ti lesu :

Nzambi Ikele Nene
Nzambi Kuwa na Suka

II. REVISIO

† Kuyindula diaka baleso me luta :

Ntangu Yesu yantikaka kisalu na Yandi, Yandi me lungisa kiteso ya bamvula 30. Yandi salaka bamvula zole kutambula mingi na ntoto ya Galilea. Yo vandaka sika ya Bayuda zingaka sika mosi ti bantu yina vandaka Bayuda ve. Kansi na nima ya lufwa ya Yoane Baptiste, Yesu yantikaka kusala kuluta na ntoto ya Perea, na est ya nzadi Yordani, ti na Yudea, na sud parti ya Israele. Na bisika yai, Bayuda vandaka mingi. [Moniteur, songa bisika yina na karte geografika na nsuka ya mukanda yai.]

Na bamvula zole ya ntete, bantu mingi landaka Yesu na kiese. Kansi na mvula ya nsuka ya moyo na Yandi na nsi-ntoto, bantu yantikaka kubuya Yandi mingi. Bantu ya zolaka Yandi ve yantikaka kuzenga nde bo fweti kufwa Yandi.

III. KULONGA LESO YAI

➔ Kuyantika :

Ntangu Yesu waka nde Erode me fwa Yoane Baptiste, Yandi kotaka bwatu ti kotaka na nseke kuvanda kaka Yandi mosi. Kansi ntangu bantu waka yo, bo landaka Yandi na makulu. Bo katukaka na babwala mingi. Bu Yesu monaka bo, Yandi wilaka bo mawa, ti Yandi belulaka bamalade

na kati na bo.

🏠 Malongi ya nene ya lesu yai (developpement) na banti 4 :

1.1 Balonguki lombaka Yesu kubasisa bantu sambu muntu na muntu kwenda kusumba madia na yandi.

📖 Tangila bana : Matayo 14 :15

15 Bu ntangu me dinda, balonguki na Yandi kwisaka na Yandi kutuba nde : « Beto kele awa na nseke penepene na bwala ve, ti ntangu kele dezia kudinda. Pesa bantu yai mingi nzila kukwenda, sambu bo kota-kota na babwala, bo sumba madia sambu bo kudia. »

? Yula bana

👤 Bana sala bageste to mwa-senete

👤 Bana yimba ti kina

1.2 Yesu nde, mfunu ve bantu kubasika. Balonguki bo mosi pesa bo madia. Kansi balonguki monaka nde bo vandaka ve na madia ya kulunga.

📖 Tangila bana : Matayo 14 :16-17

[Moniteur, bana ta longuka kutuba verse 16 bubuyai.]

16 Kansi Yesu tubilaka bo nde : « Mfunu ve bo basika. Beno mosi pesa bo ya kudia. »

17 Kansi bo vutulaka Yandi nde : « Awa beto kele na kaka bambuma tanu ya mampa ti bambisi ya masa zole. »

? Yula bana

👤 Bana sala bageste to mwa-senete

👤 Bana yimba ti kina

1.3 Yesu songaka balonguki kupesa Yandi madia bo vandaka na yo.

📖 Tangila bana : Matayo 14 :18

18 Yandi songaka bo nde : « Natila Mono yo. »


? Yula bana

👤 Bana sala bageste to mwa-senete

👤 Bana yimba ti kina

1.4 Yandi sakumunaka madia bo pesaka Yandi, ebuna bo pesaka yo na bantu. Bo yonso

kudiaka, bafami 5,000. Bo fulukaka, ti bitunga 12 ya madia me bikala.

 **Tangila bana : Matayo 14 :19-21**

19 Ntangu yina, Yandi songaka bantu, bo vanda na ntoto na zulu ya matiti. Ebuna Yandi bakaka mampa tanu ti bambisi ya masa zole yina. Yandi talaka na zulu, ebuna Yandi sakumunaka yo. Yandi pasulaka yo ti pesaka yo na balonguki. Ebuna balonguki pesaka yo na bantu kuna.

20 Mpidina bo yonso kudiaka ti fulukaka. Bo lokutaka bitunga kumi na zole fuluka ya bitini ya me bikala.

21 Bo yina kudiaka vandaka kiteso ya bafami 5,000.

? **Yula bana**

 **Bana sala bageste to mwa-senete**

 **Bana yimba ti kina**

>|< Kumanisa Malongi :

Bantu yina landaka Yesu vandaka na mfunu ya madia. Yesu songaka balonguki kupesa bo ya kudia. Ntangu yina, balonguki vandaka na mfunu ya madia. Madia na bo vandaka fioti, kansi Yesu lombaka bo kupesa Yandi yina ya bo vandaka na yo. Yandi kumisaka yo mingi ya kulunga mbote ti kuluta.



Devoir sambu na bakristo :

Beto bakristo, nki beto fweti sala kana beto kele na mfunu ya madia, to ya konso kima ? Beto fweti ntete sadila yina ya Yandi me pesa beto dezia. Beto tula yo na maboko ya Yesu. Na nima, beto tula Yandi ntima nde Yandi ta lungisa yonso ya mfunu.

Devoir mono ke pesa beno mposo yai, yo yai : Konso kima ya beno ke na yo mfunu na mposo yai, sadila ntete yina ya Nzambi me pesa nge, ebuna tula Yandi ntima kuyika beno bima yonso ya nkaka ya mfunu.



Verse ya Kulonguka :

Moniteur, songa bana verse visualise na nsuka ya leso yai. Bo tuba yo fraze na fraze mbala zole na nima ya nge. Na nima, bo yika bageste, ti bo tuba yo mbala zole diaka. Na nsuka, bo kwenda na

ntwala bapas tatu, bo tuba yo. Bo kwenda na droit bapas tatu, bo tuba yo, bo vutuka na gauche bapas tatu, bo tuba yo. Na nsuka, bo vutuka na nima bapas tatu, bo tuba yo ti bula maboko na bo na konso syllabule.



Bankunga ya kwenda nzila mosi ti leso :

Nzambi Ikele Nene
Nzambi Kuwa na Suka



Invitation sambu na bo ya me yamba Yesu ntete ve :


Yesu kele ngolo kusadisa bantu na Yandi. Yandi mpi kele ngolo kugulusa konso muntu yina ta balula ntima ti tula kivuvu na Yandi.

Yandi me sala yonso dezia sambu na kugulusa nge. Yandi me bika bwala na Yandi na zulu, sika Yandi me zinga mvu ya mvu na kintwadi ti Tata na Yandi. Yandi me pesa beto malongi ya kitoko. Yandi me zinga kukonda masumu. Yandi me songa beto Yandi kele nani na mpila Yandi me belula bantu ya maladi.

Yandi me kwenda na kulunsi sambu na kupesa Nzambi makabu ya lenda manisa mfuka ya masumu na beto. Yandi fwaka na sika na beto. Yandi bikalaka ve na maziamu, kansi Yandi telamaka na lufwa. Yandi ta kuwa bubuyai kana nge binga zina na Yandi.

Keti nge me yilama kubika nzila ya nge mosi, nzila ya masumu ? Ketu nge me yilama kubalula yonso, kukota nzila ya Yesu Kristo ? Kaka binga Yandi sesepiyai ti songa Yandi ntima na nge. Yandi ta kuwa nge.

NSUKA YA LESO 1



Leso 1

Bantu mingi vandaka kuwa malongi ya Yesu. Bo vandaka na mfunu ya kudia. Yesu bakaka madia fioti ya bo vandaka na yo. Yandi kumisaka yo mingi, ebuna yo fulusaka divumu ya bafami 5,000, ti bitini mpi me bikala.

**Kansi Yesu
tubilaka bo nde :**



**«Mfunu ve
bo basika.**

**Beno mosi pesa
bo ya kudia. »**

Matayo 14 :16

Leso 2. Yesu tambulaka na zulu ya masa ti gulusaka Piere.

Matayo 14 :22-36

I. PREPARATIO SAMBU NA MONITEUR-

☉ Kikuma ya Leso :

Na konso mambu ya kingonsa ti na konso mambu ya mpasi, beto binga zina ya Yesu, sambu beto bakisa nde Yandi kieleka kele Mwana ya Nzambi.

♥ Verse ya Kulonguka :

« Kansi ntangu yandi monaka nde mupepe me luta mingi, yandi waka boma, ti yandi yantikaka kudinda. Ebuna yandi dilaka nde : « Mfumu, gulusa mono ! » Matayo 14 :22

👤 Bankunga ya kwenda nzila mosi ti lesu :

Bu Yesu Kele na Mono
Nani Kele Ngolo ?

II. REVISIO

† Kuyindula diaka baleso me luta :

Na mposo me luta, beto mona mpila Yesu bakaka madia fioti ti kumisaka yo mingi. Yai songaka nde Yandi vandaka na kiyeka na zulu ya bima yina, sambu Yandi ngangwi na yo yonso.

III. KULONGA LESO YAI

➔ Kuyantika :

Bubuyai mpi, beto ta mona nde Yesu kele na kiyeka na zulu ya kima ya nkaka ya Yandi me ganga—masa ! Yo salamaka mutindu yai : Yesu kotisaka balonguki na bwatu sambu bo sabuka dizanga. Kansi Yesu Yandi mosi vandaka kusamba.

🏠 Malongi ya nene ya lesu yai (developpement) na banti 4 :

2.1 Yesu kwendaka kukuta balonguki, kutambula na zulu ya masa, sambu mupepe ya ngolo vandaka kunikisa bo. Bo waka boma sambu bo yindulaka nde Yandi vandaka diabulu.

📖 **Tangila bana : Matayo 14 :24-26**

24 Bwatu me kuma na kati-kati ya dizanga. Masa vandaka kunikisa bwatu, sambu mupepe vandaka ngolo mingi.

25 ... Yesu kwendaka na bo, kutambula na zulu ya masa ya dizanga.

26 Ntangu balonguki monaka Yandi kutambula na zulu ya masa, bo waka boma. Ebuna Yandi tubaka, « Baka kikesa ! Mono Yandi yai. Kuwa boma ve. »

? Yula bana

🏠 **Bana sala bageste to mwa-senete**

👤 **Bana yimba ti kina**

2.2 Piere lombaka kukwisa na Yesu na zulu ya masa ti Yesu ndimaka.

📖 **Tangila bana : Matayo 14 :27-29a**

27 Kansi Yesu songaka bo nswalu nde, « Baka kikesa ! Mono Yandi yai ! Kuwa boma ve. »

28 Ebuna Piere vutulaka Yandi nde, « Mfumu, kana yo kele Nge, songa mono kukwisa kukuta nge na zulu ya masa. »

29a Yo yina Yesu nde : « Kwisa. »

? Yula bana

🏠 **Bana sala bageste to mwa-senete**

👤 **Bana yimba ti kina**

2.3 Piere yantikaka kutambula na zulu ya masa, kansi ntangu yandi waka boma, yandi yantikaka kudinda. Nswalu yandi bingaka Yesu kugulusa yandi. Yesu tedimisaka yandi ti gulusaka moyo na yandi.

📖 **Tangila bana : Matayo 14 :29b-31**

29b Ti Piere basikaka na bwatu. Yandi tambulaka na zulu ya masa sambu na kukwenda na Yesu.

30 Kansi ntangu yandi waka mupepe ya ngolo, yandi waka boma, ti yandi yantikaka kudinda. Yo yina yandi bingaka nde, « Mfumu, gulusa mono ! »


31 Nswalu, Yesu tandulaka diboko ti simbaka yandi...

? Yula bana

 **Bana sala bageste to mwa-senete**

 **Bana yimba ti kina**

2.4 Bo kotaka na maswa ti mupepe kangaka. Bo yonso sambaka Yesu nde, “Kieleka, Nge kele Mwana ya Nzambi

 **Tangila bana : . Matayo 14 :32-33**

32-33 Bo kotaka na bwatu, ti ntangu yina, mupepe manaka. Ebuna bo na kati ya bwatu kwisaka ti sambaka Yandi, nde : « Kieleka Nge kele Mwana ya Nzambi. »

? Yula bana

 **Bana sala bageste to mwa-senete**

 **Bana yimba ti kina**

>|< Kumanisa Malongi :

Piere vandaka na kingonsa, na boma, na mpasi. Yandi yindulaka nde yandi ta fwa na masa. Kansi yandi zabaka nani lenda sadisa. Nswalu, yandi bingaka zina ya Yesu. Lombilu na yandi vandaka ve nda. Yo vandaka ve ti bandinga mingi ya kitoko. Yandi kaka tubaka mambu ya vandaka na ntima na yandi : « Mfumu, gulusa mono ! »

Ti Yesu salaka yina ya yandi lombaka. Nswalu Yesu simbaka yandi na diboko. Mbandu ya Piere ke songa beto mpi nki kusala na ntangu ya boma, ya kingonsa. Beto kwenda nswalu na Yesu Kristo. Beto binga zina na Yandi. Beto sosa lusadisu na Yandi.

 **Devoir sambu na bakristo :**


Beno bakristo, beno ya me binga zina ya Yesu dezia kulomba Yandi kugulusa beno, bambuka na mposo yai kubinga Yandi ti kutula Yandi ntima na konso mambu ya mpasi to kingonsa. Kana Yandi lenda tambula na zulu ya masa, zaba mbote nde Yandi kele kibeni Mwana ya Nzambi. Yandi lenda sadisa nge !

 **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, bo yika bageste ti tuba yo mbala zole diaka. Na nsuka, bo sala bonso bo ke dinda na masa ti bo tuba yo mbala zole diaka.


 **Bankunga ya kwenda nzila mosi ti leso :**

Bu Yesu Kele na Mono
Nani Kele Ngolo ?

 **Invitation sambu na bo ya me yamba Yesu ntete ve :**

Kansi nge, mbala ya nkaka nge me binga Yesu kugulusa nge ntete ve. Beto yonso, ntangu beto butuka, beto ke landa nzila na beto mosi. Nzila ya masumu. Konso muntu ke na mfunu kubakisa mbi na yandi, kubalula, kubika nzila yina, kukota na nzila ya Yesu. Bible ke tuba yai kele kubutuka diaka, ti yo ke salama bu muntu ndima Yesu Kristo. Kana nge me kota na nzila ya Yesu ntete ve, zaba nde Yandi zola kuyamba nge bubu. Kaka binga zina na Yandi. Yandi ta kuwa nge.

NSUKA YA LESO 2

 Kana ntangu lunga na nima ya ecodim, longa ndambu ya mikanda ya Bible. Tala bangindu na nsuka ya mukanda yai.

Leso 2



Piere zolaka kudinda na masa. Nswalu, yandi bingaka Yesu kugulusa yandi.

**« Kansi ntangu yandi
monaka nde mupepe
me luta mingi,
yandi waka boma,
ti yandi yantikaka
kudinda.**

**Ebuna yandi dilaka
nde : « Mfumu,
gulusa mono ! »**

Matayo 14 :22

Leso 3. Yesu Mampa ya Moyo

Yoane 6 :26-71

I. PREPARATIO SAMBU NA MONITEUR-

☉ Kikuma ya Leso :

Beto sosa kulanda Yesu, sambu kaka Yandi lenda sepilisa ntima ya muntu.

♥ Verse ya Kulonguka :

Ebuna Yesu tubilaka bo nde : « Mono kele Mampa (luku) ya Moyo. Yandi yina kwisa na Mono, yandi yina tula Mono ntima, yandi ta wa nzala diaka ve. Yoane 6 :35

👤 Bankunga ya kwenda nzila mosi ti leso :

Konso Lumbu Kiese Kele
Sosa Ntete

II. REVISIO

† Kuyindula diaka baleso me luta :

Beno ta bambuka mpila Yesu bakaka madia fioti ti kumisaka yo mingi sambu bantu yina vandaka kulanda Yandi, bo kudia. Bantu mingi landaka Yandi sambu bo yindulaka nde Yandi ta pesa bo madia diaka.

III. KULONGA LESO YAI

➔ Kuyantika :

Keti nge zaba nde Yesu zaba nki kele na ntima na nge ya kieleka ? Bantu vandaka kulanda Yesu diaka. Bo yulaka Yandi nde : « Longi, nki ntangu Nge me kwisa awa ? » Kansi Yesu zabaka nki vandaka na ntima na bo, nki bo vandaka kusosa ya kieleka.

🏠 Malongi ya nene ya leso yai (developpement) na banti 4 :

3.1 Yesu zolaka bo kusosa madia ya ke pesa moyo mvu ya mvu. Yandi zolaka kupesa bo yo.

📖 **Tangila bana : Yoane 6 :26-27**

26 Yesu vutulaka bo nde : « Kieleka, kieleka, Mono ke songa beno nde, beno ke sosa Mono ve sambu beno monaka bidimbu, kansi sambu beno kudiaka mampa ti divumu fulukaka.

27 Sosa ve madia yina ta beba, kansi sosa madia ya ta beba ve mvu ya mvu, yina ya

Mwana-Muntu ta pesa beno, sambu Tata Nzambi me ndima Yandi.

? **Yula bana**

👤 **Bana sala bageste to mwa-senete**

👤 **Bana yimba ti kina**

3.2 Bantu tubaka nde bo vandaka kusosa kidimbu ya nkaka bonso mana ya Nzambi pesaka bambuta na bo na kisika ya zelo na zelo

📖 **Tangila bana : Yoane 6 :30-34**

30 Yo yina bo tubilaka Yandi nde : « Nge ta songa beto nki kidimbu sambu beto mona yo, beto kwikila Nge ?

31 Bambuta na beto kudiaka mana na sika ya zelo na zelo. Bonso bo sonikaka (na Kuwakana ya Ntama) nde : ‘Yandi pesaka bo mampa katuka na zulu sambu bo kudia.’

32 Ebuna Yesu tubilaka bo nde : « Kieleka, kieleka, vandaka Moize ve yina pesaka beno mampa ya zulu, kansi vandaka Tata na Mono yina ke pesa beno mampa ya kieleka ya zulu.

33 Sambu mampa ya Nzambi kele Yandi ya me kulumuka na zulu, Yandi yina ke pesa moyo na bantu ya nsi-ntoto. »

34 Ebuna bo tubilaka Yandi nde, « Mfumu, pesa beto mampa yai konso ntangu. »

? **Yula bana**

👤 **Bana sala bageste to mwa-senete**

👤 **Bana yimba ti kina**

3.3 Yesu songaka bo nde Yandi mampa ya moyo, mampa yina me kulumuka na zulu. Bo yina kwisa na Yandi na lukwikilu, bo ta zwa moyo mvu ya mvu.

📖 **Tangila bana : Yoane 6 :35-39**

[Moniteur, verse 35 kele yina ya bana ta longuka kutuba bubuyai.]

35 Ebuna Yesu tubilaka bo nde : « Mono kele Mampa (luku) ya Moyo. Yandi yina kwisa na Mono, yandi yina tula Mono ntima, yandi ta wa nzala diaka ve.

36 Kansi Mono me songa beno nde beno me mona Mono, kansi beno ke kwikila Mono ve.

37 Bo yonso yina ya Tata pesa Mono, bo ta

kwisa na Mono, ti konso muntu yina kwisa na Mono, Mono ta buya yandi ve ata fioti.

38 Sambu Mono me kulumuka na zulu kusala luzolo na Mono mosi ve, kansi kusala luzolo ya Yandi yina tindaka Mono.


39 Yai kele luzolo ya Tata yina tindaka Mono, nde na kati ya bo ya Yandi me pesa Mono, Mono kuvila ata mosi ve... »

? **Yula bana**

 **Bana sala bageste to mwa-senete**

 **Bana yimba ti kina**

3.4 Bayuda bokutaka nki mutindu yo lenda vanda nde Yandi me katuka na zulu, sambu bo zabaka fami na Yandi. Yesu tubaka nde kaka bo ta Tata ta benda lenda kwisa na Yandi.

 **Tangila bana : Yoane 6 :41-45, 52a**

41 Ebuna, Bayuda vandaka kubokuta sambu na Yandi, sambu Yandi tubaka nde : « Mono kele mampa yina kulumukaka na zulu. »

42 Bo yulaka nde : « Keti yai kele ve Yesu, mwana ya Yozeffi ? Keti beto zaba tata ti mama na Yandi ve ? Ebuna nki mutindu Yandi lenda tuba nde, 'Mono me kulumuka na zulu ?' »

43-45 Yo yina, Yesu vutulaka nde : « Kubotuka ve beno na beno. Ata muntu mosi ve lenda kwisa na Mono, kansi kaka yina ya Tata ta benda...»

52a Yo yina Bayuda nwananaka bo na bo...

? **Yula bana**

 **Bana sala bageste to mwa-senete**

 **Bana yimba ti kina**

>|< Kumanisa Malongi :

Bantu ya nkaka landaka Yesu sambu bo zolaka Yandi kupesa bo madia konso ntangu. Mabanza na bo vandaka na Yandi ve, kansi na divumu na bo mosi. Kansi Yesu zolaka bo kubakisa nde Yandi lenda sepilisa kaka divumu na bo ve, kansi ntima na bo mpi. Madia kele kima ya lumbu mosi, kansi Yandi kwisaka kupesa bo moyo ya mvula na mvula. Mbote bo kulanda Yandi ya kieleka.

 **Devoir sambu na bakristo :**


Mwana mukristo, keti nge kele kulanda Yesu kaka kana nge ke na mfunu ya kima, nge zola Yandi kupesa nge ? Yandi zola beto kulanda Yandi konso lumbu. Keti nge ta tula ngolo kulanda Yandi konso lumbu mposo yai ?

 **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, kabisa bana na bandambu tanu. Pesa konso ndambu fraze mosi. Sadisa bo kuyika bageste ti sala pratike ti bo. Ebuna ntangu nge songa bo diboko, bo ta telama ti tuba fraze na bo ti bageste. (Nge ta landa ordre ya bafraze na verse.) Sala yo mbala tatu. Na nsuka, bo yonso tuba verse mbala mosi.

 **Bankunga ya kwenda nzila mosi ti leso :**


Konso Lumbu Kiese Kele
Sosa Ntete

 **Invitation sambu na bo ya me yamba Yesu ntete ve :**


Yesu zabaka ntima ya bantu yina landaka Yandi na ntangu yina, ti Yandi zaba ntima na beto bubuyai. Kana nge fweti kutelama na ntwala na Yandi sesepiyai, keti Yandi ta tuba nde: “Yai kele mwana na Mono ?” To, keti Yesu ta tuba nde nge vandaka kulanda Yandi ya kieleka ve ?

Kana nge zaba ve, bambuka nde Yesu tubaka nde konso muntu yina kwisa na Yandi, Yandi ta buya yandi ve. Nge kele na nzila ya masumu, ya lufwa. Kansi balula. Yamba Yesu na maboko zole. Kota na nzila na Yandi bubuyai. Yandi ta buya nge ve.

NSUKA YA LESO 3

 Kana ntangu lunga na nima ya ecodim, longa ndambu ya mikanda ya Bible. Tala bangindu na nsuka ya mukanda yai.

Leso 3



Bantu na ntangu ya Yesu vandaka kudia mampa bonso luku na bo. Yesu tubaka nde Yandi Mampa ya Moyo. Bo yina kwisa na Yandi ti tula Yandi ntima, bo ta wa nzala diaka ve.

Leso 3

Ebuna Yesu tubilaka bonde : « Mono kele Mampa (luku) ya Moyo.

**Yandi yina kwisa na Mono,
yandi yina tula Mono ntima, yandi ta wa nzala diaka ve.**

Yoane 6 :35

Leso 4. Yesu buyaka bansiku ya bambuta ya fwaka ndinga ya Nzambi.

Matayo 15 :1-14

I. PREPARATIO SAMBU NA MONITEUR-

☉ **Kikuma ya Leso :** Beto landa Ndinga ya Nzambi na mambu yonso. Kana beto ke yindula malongi ti bikalulu ya bantu, beto tala kana yo ke kwelana ti Ndinga ya Nzambi.

♥ **Verse ya Kulonguka :**

Nzambi ke tubaka nde :

« Bantu yai ke zitisaka Mono kaka na munoko, kansi na ntima ve.

Bisambu ya bo ke sambilaka Mono, yo kele ya mpamba.

Sambu bo ke longaka bansiku ya bantu bonso yo kele malongi ya Nzambi ! » Matayo 15 :8-9

📖 **Bankunga ya kwenda nzila mosi ti lesa :**

Beto Me Wa

Bi-bi-la !

O Bible Kele Kieleka

II. REVISIO

† **Kuyindula diaka baleso me luta :**

Beto me mona nde ntangu Yesu yantikaka kulonga bantu, bantu mingi zolaka kulanda Yandi—ya nkaka na ntima ya kieleka, ti ya nkaka sambu na barezo na bo mosi. Ntangu yai, beto me kota mvula ya nsuka ya moyo ya Yesu. Bantu ya buyaka malongi na Yandi vandaka kukuma ngolo.

III. KULONGA LESO YAI

➔ **Kuyantika :**

Na kati ya bantu yina buyaka Yesu vandaka bantwadisi ya Bayuda. Bubuyai beto mona mpila bo vandaka kubokuta sambu na malongi ya Yesu.

🏠 **Malongi ya nene ya lesa yai (developpement) na banti 4 :**

4.1 Bantwadisi ya Bayuda bokutaka sambu balonguki ya Yesu landaka ve bansiku yonso na bo.

📖 **Tangila bana : Matayo 15 :1-2**

1 Ntangu yina, balongi ya bansiku ti Bafarize ya Yeruzalemi kwisaka na Yesu, kuyula :

2 Sambu na nki balonguki na Nge ke landa ve bansiku ya bambuta ? Sambu bo yobisa-yobisa maboko na bo ve na ntwala ya kudia na mpila ya bambuta me longa beto.

Moniteur, NB : Kuyobisa maboko yai vandaka ve mambu ya kusukula sambu na kukatula mvindu. Yo vandaka rite ya bo vandaka kusala-sala sambu bo monika ya kinzambi.

? **Yula bana**

👤 **Bana sala bageste to mwa-senete**

👤 **Bana yimba ti kina**

4.2 Yesu vutulaka nde kuluta mbi vandaka mpila bansiku na bo vandaka kufwa bansiku ya Nzambi. Mbandu : bo me sala bansiku na bo na mpila nde bo fweti zitisa tata ti mama ve. Nsiku yina fwaka ndinga ya Nzambi.

📖 **Tangila bana : Matayo 15 :3-6**

3 Yandi vutulaka bo nde : « Ebuna beno, sambu na nki beno ke fwaka bansiku ya Nzambi sambu na kulanda bansiku ya bambuta ?

4 Sambu nsiku ya Nzambi tubaka nde : ‘Zitisa tata ti mama na nge’...

5 Kansi beno tuba nde, « Kana muntu songa tata to mama nde, ‘Lusadisya ya mono yindulaka kusadisya nge ti yo, mono me pesa yo na Nzambi,’

6 Mpidina yandi fweti zitisa tata to mama na yandi ve. Mpidina beno me fwa nsiku ya Nzambi sambu na kulanda nsiku ya beno mosi. »

? **Yula bana**

👤 **Bana sala bageste to mwa-senete**

👤 **Bana yimba ti kina**

4.3 Bo vandaka kusala bonso Profete Yezaya tubaka : kutuba luzitu na munoko, kansi kuzitisa Nzambi na ntima ve. Kulanda bansiku ya bantu kele kuzitisa Nzambi ve, sambu Yandi zola beto kulanda bansiku na Yandi.

📖 **Tangila bana : Matayo 15 :7-9**

7 « Bantu ya luvunu ! Profete Yezaya tubaka mbote sambu na beno nde :

8 Nzambi ke tubaka nde :
« Bantu yai ke zitisaka Mono kaka na munoko, Kansi na ntima ve.


9 Bisambu yina ya bo ke sambaka Mono kele ya mpamba, sambu bo ke longaka bansiku ya bantu bonso yo kele malongi ya Nzambi ! »

? Yula bana

 Bana sala bageste to mwa-senete

 Bana yimba ti kina

4.4 Bo yina landa kaka bansiku ya bantu kele bantu ya Nzambi ve. Bo ke na meso ya kufwa, ti bo ke twadisa bantu ya meso ya kufwa. Yo yina, bo yonso zole ta bwa na dibulu.

 **Tangila bana : Matayo 15 :13-14**

13 ... « Konso nti ya Tata na Mono na zulu me kuna ve, Yandi ta tumuna yo.

14. Bika bantu yai. Meso na bo kele ya kufwa, ti bo ke twadisa bantu ya kufwa-meso. Ebuna kana muntu ya kufwa-meso twadisa muntu ya kufwa-meso, bo yonso zole ta bwa na dibulu. »

? Yula bana

 Bana sala bageste to mwa-senete

 Bana yimba ti kina

>|< **Kumanisa Malongi :**

Bantwadisi ya Bayuda bokutaka sambu balonguki ya Yesu landaka ve bansiku yonso ya bambuta. Kansi Yesu songaka bo nde makambu ya nene vandaka nde bo vandaka kulanda ve bansiku ya Nzambi.

Yandi songaka bo mpila nde bo vandaka kulanda bansiku ya bambuta, ata bansiku yina kwendaka ve nzila mosi ti ndinga ya Nzambi. Yandi tubaka nde bo ya zolaka bansiku ya bantu kuluta bansiku ya Nzambi, bo vandaka bantu ya kufwa-meso. Bo vandaka ve na mpila kutwadisa bantu ya nkaka.

Mambu ya mfunu ikele kulanda ndinga ya Nzambi, ata yo kwelana ti bansiku ya bantu to ve.

 **Devoir sambu na bakristo :**

Mwana mukristo, nge ke tula ngolo kulanda ndinga ya nani ? Ntangu nge kuwa malongi ya Nzambi, keti nge ke kudiyula, ‘Nzambi, nki mutindu mono lenda lemfuka ? Nki mutindu mono lenda landa ndinga na Nge ?? Tula ngolo kusala yo mposo yai.

♥ **Verse ya Kulonguka :**

Nzambi ke tubaka nde :

« Bantu yai ke zitisaka Mono kaka na munoko, Kansi na ntima ve.

Bisambu yina ya bo ke sambaka Mono kele ya mpamba,

Sambu bo ke longaka bansiku ya bantu bonso yo kele malongi ya Nzambi ! » Matayo 15 :8-9

 **Bankunga ya kwenda nzila mosi ti lesu :**

Beto Me Wa Ndinga ya Nzambi

Bi-bi-la !


O Bible Kele Kieleka

✝ **Invitation sambu na bo ya me yamba Yesu ntete ve :**

Na luyantiku ya moyo na beto, beto kele kulanda nzila ya Nzambi ve. Beto kele bankwa masumu. Beto kele kulanda nzila na beto mosi. Yai me kitula beto bambeni ya Nzambi.

Nzambi me tinda Mwana na Yandi Yesu Kristo sambu na kugulusa beto. Kana nge bakisa nde Yesu me fwa na zulu ya kulunsi sambu na kubaka masumu na nge, mbote nge balula, nge bika nzila ya nge mosi, nge tula Yandi ntima ti kota na nzila na Yandi bubuyai. Yai kele nzila ya kuguluka.

NSUKA YA LESO 4

 Kana ntangu lunga na nima ya ecodim, longa ndambu ya mikanda ya Bible. Tala bangindu na nsuka ya mukanda yai.

Leso 4



Bantwadisi ya Bayuda mingi landaka Yesu ve. Bo vandaka kubokuta sambu balonguki na Yandi landaka ve bansiku yonso na bo. Kansi Yesu songaka bo nde bo vandaka kusala kuluta mbi. Bo vandaka kutula-tula bansiku na bo ya vandaka kukwelana ve na Ndinga ya Nzambi. Bantu vandaka kufwa Ndinga ya Nzambi sambu na kulanda bansiku na bo mosi.

**Nzambi ke tubaka nde :
« Bantu yai ke zitisaka
Mono kaka na munoko,
kansi na ntima ve.
Bisambu ya bo ke
sambilaka Mono, yo kele
ya mpamba.
Sambu bo ke longaka
bansiku ya bantu bonso
yo kele malongi ya
Nzambi ! »**

Matayo 15 :8-9

Leso 5. Yesu belulaka muntu ya kufwa-makutu ti muntu ya kufwa meso.

Marko 7 :32-37, 8 :22-25

I. PREPARATIO SAMBU NA MONITEUR-

☉ Kikuma ya Leso :

Beto bakisa nde Yesu wilaka bantu mawa ti sadisaka bo. Mambu yonso ya Yandi salaka, kaka mbote. Beto kwenda nswalu na Yandi, sambu beto zaba nde Yandi zola sadisa beto.

♥ Verse ya Kulonguka :

Ebuna bo vandaka kuyituka mingi, mpila ve. Ti bo vandaka kutuba nde : « Yandi me sala mambu yonso mbote ... » Marko 7 :37a

👤 Bankunga ya kwenda nzila mosi ti leso :

Kitoko, Kitoko
Kwenda na Yesu
Lomba na Nzambi

II. REVISIO

† Kuyindula diaka baleso me luta :

Na mposo me luta, beto longukaka nde bantu yonso ndimaka Yesu ve. Mingi na kati ya bantwadisi ya Bayuda buyaka yandi. Bo vandaka kubokuta sambu balonguki na Yandi landaka ve bansiku na bo.

III. KULONGA LESO YAI

➔ Kuyantika :

Bubu yai beto ta mona mpila Yesu wilaka bantu yina kwikilaka Yandi mawa.

🏠 Malongi ya nene ya leso yai na banti 4 :

5.1 Yesu belulaka muntu ya kufwa-makutu yina vandaka baba.

📖 **Tangila bana : Marko 7 :32-35**

32 Ebuna bo natilaka Yesu muntu ya kufwa-makutu yina monaka ve mpila kutuba mbote. Bo bondilaka Yandi kutula yandi diboko.

33 Yesu bendaka yandi apart na bantu ya nkaka. Yandi tulaka misapi na Yandi na kati

ya makutu na yandi. Yandi losaka mate ti tulaka musapi na ludimi na yandi.

34 Ntangu yina, Yandi talaka na zulu, Yandi pemaka ngolo, ti tubaka na yandi nde : « Kanguka ! »

35 Kaka na mbala mosi, makutu na baba yina kangukaka. Ludimi na yandi kangukaka mpi, ti yandi tubaka mbote.

? Yula bana

👤 **Bana sala bageste to mwa-senete**

👤 **Bana yimba ti kina**

5.2 Bantu yitukaka. Bo monaka nde Yesu me sala mambu yonso kaka mbote.

📖 **Tangila bana : Marko 7 :37**

[Moniteur, NB : Bana ta longuka kutuba parti ya ntete ya verse yai.]

37 Ebuna bo vandaka kuyituka mingi, mpila ve. Ti bo vandaka kutuba nde : « Yandi me sala mambu yonso mbote. Yandi ke belula bantu ya kufwa-makutu sambu bo kuwa ti tuba. »

? Yula bana

👤 **Bana sala bageste to mwa-senete**

👤 **Bana yimba ti kina**

5.3 Bantu bendaka Yesu kubelula muntu ya kufwa-meso.

📖 **Tangila bana : Marko 8 :22**

22 Ntangu yina, Yesu kwisaka na bwala Betsaida, ebuna bantu natilaka Yandi muntu ya kufwa-meso. Bo bondilaka Yandi kutula yandi diboko.

? Yula bana

👤 **Bana sala bageste to mwa-senete**

👤 **Bana yimba ti kina**

5.4 Yesu belulaka muntu yina ya kufwa-meso. Na nima, yandi monaka pwelele.

📖 **Tangila bana : Marko 8 :23-25**

23 Ebuna Yesu twadisaka muntu ya kufwameso na diboko, bo basikaka na bwala. Yandi losaka mate na meso na yandi ti tulaka yandi diboko, ebuna yandi yulaka yandi nki yandi monaka.

24 Yandi talaka na zulu ti tubaka nde : « Mono mona bantu ke monika bonso banti, ya kutambula. »

25 Ntangu yina, Yesu tulaka yandi maboko diaka ti songaka yandi kutala na zulu. Ebuna meso na yandi kumaka mbote. Yandi monaka bantu yonso pwelele.

? **Yula bana**

👤 **Bana sala bageste to mwa-senete**

👤 **Bana yimba ti kina**

>|< **Kumanisa Malongi :**

Yesu wilaka bantu mawa. Yandi sadilaka ngolo na Yandi ve sambu Yandi monika nene, kansi sambu na kusadisa bantu. Yesu songaka nde Yandi zola sadisa beto bantu. Sambu na nki beto kwenda nswalu ve na Yandi na bampasi na beto yonso ?

👤 **Devoir sambu na bakristo :**

Mwana mukristo, mposo yai nge ta mona mpasi. Nge zaba nani ke zola sadisa nge—Yesu Kristo, Mvulusi na nge. Yandi kele na ntima ya mbote, ya mawa sambu na nge. Kwenda na Yandi na bampasi na nge yonso.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, kitula yo nkunga. Bana yimba ti kina yo mbala iya to kuluta.

👤 **Bankunga ya kwenda nzila mosi ti leso :**

Kitoko, Kitoko
Kwenda na Yesu
Lomba na Nzambi

✝ **Invitation sambu na bo ya me yamba Yesu ntete ve :**

Kana nge me balula ntima na Yesu ntete ve, mambu ya nge kele na yo mfunu kele ndolula ya masumu--mpulusu. Ata makutu, meso, nitu ya mvimba kuvanda mbote, nki mfunu na yo kana na nima ya moyo yai, Nzambi losa nge na bilungi ?

Beto yonso kele bankwa-masumu. Beto me sala mambu mingi ya ke pesa Nzambi kiese ve. Nzambi kele ya longo. Yandi lenda ve yamba muntu ya masumu na bwala na Yandi ya kitoko. Masumu na beto me kanga beto nzila kukwenda na Nzambi. Mawa mingi.

Kansi nsangu ya mbote kele nde Nzambi tindaka Mwana na Yandi Yesu Kristo na mabanza nde Yandi kufwa na sika na beto. Yandi futaka mfuka na beto. Yandi telamaka na lufwa mpi--yonso sambu Yandi vanda na mpila kulolula beto.

Bubuyai, kana nge me lemba ya kutambula na nzila ya masumu, kana nge me lemba ya kutwadisa luzingu na nge, nge mosi, kuwa. Balula ntima. Kwisa na Yesu Kristo. Yandi ta lolula nge ti kitula nge mwana na Yandi.

NSUKA YA LESO 5

📖 Kana ntangu lunga na nima ya ecodim, longa ndambu ya mikanda ya Bible. Tala bangindu na nsuka ya mukanda yai.



Yesu wilaka bantu mawa. Yandi belulaka bantu ya kufwa-makutu ti kufwa-meso.

Leso 5

**Ebuna bo vandaka
kuyituka mingi, mpila
ve.**

**Ti bo vandaka kutuba
nde :**

**« Yandi me sala
mambu yonso
mbote ... »**

Marko 7 :37a

Leso 6. Piere ndimaka nde Yesu kele Mesia, Mwana ya Nzambi.

Matayo 16 :13-18

I. PREPARATIO SAMBU NA MONITEUR-

🕒 Kikuma ya Leso :

Beto bakisa ti ndima nde Yesu kele Mesia ya Tata Nzambi silaka ntama. Yandi kele Mwana ya Nzambi Mpungu kibeni. Beto yamba Yandi na maboko zole ti landa Yandi na ntima yonso.

♥ Verse ya Kulonguka :

Simon Pierre vutulaka nde : « Nge kele Mesia, Mwana ya Nzambi Mpungu. » Matayo 16 :16

👤 Bankunga ya kwenda nzila mosi ti lesu :

Mono Zola Yesu Ngulusi
Mosi na Tatu

II. REVISIO

† Kuyindula diaka baleso me luta :

Yesu me sala bimpa mingi ya songaka Yandi vandaka nani. Nani lenda kanga mupepe ?
Nani lenda kangula meso ti makutu ti ludimi ya bantu ? Ata muntu lenda sala mambu yina ve.
Kaka Nzambi.

III. KULONGA LESO YAI

➔ Kuyantika :

Ntangu yai, Yesu zolaka nde balonguki yindula mbote Yandi vandaka nani. Ebuna Yandi yulaka bo kestio. Yandi zaba mambu yonso, yo yina beto zaba nde Yandi zabaka dezia mvutu na bo. Kansi kestio yina bendaka bo kuyindula.

🏠 Malongi ya nene ya lesu yai (developpement) na banti 4 :

6.1 Yesu yulaka balonguki : “Bantu ke tubaka nde Mono nani ?” Bo vutulaka nde bantu vandaka kutuba mutindu na mutindu.

📖 **Tangila bana : Matayo 16 :13-14**

13 ... (Yesu) yulaka balongi na Yandi nde :
« Bantu ke tuba nde Mono...kele nani ?

14 Ebuna bo vutulaka nde : « Ya nkaka tuba Yoane-Baptiste, ya nkaka Elia, ti ya nkaka Yerima, to mosi ya bapofete. »

? Yula bana

👤 **Bana sala bageste to mwa-senete**

👤 **Bana yimba ti kina**

6.2 Yesu yulaka bo nde bo mosi vandaka kutuba Yandi nani.

📖 **Tangila bana : Matayo 16 :15**

15 Yandi yulaka bo nde : « Kansi beno, beno ke tuba nde Mono nani ? »

? Yula bana

👤 **Bana sala bageste to mwa-senete**

👤 **Bana yimba ti kina**

6.3 Simon Piere vutulaka nde Yesu Mesia, Mwana ya Nzambi-Mpungu. Yesu monaka kiese na mvutu yina.

📖 **Tangila bana : Matayo 16 :16-17**

16 Simoni Piere vutulaka nde : « Nge kele Mesia--Mwana ya Nzambi Mpungu. »

17 Yesu pesaka mvutu na yandi nde : « Nzambi me sakumuna nge, Simon...sambu muntu me songa nge mambu yina ve, kansi Tata na Mono kele na zulu. »

? Yula bana

👤 **Bana sala bageste to mwa-senete**

👤 **Bana yimba ti kina**

6.4 Yesu silaka nde Yandi ta tunga dibundu na Yandi na ditadi ya konfesion yina.

📖 **Tangila bana : Matayo 16 :18**

18 Ebuna Mono tubila nge mpi nde nge kele Piere (ditadi ya fioti), ti na zulu ya ditadi yai ya nene (ya nge me tuba), Mono ta tunga dibundu na Mono, ti balupangu ya bilungi ta nunga yo ve. »

? Yula bana

👤 **Bana sala bageste to mwa-senete**

👤 **Bana yimba ti kina**

>|< **Kumanisa Malongi :**

Yesu zola nde beto bakisa beto ke sadila Nani. Yandi yulaka balonguki kestio yina sambu bo yindula yo.

Piere pesaka mvutu ya mbote. Yesu kele Mesia—Mwana ya Nzambi-Mpungu. Yandi kele Mvulusi ya Nzambi silaka bibuti na beto na Jardin ya Edeni. Yandi kele Mvulusi ya bantu kingaka bamvula mingi. Yandi kele Mvulusi ya fwaka sambu na kukatula masumu na beto. Yandi kele Mwana ya Nzambi yina telamaka na lufwa. Yandi kele ve kaka muntu, kaka profete, kaka longi ya mbote. Yandi kele Mwana ya Nzambi-Mpungu ya me zinga mvu ya mvu.

Na zulu ya konfesio yai ya Piere tubaka, Yesu kele kutunga dibundu na Yandi. Kana nge me konfese na ntima na nge konso nde Yesu kele Mesia, Mwana ya Nzambi, nge mpi kele parti ya dibundu ya Yesu.

Devoir sambu na bakristo :

Bana bakristo, kana beno ke sadila Yesu, beto ke sadila Nzambi kibeni. Beto landa Yandi ti beto sadila Yandi na ntima na beto yonso. Nki kele mpila mosi nge lenda sadila Yandi mposho yai ? [Moniteur, bana lenda pesa bangindu.]

Verse ya Kulonguka :

Bana tuba verse fraze na fraze na nima ya nge, moniteur. Na nima, bo telama na zulu ya misapi ya makulu, bo tuba yo mbala zole diaka na ndinga ya ngolo. Na nsuka, nge tambula na nzila ya nioka na kati ya salle kutuba yo, ti bana landa nge kutuba yo mpi.

Bankunga ya kwenda nzila mosi ti lesu :

Kitoko, Kitoko
Mono Zola Yesu Ngulusi
Mosi na Tatu

Invitation sambu na bo ya me yamba Yesu ntete ve :


Kana Yesu yulaka nge kestio Yandi yulaka balonguki na Yandi, nge ta tuba nki ? Kana mvutu na nge kele, “Yesu vandaka longi ya mbote,” nge me kota kimfumu ya Nzambi ntete ve. Kana mvutu na nge kele, “Yesu vandaka profete ya ngolo,” nge me bikala na nganda ya fami ya

Nzambi. Kana nge zaba ve Yandi nani, nge mpi kele na kati ya dibundu ya Yesu ve.

Keti nge me bakisa nde Yesu kele Mesia, Mvulusi ya lenda lolula masumu na nge ? Ketu nge me ndima nde Yandi kele Mwana ya Nzambi ? Ketu nge me balula ntima ? Ketu nge me yantika kulanda Yandi ?

Kana nge zaba ve 100%, nge lenda yamba Yandi bubuyai. Kaka binga zina na Yandi ti songa Yandi ntima na nge. Kana muntu zenga mambu yina bubuyai, mono ta vanda na kiese kuzaba yo na nima ya ecodim, sambu mono kutula nge na lombilu.

NSUKA YA LESO 6

 Kana ntangu lunga na nima ya ecodim, longa ndambu ya mikanda ya Bible. Tala bangindu na nsuka ya mukanda yai.

Leso 6



**Yesu yulaka balonguki bo ke mona nde Yandi nani ?
 Simon Piere vutulaka nde :”Nge kele Mesia, Mwana ya Nzambi-Mpungu.”
 Yesu tubaka nde Yandi ta tunga dibundu na Yandi na zulu ya confesio yina ya
 Piere me tuba.**

**Simon Pierre
vutulaka nde :**

**« Nge kele Mesia,
Mwana ya
Nzambi-
Mpungu. »**

Matayo 16 :16

Leso 7. Yesu songaka mbala zole nde Yandi fweti kufwa ti kutelama. Yo vandaka lukanu ya Nzambi.

Matayo 16 :21-27, 17 :22-23

I. PREPARATIO SAMBU NA MONITEUR-

☉ Kikuma ya Leso :

Bana ta bakisa nde ata beto bakisa lukanu ya Nzambi ve, yo kele mbote. Beto landa luzolo na Yandi sambu Yandi kele Mfumumu ya Bamfumumu Yonso.

♥ Verse ya Kulonguka :

*Kansi Yesu balulaka ti songaka Piere nde :
« Katuka na Mono, Satana ! Nge zola kanga Mono nzila, kansi nge ke yindula ve lukanu ya Nzambi, kansi lukanu ya bantu. Matayo 16 :23*

👤 Bankunga ya kwenda nzila mosi ti leso :

Mfumumu ya Bamfumumu Yonso
Yesu Ke Mfumumu

II. REVISIO

† Kuyindula diaka baleso me luta :

Na mposo me luta, beto monaka Piere kutuba mambu mosi ya mbote, mambu ya kieleka, mambu ya Nzambi mosi me songa yandi yo. Nki Piere tubaka ? (Yesu, Nge kele Mesia, Mwana ya Nzambi-Mpungu.)

III. KULONGA LESO YAI

➔ Kuyantika :

Kansi ata Piere tubaka mpidina, yandi bakisaka ve mbote-mbote. Ata yandi pesaka mvutu ya mbote na kestio, beno tuba nde Mono Yesu kele nani, bubuyai beto ta mona nde yandi tubaka mambu mosi ya buzoba, mabanza ya katukaka na Nzambi ve.

🏠 Malongi ya nene ya leso yai (developpement) na banti 4 :

7.1 Yesu songaka balonguki nde Yandi fweti mona mpasi, kufwa, ti telama na lumbu ya tatu.

📖 **Tangila bana :** Matayo 16 :21

21 Yantika ntangu yina, Yesu yantikaka kusonga balonguki na Yandi nde Yandi fweti

kwenda na Yeruzalemi, Yandi fweti mona mpasi mingi na maboko ya bantu, ti Yandi fweti kutelama na lumbu ya tatu.

? Yula bana

🏠 **Bana sala bageste to mwa-senete**

👤 **Bana yimba ti kina**

7.2 Piere buyaka ndinga ya Yesu ti nganinaka Yandi. Kansi Yesu songaka Piere nde mabanza na yandi me katuka na Satana.

📖 **Tangila bana :** Matayo 16 :22-23

22 Ebuna Piere nataka Yandi na lweka fioti ti yantikaka kunganina Yandi, kutuba nde : « Ata fioti ve ! Mambu yina lenda bwila nge ve ! »

*23 Kansi Yesu balulaka ti songaka Piere nde :
« Katuka na Mono, Satana ! Nge zola kanga Mono nzila, kansi nge ke yindula ve lukanu ya Nzambi, but lukanu ya bantu.*

? Yula bana

🏠 **Bana sala bageste to mwa-senete**

👤 **Bana yimba ti kina**

7.3 Yesu longaka bo nde bo fweti landa Yandi, ata na mpasi. Na lumbu ya Yandi ta vutuka na lukumu na Yandi, Yandi ta pesa bo matabisi.

📖 **Tangila bana :** Matayo 16 :24-27

24 Ebuna Yesu tubilaka balonguki na Yandi nde : « Kana muntu zola kulanda Mono, bika yandi buya makambu na yandi mosi, simba kulunsi na yandi, ti landa Mono.

25 Sambu konso muntu yina zola vulusa moyo na yandi ta vila yo, kansi konso muntu yina vila moyo na yandi sambu na Mono, yandi ta vulusa yo.

26 Sambu nki mfunu kana muntu kuzwa bimvwama yonso ya nsi-ntoto, kansi moyo na yandi kuvila ? Nki ntalu muntu lenda tula na moyo na yandi ?

27 Sambu Mwana-Muntu ta vutuka na lukumu ya Tata na Yandi, sikamosi ti bawanzio na Yandi. Ntangu yina, Yandi ta pesa matabisi na konso muntu, na mpila bo me sala.

? Yula bana

 **Bana sala bageste to mwa-senete**

 **Bana yimba ti kina**

7.4 Yesu songaka bo mbala ya zole nde Yandi fweti mona mpasi ti kufwa, kansi Yandi mpi ta telama na lumbu ya tatu.

 **Tangila bana : Matayo 17 :22**

22 Ebuna, bu bo vandaka na Galilea, Yesu songaka bo nde : « Ntama ve, bo ta teka Mwana-muntu na maboko ya bantu, 23 Ti bo ta kufwa Yandi, ti na lumbu ya tatu Nzambi ta tedimisa Yandi. » Ebuna bo monaka mawa mingi.

? Yula bana

 **Bana sala bageste to mwa-senete**

 **Bana yimba ti kina**

>|< Kumanisa Malongi :

Balonguki me yantika kubakisa Yesu vandaka Mwana ya Nzambi, kansi bo bakisaka ve nde Yandi fweti kufwa. Yo vandaka lukanu ya Nzambi. Yandi me kwisa na nsi-ntoto na kikuma yina. Kana Yandi fweti ve na sika na beto, mpila ta vanda ve nde beto kuguluka.

Piere nganinaka Yesu sambu na malongi yina. Yandi BUYAKA ndinga ya Yesu tubaka ! Ti ata Yesu tubaka yo mbala ya zole, balonguki monaka mawa mingi. Bo bakisaka ve.

Sambu na nki ? Bo waka kaka bandinga nde Yandi fweti kufwa. Bo waka mbote mingi ve nde Yandi ta telama na lufwa, nde Yandi ta kwisa kuvutuka. Kansi yina yonso vandaka lukanu ya Nzambi. Yesu ta mona mpasi, ti bo mpi ta mona mpasi. Kansi beto vanda na mawa ve. Mpasi kele nsuka ve. Lufwa kele nsuka ve. Yesu me sila kukwisa kuvutuka. Ata na kiese to na mpasi, beto bakristo vanda na kikesa. Beto landa luzolo na Yandi.

 **Devoir sambu na bakristo :**


Bana bakristo, mbala mingi beto bakisa ve luzolo ya Nzambi. Kansi yo kele mbote ve kunwana na luzolo ya Nzambi. Nki mutindu beto bantu lenda nganina Nzambi ? Kaka Yandi zaba nki me luta mbote mvu ya mvu. Mposo yai, beto sosa kundima luzolo na Yandi, ata beto zola yo to ve, ata beto bakisa yo to ve.

 **Verse ya Kulonguka :**

Bana tuba verse fraze na fraze mbala zole na nima ya nge, moniteur. Bo yika bageste ti tuba yo mbala zole diaka. Na nsuka, bo nikisa ntu, diboko, ti makulu, bo tuba yo.

 **Bankunga ya kwenda nzila mosi ti leso :**


Mfumu ya Bamfumu Yonso
Yesu Ke Mfumu

 **Invitation sambu na bo ya me yamba Yesu ntete ve :**

Kansi mbala ya nkaka nge kele na kati ya bantu ya ke sosa kaka bima ya ntoto yai. Ah, ata nge kuzwa bima mingi, yo ta kotisa nge na zulu ve. Yo ta sumba ndolula ya masumu ve. Yo ta vutula kinduku ti Nzambi ve. Kaka Yesu Kristo lenda sala yo, ti Yandi me sila kusala yo sambu na konso muntu ya mona mawa sambu na masumu na yandi, yandi balula ti tula ntima na Yesu.

Kana nge me tula Yandi ntima ntete ve, ntangu ya mbote, bubuyai.

NSUKA YA LESO 7

 Kana ntangu lunga na nima ya ecodim, longa ndambu ya mikanda ya Bible. Tala bangindu na nsuka ya mukanda yai.



Mbala zole, Yesu songaka balonguki na Yandi nde Yandi fweti kufwa ti kutelama na lufwa. Piere zolaka kubuya mabanza yina. Bo bakisaka mingi ve. Mbala mingi, beto bantu bakisa ve luzolo ya Nzambi.

Leso 7

**Kansi Yesu balulaka
ti songaka Piere nde :**

**« Katuka na Mono,
Satana !**

**Nge zola kanga Mono
nzila,**

**kansi nge ke yindula ve
lukanu ya Nzambi,**

kansi lukanu ya bantu.

Matayo 16 :23

Leso 8. Balonguki tatu monaka lukumu ya Yesu.

Matayo 17 :1-8

I. PREPARATIO SAMBU NA MONITEUR-

☉ Kikuma ya Leso :

Beto yindula kitoko, lukumu ya Yesu, ebuna beto bakisa nde Yandi ke lunga nde beto zitisa Yandi ti wila Yandi na mambu yonso.

♥ Verse ya Kulonguka :

Ebuna Yandi balukaka mutindu ya nkaka na meso na bo. Luse na Yandi pelaka bonso ntangu, ti bilele na Yandi kitukaka mpembe bonso mwini.
Matayo 17 :2

👤 Bankunga ya kwenda nzila mosi ti leso :

Kitoko, Kitoko
Zitisa Zina ya Yesu

II. REVISIO

† Kuyindula diaka baleso me luta :

Yesu me kota mvula ya nsuka ya moyo na Yandi awa na nsi-ntoto. Yandi ke tula ngolo kuyidika mabanza ya balonguki na Yandi sambu na ntangu ya Yandi ta fwa na zulu ya kulunsi. Yandi me songa bo mbala zole dezia nde bantu ta kufwa Yandi, kansi Yandi ta telama na lufwa, ti Yandi ta vutuka diaka na nsi-ntoto.

III. KULONGA LESO YAI

➔ Kuyantika :

Yesu me longa balonguki nde Yandi vandaka me zinga tii na luyantiku sikamosi ti Tata na Yandi. Piere me ndima na meso na bo yonso nde Yesu vandaka Mesia, Mwana ya Nzambi-Mpungu. Kansi bo vandaka kumona nitu na Yandi bonso muntu. Yo yina, Yesu zolaka kusonga bo ndambu ya lukumu na Yandi, sambu bo bakisa kuluta.

👑 Malongi ya nene ya lesu yai (developpement) na banti 4 :

8.1 Yesu twadisaka Piere, Yakobo, ti Yoane kumata na zulu ya ngumba. Kuna Yandi kitukaka mutindu ya nkaka, ti bo monaka lukumu na Yandi.

📖 Tangila bana : Matayo 17 :1-2

1 ...Yesu bakaka Piere, Yakobo, ti Yoane mpangi na yandi, Yandi twadisaka bo kumonter ngumba ya nene. Kuna, bo vandaka kaka bo na bo.

2 Ebuna Yandi balukaka mutindu ya nkaka na meso na bo. Luse na Yandi pelaka bonso ntangu, ti bilele na Yandi kitukaka mpembe bonso mwini.

? Yula bana

👤 Bana sala bageste to mwa-senete

👤 Bana yimba ti kina

8.2 Yesu vandaka kusolula ti Moize na Elia, ebuna Piere yindulaka kutungila bo banzo kuna.

📖 Tangila bana : Matayo 17 :3-4

3 Ebuna, tala ! Moize ti Elia monikaka na bo. Bo vandaka kusolula na Yesu.

4 Ntangu yina, Piere tubilaka Yesu nde : « Mfumu, kele mbote nde beto kele awa. Kana Nge zola, bika beto tunga banzo tatu awa—mosi sambu na Nge, mosi sambu na Moize, mosi sambu na Elia.

? Yula bana

👤 Bana sala bageste to mwa-senete

👤 Bana yimba ti kina

8.3 Ndinga katukaka na zulu nde, “Yai Mwana na Mono ya luzolo. Kuwa Yandi.”

📖 Tangila bana : Matayo 17 :5

5 Ntangu Yandi vandaka kaka kutuba, tala ! Dituti ya vandaka kupela, yo fikaka bo. Ebuna kaka mbala mosi, ndinga katukaka na dituti, kutuba nde : « Yai kele Mwana na Mono ya luzolo. Mono ke na kiese mingi sambu na Yandi. Kuwa Yandi ! »

? Yula bana

👤 Bana sala bageste to mwa-senete

👤 Bana yimba ti kina

8.4 Bo bwaka na ntoto na boma, kansi Yesu simbaka bo ti songaka bo na kuwa boma ve. Bo

kangulaka meso, ebuna bo monaka Yesu kaka.
Matayo 17 :6-8

 **Tangila bana :** *Matayo 17 :5*

6 Ntangu balonguki monaka yo, bo bwaka na baluse, ti bo waka boma mingi.

7 Kansi Yesu kwisaka ti tulaka bo diboko. Yandi tubaka nde : « Telama. Kuwa boma ve. »

8 Ntangu bo kangulaka meso na bo, bo monaka muntu ya nkaka ve, kansi kaka Yesu.

? **Yula bana**

 **Bana sala bageste to mwa-senete**

 **Bana yimba ti kina**

>|< **Kumanisa Malongi :**

Yesu zabaka nde bo vandaka na mfunu kubakisa Yandi vandaka nani na lukumu na Yandi. Yai mbala ya ntete bo me mona lukumu bonso yo. Na bilumbu na ntwala, bo fweti mona bantu kumonisa Yandi mpasi. Bo fweti mona menga na Yandi kubasika. Bo ta mona Yandi kufwa. Bo ta mona mvumbi na Yandi. Na bilumbu yina, bo lenda bambuka nde bo me mona Yandi mpi na lukumu na Yandi.

Beto mpi, na ntangu ya mpasi, mbote beto bambuka lukumu ya Yesu. Kieleka Yandi me lunga nde beto zitisa Yandi, beti wila ti landa Yandi na mambu yonso !

 **Devoir sambu na bakristo :**

Beno yina me balula ntima, yina me yamba dezia Yesu bonso Mvulusi, devoir mono ke pesa beno, yo yai : Na mposo ke kwisa, beno yindula lukumu ya Yesu. Beno tula ngolo na kuwila Yandi ti kulanda Yandi na mambu yonso.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, bo yika bageste ti tuba yo mbala zole diaka. Na nsuka, bo tuba yo mbala zole na ndinga mosi ya pima, ya kuyituka.

 **Bankunga ya kwenda nzila mosi ti leso :**


Kitoko, Kitoko
 Zitisa Zina ya Yesu

✝ **Invitation sambu na bo ya me yamba Yesu ntete ve :**

Kansi, na bimvuka yonso ya bantu, kele bantu yina me yamba Yesu, ti bo yina me yamba Yandi ntete ve. Kana nge zola kumona lukumu ya Yesu mvu ya mvu, nge fweti bakisa nde nge kele muntu ya masumu.

Bika nzila yina. Balula ntima sambu na kuyamba Yesu. Yandi fwaka, kansi Yandi telamaka na lufwa. Yandi vutukaka na zulu kubaka kiti ya lukumu na Yandi. Lumbu mosi, Yandi ta vutuka na lukumu na Yandi yonso. Kana nge zaba ve mbote-mbote nde nge me kota nzila na Yandi, fami na Yandi, keti nge ta balula ntima ti kwisa na Yandi bubuyai ?

NSUKA YA LESO 8

 Kana ntangu lunga na nima ya ecodim, longa ndambu ya mikanda ya Bible. Tala bangindu na nsuka ya mukanda yai.

Leso 8

Balonguki tatu monaka Yesu na lukumu na Yandi. Yandi vandaka kusolula ti Moize na Elia, bantu ya Nzambi yina me fwa tuka ntama.

Leso 8

***Ebuna Yandi balukaka
mutindu ya nkaka na
meso na bo.***

***Luse na Yandi
pelaka bonso
ntangu,***



***ti bilele na Yandi
kitukaka mpembe
bonso mwini.***

Matayo 17 :2

Leso 9. Yesu basisaka mpeve ya mbi na mwana-bakala.

Matayo 17 :14-21

I. PREPARATIO SAMBU NA MONITEUR-

☉ Kikuma ya Leso :

Beto zaba kusambila Nzambi ngolo.

♥ Verse ya Kulonguka :

« Kansi, (mpeve ya mbi) ya mutindu yai, yo ke basika kaka na lombilu... » Matayo 17 :21a

👤 Bankunga ya kwenda nzila mosi ti leso :

Lomba na Nzambi
Nzambi Kuwa na Suka

II. REVISIO

† Kuyindula diaka baleso me luta :

Balonguki tatu me mona Yesu na lukumu na Yandi. Bo me yantika kubakisa kisalu ya nene ya Yandi me kwisa kusala, nde Yandi kufwa na sika na beto, Yandi futa mfuka sambu na masumu na beto.

➔ Kuyantika :

Kansi bamambu ti bampasi ya ntoto yai vandaka penepene na bo mpi. Ntangu bo kutaka diaka na bimvuka ya bantu ya vandaka kulanda Yesu, papa mosi kwisaka kusosa lusadisu na bo.

III. KULONGA LESO YAI

👑 Malongi ya nene ya leso yai (developpement) na banti 4 :

9.1 Papa mosi sosaka Yesu kubelula mwana na yandi yina vandaka na mpeve ya mbi.

📖 Tangila bana : Matayo 17 :14-15

14 Bu bo me vutuka na kimvuka ya bantu, papa mosi kwisaka na Yandi, kufukama na ntwala na Yandi, ti kutuba nde : « Mfumu, wila mwana na mono mawa. Yandi kele na maladi ya kukona. Yandi ke mona mpasi mpila ve, sambu mbala mingi yandi ke bwa na kati ya tiya, ti mbala mingi na masa.

? Yula bana

👤 Bana sala bageste to mwa-senete

👤 Bana yimba ti kina

9.2 Yesu vandaka na kiese ve sambu balonguki monaka mpila ve kubelula yandi.

📖 Tangila bana : Matayo 17 :16-17

16 Yo yina mono nataka yandi na balonguki na Nge, kansi bo monaka ve mpila kubelula yandi. »

17 Ebuna Yesu vutulaka nde : « A, bantu yina ke konda lukwikilu, ...ntangu ikwa Mono ta bikala ti beno ? Ntangu ikwa Mono fweti kanga ntima sambu na beno ? Nata yandi awa na Mono. »

? Yula bana

👤 Bana sala bageste to mwa-senete

👤 Bana yimba ti kina

9.3 Yesu basisaka mpeve yina, ebuna mwana belukaka kaka ntangu yina.

📖 Tangila bana : Matayo 17 :18

18 Ti Yesu nganinaka mpeve yina, ti yo basisaka na yandi. Mpidina mwana belukaka kaka na ntangu yina.

? Yula bana

👤 Bana sala bageste to mwa-senete

👤 Bana yimba ti kina

9.4 Yesu songaka balonguki nde bo kondaka lukwikilu kubasisa mpeve yina sambu bo kondaka bisambu ya kulunga.

📖 Tangila bana : Matayo 17 :19-21

19 Ntangu yina, balonguki kwisaka na Yesu na sika ya bantu vandaka ve. Ebuna bo yulaka Yandi nde : «Sambu na nki beto monaka mpila ve kubasisa mpeve yina ? »

20 Ebuna Yesu vutulaka bo nde :«Sambu beno kwikilaka ve, sambu Mono ke songa beno ya kieleka nde, kana beno kele na lukwikilu fioti bonso nkeni ya moutarde, beno lenda tuba na ngumba ya nene yai nde, « Katuka awa. Kwenda kuna, ti yo ta salama, ti beno ta vanda na mpila kusala mambu yonso.

21 *Kansi, mpeve ya mutindu yai ke basika kaka na lombilu ti na jeune.*

? **Yula bana**

✎ **Bana sala bageste to mwa-senete**

👂 **Bana yimba ti kina**

📄 Kana ntangu lunga na nima ya ecodim, longa ndambu ya mikanda ya Bible. Tala bangindu na nsuka ya mukanda yai.

>|< **Kumanisa Malongi :**

Yesu basisaka mpeve ya mbi kukonda mpasi, sambu Yandi vandaka Mwana ya Nzambi-Mpungu. Yandi mpi vandaka kusamba na kintwadi ti Tata na Yandi konso ntangu. Balonguki vandaka ve kusamba na mpila ya kulunga. Bo vanda ve na kintwadi ti Nzambi konso ntangu. Beto tula ngolo kusamba Nzambi mingi ti ngolo, sambu Yandi tunga lukwikilu na beto.

✎ **Devoir sambu na bakristo :**

Bana bakristo, devoir mono ke pesa beno, yo yai : Kusamba kuluta. Kusamba konso lumbu. Kusosa kuvanda na kintwadi ti Nzambi konso ntangu na mposo yai. Beto samba ngolo sambu Nzambi tunga lukwikilu na beto.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Bo yika bageste ti tuba yo mbala zole diaka. Na nsuka, kabisa bana na bandambu tatu. Pesa konso ndambu positio mosi ya nitu sambu na kusamba. Bo yonso tuba verse mbala zole ya nsuka na bapositio yina.

👂 **Bankunga ya kwenda nzila mosi ti leso :**


Lomba na Nzambi
Nzambi Kuwa na Suka

✎ **Invitation sambu na bo ya me yamba Yesu ntete ve :**

Kansi zaba nde, kana nge me balula ntima ntete ve kukwisa na Yesu, nge lenda ve vanda na kintwadi ti Nzambi. Kintwadi na nge ti Yandi me zengana sambu na masumu. Beto yonso me sala masumu. Beto yonso vandaka bambeni ya Nzambi. Kaka kana beto balula ntima, Yandi vutula kintwadi ti Yandi—bubu, ti mvu ya mvu.

NSUKA YA LESO 9

Leso 9



Bampeve ya nkaka ke basisa kaka na lombilu ti kujeuner.

Leso 9

**« Kansi, (mpeve
ya mbi) ya
mutindu yai,
yo ke basika
kaka na
lombilu...»**



Matayo 17 :21a

Leso 10. Kuvanda muntu ya nene, to kuvanda bonso mwana ?

Matayo 18 :1-11

I. PREPARATIO SAMBU NA MONITEUR-

☉ Kikuma ya Leso :

Beto sosa ve kuvanda bantu ya nene, kansi beto ta kudikumumusa, beto tula ntima na Tata na beto na zulu bonso bana ya fioti.

♥ Verse ya Kulonguka :

« Yo yina, konso muntu yina kudikumumusa mutindu bana ke sala, yandi muntu me luta nene na Kimfumu ya Zulu. » Matayo 18 :4

👤 Bankunga ya kwenda nzila mosi ti leso :

Bana ya Fioti Yonso
Kudikumumusa na Meso ya Nzambi
Mo' Ta Kwisa na Nzambi na Lulendo Ve

II. REVISIO

† Kuyindula diaka baleso me luta :

Na mposo me luta, beto monaka faiblesse mosi ya balonguki ya Yesu. Bo sambaka Nzambi ve na mpila ya kulunga. Bo vandaka ve na kintwadi ya ngolo ti Yandi konso ntangu. Yo yina, bampeve ya mbi ya nkaka lutaka bo na ngolo !

III. KULONGA LESO YAI

➔ Kuyantika :

Bubuyai beto ta mona faiblesse ya nkaka. Mono ta yula beno na nsuka ya lesu yo vandaka nki. Kuwa mbote !

🏠 Malongi ya nene ya lesu yai (developpement) na banti 4 :

10.1 Balonguki sosaka kuzaba nani me luta nene na Kimfumu ya Nzambi.

📖 **Tangila bana : Matayo 18 :1**

1 Ntangu yina, balonguki kwisaka na Yesu. Bo yulaka nde : « Ebuna, nani me luta nene na Kimfumu ya Zulu ?

? Yula bana

🏠 **Bana sala bageste to mwa-senete**

👤 **Bana yimba ti kina**

10.2 Yesu songaka bo nde kana bo kudikumumusa ve bonso bana ke sala, bo lenda guluka ve.

📖 **Tangila bana : Matayo 18 :2-4**

2 Ebuna Yesu bingaka na Yandi mwana ya fioti. Yandi tulaka yandi na kati-kati na bo.

3 Ebuna Yandi tubaka nde : « Kieleka Mono ke songa beno, Kana beno balula ve ti kuma bonso bana ya fioti, beno ta kota Kimfumu ya Zulu ata fioti ve.

4 Yo yina, konso muntu yina kudikumumusa mutindu bana ke sala, yandi muntu me luta nene na Kimfumu ya Zulu.

? Yula bana

🏠 **Bana sala bageste to mwa-senete**

👤 **Bana yimba ti kina**

10.3 Masumu ya nene kana muntu twadisa mwana mukwikidi na Yesu kusala mbi.

📖 **Tangila bana : Matayo 18 :6**

6 Konso muntu yina benda mosi ya bana ya fioti yai yina kwikila Mono kusala masumu, kuluta mbote na yandi kana bo kanga yandi ditadi ya nene na nkingu, bo kufwa yandi na masa ya ndaa ya nzadi-mungwa.

? Yula bana

🏠 **Bana sala bageste to mwa-senete**

👤 **Bana yimba ti kina**

10.4 Kusala ve bonso muntu ya nene yina ke vwenza bana. Yesu monaka bana mfunu. Yandi kwisaka kugulusa bo mpi.

📖 **Tangila bana : Matayo 18 :10-11**

10 Keba nde beno kuvwenza ve mosi ya bana ya fioti yai, sambu Mono ke songa beno nde kuna na zulu, bawanzio na bo konso ntangu ke mona luse ya Tata na Mono ke kele na zulu.

11 Sambu Mwana-Muntu kwisaka kugulusa yina me vilaka.

? Yula bana

🏠 **Bana sala bageste to mwa-senete**

Bana yimba ti kina

>|< Kumanisa Malongi :

Faiblesse ya balonguki ya beto me mona na lesa yai vandaka nki ? (Moniteur, pesa bana nzila kupesa mvutu.) Ee, bo vandaka lulendo. Bo sosaka kuvanda bantu ya nene na meso ya bantu ya nkaka.

Yesu zolaka ve lulendo ya balonguki. Yandi zolaka mpila bana kele kudikulumusa. Beto sosa ve kumonika bantu ya nene na meso ya bantu. Beto kwisa na Nzambi na kudikulumuka, na mpila ya bana ke kwisa.

Devoir sambu na bakristo :

Beno bana bakristo, na mposo yai, kudyula na yonso ya nge sala : Keti mono ke sala yai sambu na kumonika nene na meso ya bantu, to kaka kupesa Nzambi kiese ?

Verse ya Kulonguka :

« Yo yina, konso muntu yina kudikulumusa mutindu bana ke sala, yandi muntu me luta nene na Kimfumu ya Zulu. » Matayo 18 :4

Bankunga ya kwenda nzila mosi ti lesa :


Bana ya Fioti Yonso
Kudikulumusa na Meso ya Nzambi
Mo' Ta Kwisa na Nzambi na Lulendo Ve

Invitation sambu na bo ya me yamba Yesu ntete ve :


Keti nge me kwisa na Nzambi na kudikulumuka yonso, kuzaba nde nge nkwa-masumu, kulomba Yesu kugulusa nge, kupesa nge ntima ya mpa ?

Kana ve, bambuka nki Yesu tubaka, nde nge lenda guluka ve ata fioti. Nge ke bikala na nganda ya fami ya Nzambi. Kansi kana nge ta kwisa na Yandi bubuyai, Yandi me sila kuyamba nge, kulolula nge, kukitula nge mwana na Yandi. Kana nge me kwisa na Yandi ntete ve, keti nge ta balula ntima ti yamba Yandi bubu ?

NSUKA YA LESO 10

 Kana ntangu lunga na nima ya ecodim, longi ndambu ya mikanda ya Bible. Tala bangindu na nsuka ya mukanda yai.

Leso 10



Yesu zolaka ve lulendo. Yandi zolaka mpila bana kele kudikulumusa. Yandi tubaka nde kana muntu benda mwana kusala mbi, kuluta mbote bo kanga yandi ditadi ya nene, bo dindisa yandi na masa ya ndaa.



Leso 10

« Yo yina,
 konso muntu
 yina kudikulumusa
 mutindu bana ke
 sala, yandi muntu
 me luta nene na
 Kimfumu ya
 Zulu. »

Matayo 18 :4

Leso 11. Yesu longaka beto kulolula.

Matayo 18 :15-17, 22-23, Luka 9 :51-56

I. PREPARATIO SAMBU NA MONITEUR-

🕒 Kikuma ya Leso :

Beto vanda na ntima ya kubaka bantu kimbeni ve, kansi beto vanda na ntima ya kulolula.

♥ Verse ya Kulonguka :

Ti vanda mbote beno na beno na ntima ya mawa. Lolulana beno na beno, mutindu Nzambi lolulaka beno na kati ya Kristo. Efezo 4 :32

🗨️ Bankunga ya kwenda nzila mosi ti leso :

Mono Me Sila Kulanda Yesu, verse ya nsuka :
Beto Lolula Bantu ya Nkaka

O Luvunu, Yambula ! (ton)

O Lolula, o lolula, o lolula bampangi, o lolula

II. REVISIO

📌 Kuyindula diaka baleso me luta :

Yesu me longa balonguki nde bo bika lulendo na bo na kusosa bisika ya nene, bo kudikumumusa bonso bana.

III. KULONGA LESO YAI

➔ Kuyantika :

Bubu beto ta mona nde Yesu longaka balonguki kubika ntima ya kimbeni, kubaka ntima ya kulolula bantu.

🏠 Malongi ya nene ya leso yai (developpement) na banti 3 :

11.1 Yesu longaka nde, kana beto kele na makambu ti muntu, beto yidika yo.

📖 **Tangila bana : Matayo 18 :15-17**

15 ...Kana mpangi na nge sala nge mbi, kwenda, songa yandi mbi yandi me sala, kaka na kati ya nge ti yandi. Kana yandi wila nge, nge me vutula kinduku na kati ya nge ti yandi diaka.

16 Kansi kana yandi wila nge ve, nata nzila mosi ti nge bantu mosi to zole ya nkaka. Mpidina bo lenda vanda kintemwe na konso ndinga ya nge ta tuba.

17. Ebuna kana yandi buya kuwila bo, songa yo na dibundu.....

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

11.2 Yesu longaka Piere kulolula bantu mbala mingi.

📖 **Tangila bana : Matayo 18 :21-22**

21 Ebuna Piere kwisaka na Yandi ti yulaka nde : « Mfumu, mbala ikwa mpangi lenda sala mono mbi ti mono lolula yandi ? Tii na mbala nsambwadi ?

22 Yesu vutulaka na yandi nde : Mono ke songa beno nde : « Ikele ve tii na mbala nsambwadi, kansi tii mbala makumi nsambwadi mbala nsambwadi. »

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

11.3 Yesu buyaka na kufwa bwala ya Samaria, sambu Yandi kwisaka ve na kikuma ya kufwa bantu kansi na kikuma ya kuvulusa bo.

📖 **Tangila bana : Luka 9 :51-56**

51 52... Yesu zengaka nde Yandi fweti kwenda na bwala Yeruzalemi, ti Yandi tindaka balonguki ya nkaka na ntwala. Ebuna...bo kotaka bwala ya Samaria sambu na kuyidikila Yandi nzila.

53 Kansi bo yambaka Yandi ve...

54 Ti bu balonguki Yakobo ti Yoane monaka yo, bo yulaka Yandi nde : « Mfumu, keti Nge zola beto kubinga tiya, yo kukulumuka na zulu, yo kufwa bo...? »

55 56 Kansi Yandi balulaka ti nganinaka bo. Yandi nde : « Beno ke bakisa ve mpeve yina kele nki. Sambu Mwana-Muntu kwisaka ve na kufwa bantu, kansi na kuvulusa bo... »

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

>|< **Kumanisa Malongi :**

Yesu songaka na malongi na Yandi nde beto vanda na ntima ya kulolula bantu, ata bambeni na beto. Yandi songaka mbandu na yo mpi na luzingu na Yandi.

👏 **Devoir sambu na bakristo :**

Beto bakristo, kulolula ke pesaka Yesu kiese. Beto tanga diaka ve konso mbi muntu sala beto, kansi beto baka ntima ya kulolula. Devoir sambu na mposo yai : Sosa nani nge lenda lolula.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, bo yika bageste, bo tuba yo mbala zole diaka. Na nsuka, kabisa bo na bandambu tatu. Konso ndambu tuba fraze mosi ya verse ntangu nge songa bo musapi. Na nsuka, bo tuba yo yonso na ndinga mosi ya nkenda.

🗣️ **Bankunga ya kwenda nzila mosi ti leso :**

Mono Me Sila Kulanda Yesu, verse ya nsuka :
Beto Lolula Bantu ya Nkaka

O Luvunu, Yambula ! (ton)
O Lolula, o lolula, o lolula bampangi, o lolula

✝️ **Invitation sambu na bo ya me yamba Yesu ntete ve :**

Beto yonso kele na mfunu nde Nzambi kulolula beto. Beto me sala mambu mingi ya Yandi ke zola ve. Nzambi tindaka Mwana na Yandi Yesu Kristo sambu na kufuta mfuka ya masumu na beto. Ntangu yai, Nzambi lenda lolula konso muntu yina ta tula Yandi ntima.

Yandi lomba nde beto ndima masumu beto me sala, beto balula, kubika nzila yina, yamba Yandi na maboko yonso. Yandi tula beto na nzila ya nkaka, nzila na Yandi. Mpidina Yandi lolula masumu yonso ya beto, Yandi sukula ntima, ti Yandi kotisa beto na fami na Yandi.

Keti nge me yamba Yandi ?

NSUKA YA LESO 11

📖 Kana ntangu lunga na nima ya ecodim, longa ndambu ya mikanda ya Bible. Tala bangindu na nsuka ya mukanda yai.

Leso 11

Yesu zola ve beto vutula bantu mbi. Yandi zola beto kulolula bantu ya nkaka mutindu Nzambi me lolula beto.

Leso 11

**Ti vanda mbote
beno na beno na
ntima ya mawa.
Lolulana beno na
beno, mutindu
Nzambi lolulaka
beno na kati ya
Kristo.**

Efezo 4 :32

Leso 12. Yesu telaka kingana ya sielo yina zolaka ve kulolula.

Matayo 18 :23-35

I. PREPARATIO SAMBU NA MONITEUR-

Kuyidika na ntwala : Yidika bitini ya papier to carton mingi ya ta vanda bidimbu ya mbongo. Nge ta sadila yo na malongi.

☉ Kikuma ya Leso :

Beto wila bantu ya nkaka mawa mutindu Nzambi me wila beto mawa ya mingi.

♥ Verse ya Kulonguka : (Bonso mposo me luta)

Ti vanda mbote beno na beno na ntima ya mawa. Lolulana beno na beno, mutindu Nzambi lolulaka beno na kati ya Kristo. Efezo 4 :32

🔊 Bankunga ya kwenda nzila mosi ti leso :

O Luvunu, Yambula !
(O Lolula, o Lolula, o Lolula Bampangi, O Lolula...)

Kumisa Nzambi (Lolula bantu ! Na kiese ! [3X]
Aleluya ! Na kiese !)

II. REVISIO

† Kuyindula diaka baleso me luta :

Beto me mona nde Yesu longaka balonguki na Yandi nde bo fweti lolulana. Kansi bo bakisaka yo mingi ve. Piere monaka nde kulolula mbala 7 ta vanda mingi. Kansi Yesu tubaka nde beto lolula mbala ikwa? (70x7) Ata na nima na yo, balonguki zolaka kubinga tiya, yo kubwa, yo zika bwala mosi, sambu bantu yina yambaka bo ve.

III. KULONGA LESO YAI

➔ Kuyantika :

Bubuyai beto ke landa diaka malongi ya Yesu nki mutindu beto fweti lolula bantu ya nkaka. Beto ta mona kingana mosi ya Yesu longaka na mambu yina.

🏠 Malongi ya nene ya leso yai (developpement) na banti 4:

12.1 Mfumu mosi lolulaka sielo na yandi mfuka mosi ya nene.

📖 Tangila bana: Matayo 18 :23-27

23 Yo yina, Kimfumu ya Nzambi keke bonso mfumu yina zolaka kutala mfuka ya basielo na yandi.

24 Ntangu yandi talaka mambu yina, bo natilaka yandi sielo yina vandaka na mfuka ya nene—bibende 10,000.

25 Kansi yandi monaka mpila ve kufuta yo, yo yina mfumu yindulaka kuteka yandi, nkento na yandi ti bana na yandi yonso sambu na kumanisa mfuka yina.

26 Yo yina sielo kudilosaka na ntwala ya mfumu. Yandi bondilaka yandi nde, 'Kanga ntima fioti ti mono ta futa mfuka yonso.'

27 Ebuna mfumu wilaka yandi mawa. Yandi katulaka yandi bansinga ti lolulaka yandi mfuka yina yonso.

? Yula bana

🏠 Bana sala bageste to mwa-senete

🔊 Bana yimba ti kina

12.2 Na nima, sielo yina buyaka kulolula muntu mfuka ya fioti.

📖 Tangila bana : Matayo 18 :28-30

28 Kansi sielo yina basikaka, ebuna yandi monaka sielo ya nkaka yina vandaka na mfuka ya fioti na yandi—kaka makuta nkama. Yandi simbaka muntu yina na nkingu, kutuba nde, « Manisa mfuka na nge. »

29 Ti sielo yina kudilosaka na makulu na yandi ti bondilaka yandi nde : « Kanga ntima fioti, ti mono ta manisa mfuka yina yonso. »

30 Kansi yandi ndimaka ve. Yandi losaka muntu na boloko, tii ntangu yandi manisa mfuka na yandi.

? Yula bana

🏠 Bana sala bageste to mwa-senete

🔊 Bana yimba ti kina

12.3 Bantu songaka mfumu na yandi mpila yandi zolaka ve kulolula muntu ata mfuka ya fioti.

 **Tangila bana : Matayo 18 :31**


31 Ebuna, ntangu basielo ya nkaka monaka mpila yandi salaka, bo waka mawa mingi, ti bo kwisaka kusonga mfumu yonso ya yandi me sala.

? **Yula bana**

 **Bana sala bageste to mwa-senete**

 **Bana yimba ti kina**

12.4 Mfumu waka makasi ti songaka yandi kufuta mfuka na yandi yonso.

 **Tangila bana : Matayo 18 :32-34**

32 Ebuna mfumu bingaka yandi ti tubaka na yandi nde : « O, nge sielo ya mbi mingi ! Mono lolulaka nge mfuka ya nene sambu nge lombaka mono kuwila nge mawa.

33 Nki mutindu nge monaka mpila ve kuwila muntu ya nkaka mawa, mutindu mono wilaka nge mawa ?

34 Mfumu na yandi monaka makasi mingi ti vutulaka yandi na bantu yina fweti yangisa yandi tii yandi manisa mfuka yonso na yandi.

? **Yula bana**

 **Bana sala bageste to mwa-senete**

 **Bana yimba ti kina**

>|< **Kumanisa Malongi :**

Beto bakristo, Nzambi me lolula beto makambu mingi. Kingana yai ke songa nde beto fweti lolula mpi bantu ya nkaka mutindu Nzambi me lolula beto.

 **Devoir sambu na bakristo :**

Mwana mukristo, mposo yai muntu lenda sala nge mbi. Nki nge ta sala ? Keti nge ta baka yandi na kimbeni ? Keti nge ta sosa mpila kuvutula yandi mbi ? To, keti nge ta pesa Nzambi kiese ? Keti nge ta wila yandi mawa mutindu Nzambi me wila nge mawa ?


 **Verse ya Kulonguka : (Bonso mposo me luta)**

Bana tuba verse fraze na fraze na nima ya nge, moniteur. Na nima, kitula yo nkunga ti bana yimba yo ti kina yo mbala tanu.

 **Bankunga ya kwenda nzila mosi ti leso :**


O Luvunu, Yambula !
(O lolula, o lolula, o lolula bampangi, O lolula...)

Kumisa Nzambi (Lolula bantu ! Na kiese ! [3X]
Aleluya ! Na kiese !)

 **Invitation sambu na bo ya me yamba Yesu ntete ve :**

Nzambi ke lolula muntu masumu na yandi yonso ntangu yandi balula ntima ti tula kivuvu na Mwana ya Nzambi, Yesu Kristo. Keti nge zaba nde Nzambi me lolula masumu na nge ? Kana nge zaba ve, nki ke kanga nge nzila kukwisa na Yandi ?

NSUKA YA LESO 12

 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Leso 12



Na kingana ya Yesu, mfumu mosi lolulaka sielo na yandi mfuka mosi ya nene. Kansi na nima, muntu yina, yandi zolaka ve kulolula sielo ya nkaka mfuka ya fioti. Mbote ve. Nzambi me lolula beto bakwikidi. Yo yina, beto mpi lolula bantu ya nkaka mbi bo sala beto.

Leso 12

**Ti vanda mbote
beno na beno na
ntima ya mawa.
Lolulana beno na
beno,
mutindu Nzambi
lolulaka beno na
kati ya Kristo.**

Efezo 4 :32

Leso 13. Keti beto ta landa Yesu ya kieleka ?

Matayo 8 :19-22

I. PREPARATIO SAMBU NA MONITEUR-

☉ Kikuma ya Leso :

Beto landa Yesu ve kaka na ntangu ya kiese, kansi ntangu yonso.

♥ Verse ya Kulonguka :

Muntu yina ke bakaka kulunsi na yandi ve kulanda Mono, yandi lunga ve kuvanda mulonguki na Mono. Matayo 10 :38 (Bandinga ya Yesu)

👤 Bankunga ya kwenda nzila mosi ti leso :

Kana Beno Ke Zolaka Mono
Mono me Sila Kulanda Yesu

II. REVISIO

† Kuyindula diaka baleso me luta :

Na mposo me luta, beto monaka nde Yesu telaka kingana. Kingana yina longaka nki ? (Beto lolula bantu ya nkaka mutindu Nzambi me lolula beto.)

III. KULONGA LESO YAI

➔ Kuyantika :

Bambuka nde ntangu yai, beto ke solula mvula ya nsuka ya moyo ya Yesu na nsi-ntoto yai. Na bamvula zole ya ntete, bantu mingi landaka Yesu. Kansi bo yonso vandaka balonguki ya kieleka ve. Bo zolaka kuwa malongi ya kitoko na Yandi, kansi bo zolaka kulemfuka na yo ve. Bubuyai beto ta mona Yesu kele kusosa balonguka ya nki mutindu.

🏠 Malongi ya nene ya leso yai (developpement) na banti 3:

13.1 Bantu mingi vandaka kulanda Yesu sambu na kuwa Yandi.

📖 Tangila bana :

18 Ntangu ya Yesu monaka bimbuka mingi ya bantu na lweka na Yandi, Yandi songaka bo kubasika kukwenda na simu ya lac.

? Yula bana

🏠 Bana sala bageste to mwa-senete

👤 Bana yimba ti kina

13.2 Longi ya Bible tubaka nde yandi ta landa Yesu, kansi Yesu songaka yandi nde kulanda Yandi ta vanda mpasi. Mbandu, Yandi vandaka na nzo ve ya kulala.

📖 Tangila bana : Matayo 8 :19-20

19 Ebuna mosi na kati ya balongi ya Bible kwisaka ti tubilaka Yandi nde : “Mfumumu, mono ta landa nge na konso kisika ya Nge ta kwenda.”

20 Ebuna Yesu vutulaka yandi nde : “Bamikenge kele na mabulu na bo sika bo ke lala, ti bandeke ya zulu kele na babuyamba na bo. Kansi Mwana-muntu kele na sika ve ntu na Yandi lenda kulala.”

? Yula bana

🏠 Bana sala bageste to mwa-senete

👤 Bana yimba ti kina

13.3 Mulonguki mosi tubaka nde yandi ta landa Yesu, kansi yandi zolaka ntete kuzika tata na yandi. Yesu buyaka. Kulanda Yandi kele kutula Yandi ntete.

📖 Tangila bana : Matayo 8 :21-22

21 Ebuna mulonguki mosi ya nkaka songaka Yandi nde : “Mfumumu, pesa mono nzila ntete kukwenda kuzika tata na mono.”

22 Kansi Yesu vutulaka yandi nde : “Landa Mono, ti bika bafwa kuzika bantu ya nkaka na bo yina me fwa.”

? Yula bana

🏠 Bana sala bageste to mwa-senete

👤 Bana yimba ti kina

>|< Kumanisa Malongi :

Yesu tubaka bandinga na ngolo na bantu yai sambu Yandi sosaka ve bantu ya kulanda Yandi kaka ndambu-ndambu, na zulu-zulu. Yandi sosaka ve balonguki ya landaka Yandi kaka sambu na kiese to mambote na luzingu yai. Yandi sosaka balonguki yina ta landa Yandi ata na mpasi. Yandi sosaka balonguki ya munoko ve, kansi ya kieleka.

Devoir sambu na bakristo :

Mwana mukristo, keti nge ke landa Yesu ya kieleka ? Na mposo ke kwisa, bambuka nde Yandi zola kuvanda ntete na luzingu na nge. Yindula mbote kana nge ke tula Yandi ntete na mposo yai. Ata kiese kele to mpasi kele na mposo yai, landa Yesu kaka. Yandi ke lunga nde beto lemfuka na Yandi.

Verse ya Kulonguka :

Bana tuba verse fraze na fraze mbala zole na nima ya nge, moniteur. Bana sala geste bonso bo ke nata kulunsi na mapeka na bo, bo tuba yo mbala zole diaka. Na nsuka, bo kwenda na cercle, bo tuba yo mbala zole ya nsuka.

Bankunga ya kwenda nzila mosi ti leso :

Kana Beno Ke Zolaka Mono
Mono me Sila Kulanda Yesu


Invitation sambu na bo ya me yamba Yesu ntete ve :

Kana nge me balula ntima kulanda Yesu ntete ve, yindula mbote. Kwisa na Yandi ve sambu nge banza Yandi ta pesa nge bimvwama. Kwisa na Yandi ve kaka sambu Yandi belula nge na maladi. Kwisa na Yandi ve sambu bantu ya nkaka ke sala yo. Non.

Kansi, kana ntima na nge ke pesa nge mpasi sambu na mbi nge me sala, zaba nde Yandi lenda lolula nge ti Yandi zola kusala yo. Yandi zola kumanisa makambu na nge ti Nzambi. Yandi zola pesa nge ntima ya mpa sambu nge lenda landa Yandi ya kieleka.

Konso mposo, beto kele awa na nima ya ecodim sambu na kusadisa konso mwana yina zola kubalula ntima.

NSUKA YA LESO 13

 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Leso 13



Yesu tubaka nde bamikenge kele na mabulu na bo, sika bo ke lala, ti bandeke ya zulu kele na babuyamba na bo.

Kansi Yesu vandaka ve na sika ya kulala. Kulanda yandi kele ve kima ya fioti. Beto yindula mbote, ebuna beno zenga kulanda yandi.

Keti beto lenda Yesu na kiese ti na mpasi?



Leso 13

**Muntu yina ke
bakaka kulunsi na
yandi ve kulanda**

**Mono,
yandi
lunga ve
kuvanda**



mulonguki na

Mono. *Matayo 10 :38*

Leso 14. Yesu longaka na fete na Yeruzalemi—Yandi Masa ya ke manisa nzala

Yoane 7 :1-52

I. PREPARATIO SAMBU NA MONITEUR-

☉ Kikuma ya Leso :

Beto zenga mbote na ntima Yesu kele Nani. Kaka Yandi lenda manisa nzala ya ntima na beto.

♥ Verse ya Kulonguka :

*Yesu telamaka ti tubaka na ndinga ya ngolo nde :
“Konso muntu yina kele na nzala, bika yandi kwisa na Mono ti kunwa.” Yoane 7 :37b*

👤 Bankunga ya kwenda nzila mosi ti lesu :

Nto Mosi
Yesu Pesaka Yandi Masa

II. REVISIO

† Kuyindula diaka baleso me luta :

Beto ke landa mvula ya nsuka ya Yesu na nsi-ntoto yai. Na mposo me luta beto monaka nde Yesu ke sosa balonguki ya nki mutindu ? (Ya kieleka, ya kaka munoko ve. Bo yina ta landa Yandi ata na mpasi, ata na kiese.)

III. KULONGA LESO YAI

➔ Kuyantika :

Na bamvula zole ya ntete ya kosalu ya Yesu, bantu mingi landaka Yandi. Bo monaka kiese sambu na Yandi. Kaka bantwadisi ya Bayuda vandaka na kiese ve sambu na Yandi. Na mvula ya tatu, yai yantikaka kubaluka. Tala mbote mabanza ya bantu sambu na Yandi na lesu ya bubu.

🏠 Malongi ya nene ya lesu yai (developpement) na banti 4 :

14.1 Yesu kwendaka na nkinsi ya Bayuda Yandi mosi, sikamosi ti fami ve.

📖 **Tangila bana : Yoane 7 :3-5, 8-10**

3 Yo yina, bampangi na Yandi songaka Yandi nde : ‘Basika na Galilea. Kwenda na Yudea, na mpila nde balonguki na Nge kumona mpi bisalu ya Nge ke sala.

5 Sambu ata baleki na Yandi kwikilaka Yandi ve.

8 (Yesu nde :) Beno kwenda na nkinsi yai. Mono ke kwisa ntete ve, sambu ntangu na Mono me lunga ntete ve.”

9 Na nima Yandi me tubila bo mpidina, Yandi bikalaka na Galilea.

10 Kansi na nima bampangi me kwenda, ntangu yina, Yandi mpi kwendaka na nkinsi. Yandi kwendaka ve na mpila nde bantu kumona Yandi, kansi Yandi kwendaka na kinsweki.

? Yula bana

🏠 Bana sala bageste to mwa-senete

👤 Bana yimba ti kina

14.2 Bantu vandaka kutuba ti kuyula ti kuyindula mutindu na mutindu sambu na Yandi.

📖 **Tangila bana : Yoane 7 :12**

12 Bantu vandaka kutuba-tuba mingi sambu na Yandi. Bantu ya nkaka tubaka nde, ‘Yandi kele muntu ya mbote.’ Ya nkaka tubaka nde, ‘Ikele ve. Yandi kele kukusa bantu.’

? Yula bana

🏠 Bana sala bageste to mwa-senete

👤 Bana yimba ti kina

14.3 Na lumbu ya nsuka ya nkinsi, Yesu telamaka na meso ya bantu ti tubaka nde Yandi Masa ya Moyo yina ke manisa nzala ya bantu.

📖 **Tangila bana : Yoane 7 :37-38**

37 Na lumbu ya nsuka ya nkinsi, lumbu ya kuluta nene na kati na yo, Yesu telamaka ti tubaka na ndinga ya ngolo nde :”Konso muntu yina kele na nzala, bika yandi kwisa na Mono ti kunwa.


38 Yandi yina kwikila na Mono, bonso Ndinga ya Nzambi me tuba, ‘Banzadi ya masa ya moyo ta basika na Yandi.’

? Yula bana

🏠 Bana sala bageste to mwa-senete

👤 Bana yimba ti kina

14.4 Bantu kabanaka sambu na Yandi—bo yina kwikilaka nde Yandi Mesia, ti bo yina kwikilaka ve.

 **Tangila bana :** *Yoane 7 :40-43*

40 Yo yina, bantu mingi, ntangu bo waka mambu yai, tubaka nde : “Ya kieleka, Yandi kele Profete ya Nzambi silaka fweti kwisa.”

41 Bantu ya nkaka tubaka nde : “Yai kele Mesia.” Kansi ya nkaka tubaka nde : “Keti Mesia ta butuka na Galilea ?

42 Keti Ndinga ya Nzambi tuba ve nde Mesia fweti vanda Mwana ya Davidi ? Keti Betelehemi, bwala ya Davidi, fweti vanda bwala na Yandi ?

43 Yo yina, bantu kabanaka sambu na Yandi.

? **Yula bana**

✚ **Bana sala bageste to mwa-senete**

👤 **Bana yimba ti kina**

>|< **Kumanisa Malongi :**

Yesu tubaka pwelele nde konso muntu lenda kwisa na Yandi. Kaka yandi fweti vanda na nzala na ntima, ti yandi fweti ndima kukwisa. Bantu ya nkaka ndimaka, kansi bantu ya nkaka vandaka kuswana bo na bo sambu na Yandi. Bantu kabanaka sambu na yandi—bo yina ndimaka ti bo yina buyaka. Nge kele na kati ya bandimi to bantu ya kubuya ?

 **Devoir sambu na bakristo :**

Kana nge me ndima Yesu Kristo, devoir mono ke pesa nge mposo yai kele kusonga bantu zole ya nkaka nki mutindu ti nki ntangu nge ndimaka Yandi. Mbala ya nkaka, bo lenda landa mbandu na nge.

♥ **Verse ya Bana ta Longuka :**

Bana tuba verse fraze na fraze mbala zole na nima ya nge, moniteur. Na nima, bo yika bageste ti tuba yo mbala zole diaka. Na nsuka, nge tuba fraze mosi, ebuna nge kanga ti songa musapi na mwana mosi. Yandi fweti yika fraze ya zole, etc. ti nsuka ya verse. Sala mpidina mbala zole.

👤 **Bankunga ya kwenda nzila mosi ti leso :**

Nto Mosi

Yesu Pesaka Yandi Masa

✚ **Invitatio sambu na bo ya me yamba Yesu ntete ve :**


Kana nge me ndima Yesu ntete ve, ntima na nge fweti vanda na nzala. Yesu lenda manisa to lungisa nzala yina. Yandi lenda pesa nge moyo. Kaka balula ntima ti kwisa na Yandi—ata bubu yai.

NSUKA YA LESO 14

📖 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Leso 14

Yesu kele masa ya ke pesaka moyo—masa ya ke manisa nzala ya ntima. Konso muntu fweti zenga sambu na Yandi.



**Yesu telamaka ti tubaka
na ndinga ya ngolo nde :
“Konso muntu
yina kele
na
nzala,
bika
yandi
kwisa
na Mono ti kunwa.”**



Yoane 7 :37b

Leso 15. Yesu lolulaka nkento ya bo kangaka na bizumba.

Yoane 8 :2-11

I. PREPARATIO SAMBU NA MONITEUR-

☉ Kikuma ya Leso :

Beto vanda nswalu ve kumona masumu ya bantu ya nkaka, sambu beto mpi me sala masumu.

♥ Verse ya Kulonguka :

Sambisa ve bantu ya nkaka, na mpila nde bo mpi sambisa nge ve. Sambu mutindu nge ke sambisa bantu ya nkaka, bo ta sambisa nge kiteso mosi. Mpila nge ke zenga makambu na bo kele mpila bo mpi ta zenga makambu na nge. Matayo 7 :1-2

👤 Nkunga ya kwenda nzila mosi ti leso :

Beto Vutula Mbi Ve, Ve, Ve, verse ya zole (Kuzuze ke kisalu ya Nzambi, kansi beto bantu ve)

II. REVISIO

† Kuyindula diaka baleso me luta :

Na mposo me luta, beto monaka nde Yesu tubaka Yandi kele nki ? (Masa ya moyo)

Keti bantu yonso ndimaka malongi na Yandi ? (Ikele ve. Bantu kabanaka sambu na Yandi.)

III. KULONGA LESO YAI

➔ Kuyantika :

Beto me mona nde bantu mingi na kati ya bantwadisi ya Bayuda buyaka Yesu. Bo zolaka kukanga Yandi sambu bo kufwa Yandi. Kimpala na bo. Bubuyai beto ta mona mpila mosi bo zolaka kukanga Yesu, ti mpila Yesu balulaka yo sambu na kulonga beto diaka.

🏠 Malongi ya nene ya lesu yai (developpement) na banti 4 :

15.1 Bu Yesu vandaka kulonga, bantwadisi ya Bayuda natilaka Yandi nkento ya bo me kanga na bizumba. Bo nde :Nsiku ya Moize tuba nde beto fweti kufwa yandi. Nge tuba nki ?

📖 **Tangila bana : Yoane 8 :2-6a**

2 Na suka yonso Yandi (Yesu) kotaka na Nzo-Nzambi, ti bantu mingi kumaka na Yandi. Yandi vandaka, ebuna Yandi longaka bo.

3 Ebuna, bantwadisi na malongi ya Bible ti Bafarize, bo natilaka Yandi nkento mosi ya bo me kanga na bizumba. Bo tulaka yandi na kati ya bantu kuna.

4 Ebuna, bo tubilaka Yesu nde :”Mfumu, bo me kanga nkento yai na kati-kati ya kusala bizumba.

5 Nsiku ya Moize pesaka beto ke songaka beto kulosa muntu ya mutindu yai matadi, sambu yandi kufwa.. Kansi Nge tuba nki ?

6 Bo tubaka mambu yai sambu na kusosa mpila kufunda Yandi.

? Yula bana

🏠 Bana sala bageste to mwa-senete

👤 Bana yimba ti kina

15.2 Yesu sonikaka na ntoto. Na nima, Yandi songaka nde muntu kukonda masumu, yandi losa ditadi ya ntete na kufwa yandi.

📖 **Tangila bana : Yoane 8 :6b-8**

6b Kansi Yesu niekaka, Yandi sonikaka na ntoto na musapi na Yandi, bonso Yandi waka bo ve.

7 Ebuna, ntangu bo landaka kaka kuyula Yandi, yandi telamaka ti tubilaka bo nde : “Yandi yina ke konda masumu na kati na beno, bika Yandi kulosila yandi ditadi ya ntete.

8 Ebuna Yandi niekaka diaka, ti landaka kusionika na ntoto.

? Yula bana

🏠 Bana sala bageste to mwa-senete

👤 Bana yimba ti kina

15.3 Bo yonso basikaka mosi-mosi. Muntu ve tubaka, ‘Mono ta losa ditadi yina. Mono ke konda masumu.’ Yoane 8 :9

📖 **Tangila bana : Yoane 8 :6b-8**

9 Ebuna bo yina waka bandinga yai, ntima na bo mosi vandaka kufunda bo. Yo yina, bo yantikaka kusimba nzila kukwenda mosi-mosi,

yantika na mbuta na kati na bo, tii na leki na kati na bo. Ebuna Yesu me bikala Yandi mosi, ti nkento yina kutelama kuna.

? **Yula bana**

✚ **Bana sala bageste to mwa-senete**

☞ **Bana yimba ti kina**

15.4 Yesu lolulaka nkento yina ti songaka yandi kusala masumu diaka ve.

📖 **Tangila bana : Yoane 8 :10-11**

*10 Ntangu Yesu me telama, ti monaka kaka nkento yina, Yandi songaka yandi nde :
"Mama, wapi kele bantu yina zolaka kufunda nge ? Keti muntu me bikala ve ?"*

*11 Yandi vutulaka nde, "Muntu ve, Mfumu."
Ebuna Yesu tubilaka yandi nde : "Mono mpi ke funda nge ve. Kwenda, kansi sala masumu diaka ve."*

? **Yula bana**

✚ **Bana sala bageste to mwa-senete**

☞ **Bana yimba ti kina**

>|< **Kumanisa Malongi :**

Bantwadisi nataka nkento yai na Yesu na mabanza kukanga Yandi. Kana Yandi tubaka nde 'kufwa yandi ve,' yina ta vanda kubuya nsiku ya Moize--makambu ya nene. Kansi, kana Yandi tubaka nde 'kufwa yandi,' yina ta songa ve ntima ya mawa.

Beto zaba ve nki Yesu sonikaka na ntoto—kana masumu na bo, kana nki, kansi ntangu Yandi tubaka nde, « Muntu ya ke konda masumu, yandi losa ditadi ya ntete, » bo yonso bakisaka nde bo mpi me sala masumu.

Yesu balukaka yo, yo kuma ntangu ya mbote ya kulonga balonguki na Yandi, mpi kulonga beto. Beto vanda nswalu ve kusambisa bantu ya nkaka, sambu beto yonso kele bankwa-masumu.



Devoir sambu na bakristo :

Bana bakristo, na mposo yai, bambuka, kana nge ke yindula mbi sambu muntu me sala masumu, nge mpi kele nkwa-masumu bonso yandi. Vanda nswalu ve kulanda-landa masumu ya bantu ya nkaka. Tula bo kaka na lombilu, ti bika mambu ya kusambisa bo na maboko ya Nzambi.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, kabisa bana na bandambu tanu. Pesa konso ndambu fraze mosi, bo pratike kutuba kaka yo. Na nima, songa konso groupe musapi na ndonga. Kana nge songa bo musapi, bo telama, bo tuba fraze na bo. Sala yo mbala tatu, kuluta ntinu konso mbala. Na nsuka, bana yonso telama ti tuba yo na kimvuka.

☞ **Bankunga ya kwenda nzila mosi ti leso :**

Beto Vutula Mbi Ve, Ve, Ve, verse ya zole (Kuzuze ke kisalu ya Nzambi, kansi beto bantu ve)

✚ **Invitation sambu na bo ya me yamba Yesu ntete ve :**

Bantu lenda sambisa bo na bo ve, sambu beto yonso me sala masumu. Kaka Yesu lenda sambisa beto, sambu kaka Yandi me sala masumu ve. Muntu yina kele Yesu Kristo. Yandi kwisaka bonso Mvulusi na beto. Tii bubuyai, konso muntu yina ta balula ntima ti kwisa na lukwikilu na Yandi, Yesu ta lolula Yandi.

Kansi lumbu mosi, Yandi ta vutuka na nsi-ntoto yai bonso zuze. Ntangu nge telama na ntwala na Yandi na lumbu yina, Yandi ta tuba nki sambu na nge ? Keti Yandi ta tuba nde, "Yai kele mwana na Mono. Mono zaba nde yandi me balula ntima. Yandi me yamba Mono ?"

Kana ntima na nge kele na keti-keti, nge lenda bikala na nima ya ecodim, beto sadisa nge na mambu yina.

NSUKA YA LESO 15

📖 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Leso 15

Yesu sonikaka na ntoto. Bo yina zolaka sambisa nkento, bo basikaka mosi-mosi. Ata mosi ve telamaka kutuba nde 'Mono me sala masumu ve. Mono ta losa ditadi ya ntete.'



Sambisa ve bantu ya nkaka, na mpila nde bo mpi sambisa nge ve.

Sambu mutindu nge ke sambisa bantu ya nkaka, bo ta sambisa nge kiteso mosi.

Mpila nge ke zenga makambu na bo kele mpila bo mpi ta zenga makambu na nge.

Matayo 7 :1-2

Leso 16. Yesu longaka nde Yandi kele Mwini ya Ntoto.

Yoane 8 :12-37

I. PREPARATIO SAMBU NA MONITEUR-

☉ Kikuma ya Leso :

Beto landa Yesu, Mwini na beto, na mambu yonso.

♥ Verse ya Kulonguka :

Ebuna Yesu tubaka na bo diaka nde : “Mono kele Mwini ya nsi-ntoto yai. Muntu yina ke landaka Mono, yandi ta tambula na mpimpa ve, kansi yandi ta vanda na mwini ya moyo. Yoane 8 :12

👂 Bankunga ya kwenda nzila mosi ti leso :

Mwini na mono

II. REVISIO

† Kuyindula diaka baleso me luta :

Mbala mingi Yesu vandaka kufwanikisa Yandi na kima ya nkaka. Yandi tubaka nde “Mono kele kima yai”, disongidila nde Yandi kele bonso kima yina. Bambuka mpila Yandi tubaka nde, “Mono kele Masa ya Moyo.”

Bubuyai beto ta mona mpila Yandi tubaka nde, “Mono kele...” kima ya nkaka—Mwini.

III. KULONGA LESO YAI

➔ Kuyantika :

Beto yindula mwini. Nki kele mfunu na yo ? (Moniteur, pesa bana ntangu ya fioti kupesa mvutu.)

🏠 Malongi ya nene ya leso yai (developpement) na banti 4 :

16.1 Yesu tubaka nde Yandi kele Mwini sambu bantu yina landa Yandi tambula na mpimpa ve.

📖 **Tangila bana : Yoane 8 :12**

12 Ebuna Yesu tubaka na bo diaka nde : “Mono kele Mwini ya nsi-ntoto yai. Muntu yina ke landaka Mono, yandi ta tambula na mpimpa ve, kansi yandi ta vanda na Mwini ya moyo.

? **Yula bana**

👤 **Bana sala bageste to mwa-senete**

👂 **Bana yimba ti kina**

16.2 Yesu tubaka nde kana bantu zabaka Yandi, bo zolaka kuzaba Tata na Yandi mpi.

📖 **Tangila bana : Yoane 8 :18b-19**

...Tata yina tindaka Mono, Yandi mpi ke pesa kitemwe sambu na Mono.”

19 Ntangu yina, bo yulaka Yandi nde, “Tata na Nge kele wapi ?” Yesu vutulaka nde : “Beno ke zaba Mono ve, ti beno ke zaba Tata na Mono ve. Kana beno zabaka Mono, beno zolaka kuzaba Tata na Mono mpi.”

? **Yula bana**

👤 **Bana sala bageste to mwa-senete**

👂 **Bana yimba ti kina**

16.3 Yesu songaka nde kana bantu kwikila Yandi ve, bo ta fwa na masumu na bo.

📖 **Tangila bana : Yoane 8 :24-25**

24 Yo yina, Mono tubilaka beno nde, beno ta fwa na masumu na beno, sambu kana beno kwikila ve nde Mono kele Yandi, beno ta fwa na masumu na beno.

25 Ebuna bo yulaka Yandi nde, “Nge kele nani ?” Yesu vutulaka bo nde, “Kaka Yandi yina ya Mono me songa beno tuka na luyantiku.

? **Yula bana**

👤 **Bana sala bageste to mwa-senete**

👂 **Bana yimba ti kina**

4. Yesu longaka nde bantu ya landa kaka kuwila bandinga na Yandi, bo balonguki na Yandi ya kieleka.

📖 **Tangila bana : Yoane 8 :28, 30-31**

28 Ebuna Yesu tubilaka bo nde : “Na nima beno me nangula Mwana-Muntu, ntangu yina beno ta zaba nde Mono kele Yandi. Beno ta bakisa nde Mono me sala na ngolo na Mono mosi ve, kansi mutindu Tata Nzambi me longa Mono, Mono ke songa beno bamambu yina.

30 Ebuna ntangu Yandi tubaka bandinga yai, bantu mingi kwikilaka Yandi.

31 Ebuna Yandi tubaka na Bayuda yina kwikilaka Yandi nde : “Kana beno landa ndinga na Mono tii kuna, beno kele kieleka balonguki na Mono.

? **Yula bana**

 **Bana sala bageste to mwa-senete**

 **Bana yimba ti kina**

>|< **Kumanisa Malongi :**

Kana mpimpa kele ngolo, ti beto fweti basika, beto sadila torche. Mwini na yo songa beto nzila. Beto fweti kaka landa yo.

Yesu ke songa beto nzila ya Nzambi. Beto fweti kaka landa yina ya Yandi songa beto. Beto bika ve kulanda. Mpidina beto songa nde beto kele balonguki na Yandi ya kieleka.

 **Devoir sambu na bakristo :**


Bana bakristo, keti beno ke landa yonso ya Yesu me songa beno ? Tula ngolo na mposo yai kulanda Yandi na mambu yonso.


✝ Invitation sambu na bo ya me yamba Yesu ntete ve :

Beto bakristo landa kaka kulanda Yesu. Kansi kestio ya nene kele, keti nge me YANTIKA kulanda Yesu? Keti nge zaba nde nge me zenga na ntima nde, “Ee, mono kwikila Yesu. Ee, mono ta bika nzila na mono mosi. Mono ta landa Yandi.”

Kana keti-keti kele na ntima sambu na kestio yina, mbote kuzenga yo bubuyai. Yesu kele Mwana ya Nzambi, yina pesaka moyo na Yandi sambu na kukatula masumu na nge. Yandi telamaka na lufwa, ebuna, Yandi lenda kuwa kana nge binga zina na Yandi bubuyai. Kaka Yandi lenda gulusa nge. Keti nge zaba nde nge me kuma mulandi na Yandi ?

NSUKA YA LESO 16

 **Kana ntangu lunga, longa mikanda ya Bible.**
Bangindu kele na nsuka ya mukanda yai.



***Ebuna
Yesu
tubaka
na bo
diaka,
nde***

***“Mono kele Mwini ya nsi-ntoto
yai.***

***Muntu yina ke landaka Mono,
yandi ta tambula na mpimpa
ve,***

***kansi yandi ta vanda na mwini
ya moyo.***

Yoane 8 :12

Leso 17. Yesu longaka nde konso maladi ke landa ve masumu ya muntu.

Yoane 9 :1-41

I. PREPARATIO SAMBU NA MONITEUR-

☉ **Kikuma ya Leso :** Beto bakisa nde bamaladi ti ba-handicap yonso ke landa ve masumu ya muntu. Nzambi kele na baraison mingi sambu na mambu mutindu yai.

♥ **Verse ya Kulonguka :** Yoane 9 :3

3 Yesu vutulaka nde : « Yo kele ve nde yandi mosi salaka masumu, to tata ti mama na yandi. Yandi ke na meso ya kufwa sambu ngolo ya Nzambi kumonika na yandi. »

👤 **Bankunga ya kwenda nzila mosi ti lesu :**

Baka Lukumu

Mono Me Sila Kulanda Yesu (Ata mpasi kele, Mo'Ta Landa Kaka)

II. REVISIO

† **Kuyindula diaka baleso me luta :**

Yesu kele Mwana ya Nzambi. Yo yina, yo lenda vanda ndambu mpasi sambu na beto bantu kubakisa Yandi. Mbala mingi na malongi na Yandi, Yesu vandaka kufwanikisa Yandi na kima ya bantu zabaka ti bakisaka. Yandi ta tuba nde “Mono kele...kima yai, to kima yai. Na mposo me luta, Yandi tubaka, “Mono kele nki? Mwiii...(Mwinda). Yandi ke songa beto nzila bonso mwinda.

III. KULONGA LESO YAI

➔ **Kuyantika :**

Kima ya nkaka Yesu salaka vandaka kutula na ndonga mabanza ya bantu ya vandaka kisakasaka. Kestio mosi ya bantu mingi bakisaka ve vandaka, « Sambu na nki mambu ya mpasi ke salama ? » Beto zaba nde bamaladi, lufwa, ti bampasi mutindu na mutindu me kota nsi-ntoto na luyantiku sambu bibuti na beto ya ntete lemfukaka ve na Nzambi. Keti yai ke songa nde konso ntangu mpasi kele, konso ntangu muntu ke na maladi, muntu ya nkaka mpi me sala masumu ? Beto ta mona nki Yesu tubaka na lesu yai.

🏠 **Malongi ya nene ya lesu yai (developpement) na banti 3 :**

17.1 Yesu ti balonguki na Yandi monaka muntu yina butukaka na meso-kufwa. Ebuna balonguki yulaka Yesu nani salaka masumu ya fwaka meso na yandi. Bo banzaka yo fweti vanda yandi to bibuti na yandi.

📖 **Tangila bana :** Yoane 9 :1-2

1 Ntangu Yesu vandaka kuluta na nzila, Yandi monaka papa mosi yina vandaka na meso ya kufwa.

2 Ebuna balonguki yulaka Yandi nde : « Longi, masumu ya nani fwaka meso ya muntu yai ? Kana yandi mosi, to bibuti na yandi ?

? **Yula bana**

👤 **Bana sala bageste to mwa-senete**

👤 **Bana yimba ti kina**

17.2 Yesu vutulaka nde maladi yina landaka ve masumu ya muntu. Yo vandaka sambu na kusonga lukumu ya Nzambi.

📖 **Tangila bana :** Yoane 9 :3

3 Yesu vutulaka nde : « Kele ve nde yandi mosi salaka masumu, to tata ti mama na yandi. Yandi ke na meso ya kufwa sambu ngolo ya Nzambi kumonika na yandi. »

? **Yula bana**

👤 **Bana sala bageste to mwa-senete**

👤 **Bana yimba ti kina**

17.3 Ebuna Yesu kangulaka meso ya muntu yina sambu yandi kumona.

📖 **Tangila bana :** Yoane 9 :6-7

6 Na nima ya kutuba mambu yai, Yandi losaka mate na ntoto, Yandi salaka poto-poto na mate yina. Ebuna Yandi pakulaka meso ya muntu ya kufwa-meso.

7 Ti Yandi songaka yandi nde : « Kwenda, yobila na nzadi ya Siloami. Yo yina, yandi kwendaka, yandi yobilaka kuna, ti yandi vutukaka na meso ya mbote.

? **Yula bana**

👤 **Bana sala bageste to mwa-senete**

Bana yimba ti kina

>|< Kumanisa Malongi :

Mabanza ya balonguki vandaka nde kana maladi to mpasi vandaka, yo fweti vanda nde masumu ya bantu bendaka yo. Mabanza na bo kwendaka nswalu kuzikisa maladi yina vandaka faute ya nani.

Kansi Yesu ndimaka ve mabanza na bo. Yesu tubaka nde maladi yina vandaka, na mpila nde lukumu ya Nzambi kumonika. Nzambi keke na raiso mingi sambu na bamaladi. Yandi ke yindula mambote ya bantu mvu ya mvu, kuluta mambote na bo bamvula ya fioti ya bo keke na nsi-ntoto yai.

Devoir sambu na bakristo :

Keti nge me vanda na mabanza ya mbi sambu na bantu ya keke na maladi ? Na bo ya keke na kifu-nitu ? Yina mabanza ya lulendo. Nge zaba ve sambu na nki Nzambi me pesa nzila na bo kubaka maladi yina to kifu yina. Devoir mono ke pesa nge


mposo yai, kusosa muntu ya keke na kifu-nitu, kusala kidimbu ya kinduku mosi sambu na yandi.

Invitation sambu na bo ya me yamba Yesu ntete ve :

Beto yonso me butuka na kifu kuluta kifu ya nitu. Beto me butuka na kifu ya kimpeve, na ntima ya benda beto kuzola kusala masumu. Kana nge bakisa nde masumu na nge ke kanga nge nzila kuvanda na kintwadi ti Yandi, mbote kubalula ntima bubuyai.

Kana nge zola bika nzila ya nge mosi, nzila ya masumu, ti tula Yesu ntima bubuyai sambu nge landa nzila na Yandi, kaka binga Yandi na lombilu. Songa Yandi ntima na nge. Yandi me sila nde, “Konso muntu yina kwisa na Mono, Mono ta buya Yandi ve ata fioti” (Yoane 6 :37).

NSUKA YA LESO 17

 **Kana ntangu lunga, longa mikanda ya Bible.** Bangindu keke na nsuka ya mukanda yai.



Yesu vutulaka nde :

« Kele ve nde yandi mosi salaka masumu,

to tata ti mama na yandi.

Yandi ke na meso ya kufwa sambu ngolo ya Nzambi

kumonika na yandi. » Yoane 9 :3

Leso 18. Yesu longaka nde Yandi ke Mvungi ya Mbote.

Yoane 10 :1-21

I. PREPARATIO SAMBU NA MONITEUR-

☉ Kikuma ya Leso :

Bana ta mona kiese na kuwa ndinga ya Yesu na Bible, ti bo ta mona kiese kulanda Yandi, sambu bo ta bakisa nde Yandi ke bonso Mvungi ya mbote, ke twadisa bo na banzila ya mbote.

♥ Verse ya Kulonguka :

Yoane 10 :14 (Yesu nde :) Mono ke Mvungi ya mbote. Mono zaba mameme na Mono, ti mameme na Mono zaba Mono.

🗨️ Bankunga ya kwenda nzila mosi ti lesu :

Landa, Mo' Ta Landa Nge, Mfumu
Beto Me Wa

II. REVISIO

† Kuyindula diaka baleso me luta :

Yesu me kaka manisa kusala nki ? (Kubelula muntu ya kufwa meso) Yesu longaka nde meso na yandi fwaka sambu na masumu ya nani ? (Sambu na masumu ya muntu ve, kansi sambu na lukanu ya Nzambi, sambu na kupesa Yandi lukumu)

III. KULONGA LESO YAI

➔ **Kuyantika :** Na mposo me luta, beto monaka nde Yesu tubaka Yandi ke bonso Mwini, ke songa nzila na bantu. Kansi Bafarize zolaka kunwana na Yandi. Ebuna Yesu songaka nde Yandi mpi ke bonso Mvungi. Bo zolaka ve kulanda Yandi, sambu bo vandaka ve mameme na Yandi. Nki mutindu Yesu ke bonso Mvungi, ti beto balandi na Yandi ke bonso mameme na Yandi ? Beto ta mona na lesu ya bubu.

🏠 Malongi ya nene ya lesu yai (developpement) na banti 4 :

18.1 Bantu ke kota Kimfumu ya Nzambi mpila mameme ke landa mvungi na bo, ke kota na lupangu ya mameme.

📖 **Tangila bana :** Yoane 10 :1-6

1 Ya kieleka, Mono ke songa beno, Muntu ya ke kota lupangu ya mameme na munoko ya lupangu ve, kansi yandi ke lutaka na zulu ya kibaka, muntu yina ke muyibi.

2 Kansi Yandi yina kota na munoko ya lupangu ke Mvungi ya mameme.

3 Santinele ke kangula nzila sambu na Yandi. Mameme ke wa ndinga na Yandi. Yandi ke binga mameme na Yandi konso dimeme na zina na yo, ti Yandi ke twadisa bo kubasika na lupangu.

4 Ntangu yandi ke basisa bo na lupangu, Yandi ke kwenda na ntwala kutwadisa bo, ti bo ke landa Yandi, sambu bo zaba ndinga na Yandi.

5 Kansi bo ta landa nzenza ve ata fioti. Bo ta tina nzenza, sambu bo zaba ndinga ya banzenza ve.

6 Yesu tubaka mutindu yina kufwanisa Yandi na mvungi ya mbote, kansi bo bakisaka ve malongi Yandi songaka bo.

? Yula bana

🗨️ **Bana sala bageste to mwa-senete**

🗨️ **Bana yimba ti kina**

18.2 Yesu ke munoko ya lupangu ya mameme. Bantu ke kota kaka na nzila na Yandi.

📖 **Tangila bana :** Yoane 10 :7-10

7 Ya kieleka, Mono ke songa beno nde, Mono ke munoko ya lupangu ya mameme.

8 Bantu yonso yina kwisaka na ntwala na Mono, bo ke bamiyibi, kansi mameme waka ndinga na bo ve.

9 Mono ke munoko ya lupangu ya mameme. Konso muntu yina kota lupangu na nzila na Mono, yandi ta guluka. Yandi ta kota ti basika ti mona sika ya kudia.


10 Muyibi ke kwisa kaka sambu na kuyiba, kufwa muntu, kubebisa. Mono me kwisa sambu bo kuvanda na moyo, ti bo kuvanda na yo ya kuluta mingi.

? Yula bana

🗨️ **Bana sala bageste to mwa-senete**

Bana yimba ti kina

18.3 Yesu kele mpi Mvungi ya mbote ya ke lunda mameme na Yandi, ata kana Yandi fweti pesa moyo na yandi mosi sambu na bo. Yandi tubaka nde Yandi ta pesa moyo na Yandi sambu na bo, kansi Yandi ta baka yo diaka.

 **Tangila bana : Yoane 10 :11-13, 17-18**

11 Mono kele Mvungi ya mbote. Mvungu ya mbote ke pesa moyo na Yandi sambu na mameme.

12 Kansi muntu ya bo ke futa kukeba mameme, yandi yina kele mvungi ya kele ve. Mameme kele mameme na yandi kibeni ve. Ntangu yandi mona mbisi ya makasi ke kwisa, yandi bika mameme, yandi tina. Ebuna mbisi simba mameme ti panza bo ya nkaka.


13 Muntu yina tina sambu yandi kele kaka muntu ya bo ke futaka, kansi yandi zola ve mameme.

? **Yula bana**

 **Bana sala bageste to mwa-senete**

 **Bana yimba ti kina**

18.4 Yesu zaba mameme na Yandi, ti bo mpi zaba Yandi. Yandi pesa moyo na Yandi sambu na bo. Bo kuwa ndinga na Yandi.

 **Tangila bana : Yoane 10 :14-16**

14 Mono kele Mvungi ya mbote. Mono zaba mameme na Mono, ti bo zaba Mono.

15 Kiteso Tata ke zaba Mono, mutindu yina Mono mpi zaba Tata, ti Mono kudipesa moyo na Mono sambu na mameme.

16 Ti Mono kele na mameme ya nkaka yina kele ya lupangu yai ve. Mono fweti nata bo mpi, ti bo mpi ta wa ndinga na Mono. Ebuna mameme na Mono ta vanda lupangu mosi, ti Mvungi mosi.

? **Yula bana**

 **Bana sala bageste to mwa-senete**

 **Bana yimba ti kina**

>|< **Kumanisa Malongi :**

Yesu kele Mvungi, ti beto ya landa Yandi, beto kele mameme na Yandi. Yesu zaba beto na zina, Yandi lunda beto na mambu yonso, ti Yandi me kudipesa moyo na Yandi sambu na kugulusa beto.


Devoir sambu na bakristo :

Bana bakristo, bubuyai Yesu ke tuba na beto na ndinga na Yandi, mukanda Yandi me pesa beto, Bible. Beto kuwa yo mbote, beto landa yo mbote sambu Yandi kulunda beto na bandinga na yo.

✝ **Invitatio sambu na bo ya me yamba Yesu ntete ve :**

Konso muntu kele dimeme na Yesu ve. Yesu tubaka nde mameme na Yandi kuwa ndinga na Yandi ti bo landa Yandi. Kana nge zola ve kuwa ndinga na Yandi, kana nge ke landa Yandi ve, keti ya kieleka nge me tula Yandi ntima? Kana nge me kuma dimeme ya Yesu ntete ve, nge lenda balula ntima na Yandi bubu yai.

NSUKA YA LESO _____

 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Leso 18



Yesu kele Mvungi ya Mbote. Mameme na Yandi zaba ndinga na Yandi ti landa Yandi. Ebuna Yesu ke lunda bo, ke twadisa bo na banzila ya mbote.

Leso 18



(Yesu nde :)

**Mono
kele
Mvungi
ya mbote.**

**Mono zaba mameme na
Mono,
ti mameme na Mono
zaba Mono.**

Yoane 10 :14

Leso 19. Yesu tindaka balonguki 70, ti bo vutukaka na kiese mingi.

Luka 10 :1-24

I. PREPARATIO SAMBU NA MONITEUR-

☉ **Kikuma ya Leso :** Bana ta bakisa nde kusadila Nzambi ke pesa kiese mingi, ata bantu ya nkaka buya beto.

♥ Verse ya Kulonguka :

Ebuna balonguki 70 yina, bo vutukaka na kuyangalala, kutuba na kiese nde : 'Mfumu, ata bampeve ya mbi ke lemfuka na beto na zina na Nge.' Luka 10 :17

👤 Bankunga ya kwenda nzila mosi ti leso :

Kumisa Nzambi, Vs. 3 (Sadila Nzambi na kiese) Mawa, Mawa, Vs. 2

II. REVISIO

† Kuyindula diaka baleso me luta :

Na mposo me luta, beto monaka nde Yesu ke lunda bantu na Yandi bonso mvungi ke lunda mameme na yandi. Bo yina kele ya Yandi, bo kuwa ndinga na Yandi, ti bo landa Yandi.

III. KULONGA LESO YAI

➔ Kuyantika :

Mposo yai, beto ta mona mpila ya nkaka ya Yesu lundaka bantu na Yandi. Yandi me kota mvula ya tatu ya kisalu na Yandi. Ata balonguki bakisaka yo ntete ve, Yesu zabaka nde yo vandaka mvula ya nsuka na Yandi na ntoto yai. Bisalu, malongi me bikala diaka mingi. Nki mutindu bantu yonso ta wa nsangu na Yandi, ata na sika Yandi vandaka kuzinga ?

🏠 Malongi ya nene ya leso yai (developpement) na banti 4 :

19.1 Bantumwa 12 vandaka kutambula ti Yesu, kansi bantu mingi ya nkaka vandaka kulanda Yandi. Na kati na bo, Yesu tindaka bantu 70 na ntwala na Yandi, zole-zole.

📖 **Tangila bana : Luka 10 :1**

1 Na nima ya mambu yai, Mfumu Yesu solaka bantu 70 mpi, ebuna Yandi tindaka bo zole-

zole na ntwala na Yandi na bisika yonso ya Yandi zolaka kukwenda.

? Yula bana

👤 **Bana sala bageste to mwa-senete**

👤 **Bana yimba ti kina**

19.2 Yandi lombaka bo mpi kusamba nde Nzambi tinda bantu ya nkaka kusadila Yandi

📖 **Tangila bana : Luka 10 :2**

2 Ebuna Yandi songaka bo nde, «Bambuma mingi kele kuyilama kubuka na bilanga, kansi bansadi ya kukatula yo kele fioti. Yo yina, sambila Mfumu ya bilanga, Yandi tinda bansadi ya nkaka na bilanga na Yandi.

? Yula bana

👤 **Bana sala bageste to mwa-senete**

👤 **Bana yimba ti kina**

19.3 Balonguki 70 ya Yandi tindaka, Yandi lombaka bo kutala Nzambi sambu na kulunda bo.

📖 **Tangila bana : Luka 10 :3-5**

3 Beno kwenda...4 Nata ve saki ya mbongo, to ya kima ya nkaka, to basandali ya zole...

5 Kana nge me kota nzo...bikala kaka na nzo yina. Kudia ti kunwa yina ya bo pesa...

? Yula bana

👤 **Bana sala bageste to mwa-senete**

👤 **Bana yimba ti kina**

19.4 Balonguki 70 yina, bo vutukaka kuyangalala na kiese.

📖 **Tangila bana : Luka 10 :17**

[Yai verse bana ta longuka kutuba bubuyai.]

17 Ebuna balonguki yina 70 vutukaka na kuyangalala, kutuba na kiese nde : « Mfumu, ata bampeve ya mbi ke lemfuka na beto na zina na Nge. »

? Yula bana

👤 **Bana sala bageste to mwa-senete**

👤 **Bana yimba ti kina**

>|< Kumanisa Malongi :

Mbala ya nkaka balonguki 70 yantikaka kosalu na bo na keti-keti. Bo vandaka na mbongo ve. Nki mutindu bo ta dia ? Bo vandaka na basandali zole ve. Kana nsinga ya sandali bukana, nki ntangu yina ? Bo vandaka na bilele mingi ve. Kana mvula noka, yo ta vanda nki mutindu ? Keti Nzambi na lunda bo ? Boma, mbala ya nkaka.

Kansi bo lemfukaka ti kwendaka kusadila Yesu, mutindu Yandi songaka bo. Bantu yina waka malongi na bo, bo sadisaka bo na vwayaze. Nzambi lundaka bo na mambu yonso bo vandaka na yo mfunu. Bo vutukaka kukonda ata kubokuta mosi. Bo vutukaka na kuyangalala, na kiese yonso. Kusadila Nzambi ikele mambu ya kiese !

✎ Devoir sambu na bakristo :

Keti nge me wa boma kusadila Nzambi ? Kuvanda na boma diaka ve, kansi mposo yai kwenda bonso balonguki 70, kusadila Yandi na ntima na nge yonso. Ti ntangu nge ke kwenda, samba Nzambi nde Yandi ta tinda mpi bantu ya nkaka. Bantu mingi ke kinga Ndinga ya Nzambi.

✝ Invitation sambu na bo ya me yamba Yesu ntete ve :

Bantu yai ya Yesu tindaka, bo vandaka dezia balonguki na Yandi. Bo me tula Yandi ntima. Bo vandaka kulanda Yandi. Keti nge me kuma mulandi ya Yesu ? Kana nge zaba ve, bubu yai kele ntangu ya mbote kuzenga mambu yina.

NSUKA YA LESO 19

📖 Kana ntangu lunga, longa mikanda ya Bible. Bangindu kele na nsuka ya mukanda yai.

Yesu tindaka balonguki 70. Bo sadilaka Yandi ti vutukaka na kiese yonso.



Leso 19

**Ebuna balonguki 70 yina,
bo vutukaka
na
kuyangalala,
kutuba na
kiese nde :**



**‘Mfumu, ata bampeve ya
mbi ke lemfuka na beto
na zina na Nge.’**

Luka 10 :17

Leso 20 Yesu telaka kingana ya muntu ya mbote ya Samaria.

Luka 10 :25-37

I. PREPARATIO SAMBU NA MONITEUR-

🕉 Kikuma ya Leso :

Beto bakristo sala mbote na bantu yonso, sambu bantu yonso kele bampangi na beto.

♥ Verse ya Kulonguka :

... « Nge fweti zola mpangi bonso nge zola nge mosi. » Luka 10 :27b

👤 Bankunga ya kwenda nzila mosi ti lesu :

Sakumuna Bantu ya Nkaka
Beto Zolana

II. REVISIO

† Kuyindula diaka baleso me luta :

Na lesu me luta, balonguki monaka mambu ya kiese. Nki mambu yina? (Ata bampeve ya mbi lemfukaka na bo na zina ya Yesu. Bo longukaka mpi nde Nzambi vandaka kulunda bo, bu bo vandaka kusadila Nzambi.)

III. KULONGA LESO YAI

➔ Kuyantika :

Bubuyai beto ta mona histoire ya mawa. Yo yantikaka ntangu muntu ya vandaka kulonga Bansiku ya Nzambi telamaka sambu na kutesa Yesu. Yandi yulaka nki yandi fweti sala sambu yandi kuzwa moyo mvu ya mvu. Muntu yina bakisaka bansiku zole ya kuluta nene—Zola Mfumu Nzambi na ntima yonso, ti zola mpangi bonso nge zola nge mosi. Kansi yandi bakisaka ve nde yandi vandaka kulanda bansiku yina ve. Yandi zolaka kunwana nani mpangi na yandi. Na mvutu, Yesu telaka kingana.

🏠 Malongi ya nene ya lesu yai (developpement) na banti 4 :

20.1 Bamiyibi kangaka muntu na nzila. Bo bulaka yandi ngolo ti yibaka bima yonso na yandi, ata bilele.

📖 Tangila bana : Luka 10 :30

30 Ebuna Yesu vutulaka yandi nde : « Muntu mosi vandaka na nzila kubika Yeruzalemi kukwenda na Yeriko, ebuna bamiyibi kangaka yandi. Bo katulaka yandi bilele, bo bulaka yandi tii yandi vandaka penepene na lufwa. Ebuna bo kwendaka, kubika yandi na nzila.

? Yula bana

👤 Bana sala bageste to mwa-senete

👤 Bana yimba ti kina

20.2 Bantwadisi zole ya zabaka bansiku lutaka na nzila, kansi bo sadisaka yandi ve.

📖 Tangila bana : Luka 10 :31-32

31 Nganga-Nzambi mosi lutaka na nzila. Yandi monaka muntu yina, kansi yandi lutaka na lweka ya nkaka.

32 Kiteso mosi, muntu ya dikanda ya Levi yina sadisaka na Nzo-Nzambi lutaka. Yandi talaka muntu yina, kansi yandi kaka lutaka na lweka ya nkaka.

? Yula bana

👤 Bana sala bageste to mwa-senete

👤 Bana yimba ti kina

20.3 Muntu ya Samaria monaka muntu yina ti sadisaka yandi.

📖 Tangila : Luka 10 :33-35

33 Kansi, muntu mosi ya Samaria kwisaka. Ntangu yandi monaka yandi, ntima na yandi monaka mawa.

34 Ebuna yandi kwendaka na yandi. Yandi tulaka mafuta ti vinu na maputa na yandi, yandi kangaka yo. Yandi tulaka yandi na zulu ya mbisi na yandi mosi. Yandi nataka yandi na nzo ya banzenza, sika yandi sansaka yandi.

35 Na kilumbu landaka, yandi pesaka mukebi ya nzo yina mbongo. Yandi songaka yandi nde, 'Nge sansa yandi. Mbongo yonso ya nge sadila, mono ta futa yo ntangu mono vutuka.'

? Yula bana

👤 Bana sala bageste to mwa-senete

👤 Bana yimba ti kina

20.4 Muntu yina songaka mawa, yandi mpangi ya muntu ya bamiyibi kangaka.

 **Tangila bana :** *Luka 10 :36-37*

36 (Yesu nde :) « Ebuna na kati ya bantu tatu yina, nge banza nde nani vandaka mpangi na muntu ya bamiyibi me kanga ? »

37 Ebuna muntu yina vutulaka nde, « Yandi yina wilaka yandi mawa. » Ebuna Yesu songaka yandi nde, « Kwenda, nge sala kiteso mosi. »

? **Yula bana**

 **Bana sala bageste to mwa-senete**

 **Bana yimba ti kina**

>|< Kumanisa Malongi :

Yesu vandaka kusolula ti muntu ya zabaka bansiku ya Nzambi, muntu ya yindulaka nde yandi me landa yo yonso. Kansi na ntima na yandi, yandi zabaka nde yina vandaka kieleka ve, sambu yandi zolaka kunwana na yo. Yandi vandaka kunwana na ndinga yai 'bampangi'. Yandi zolaka ve kusonga luzolo na bantu yonso.

Yesu songaka kingana yai sambu na kusonga nde bantu yonso bampangi na beto, mpi kusonga muntu yina nde yandi nungaka ve kulanda bansiku ya Nzambi.

 **Devoir sambu na bakristo :**


Beno bakristo, beno ya me yamba Yesu dezia, Yesu zola kusonga beno nde bampangi kele ve kaka bantu ya fami na nge to tribu na nge. Bantu yonso kele bampangi, ti Nzambi zola beto bakristo kusonga luzolo na bantu yonso. Nge lenda songa luzolo na nani na mposi yai ke kwisa ?

♥ Verse ya Kulonguka :

Bana lenda tuba verse fraze na fraze mbala zole na nima ya nge, moniteur. Na nima, bana ya me yela, bo tuba yo na bana ya fioti, ti bana ya fioti tuba yo na bana ya me yela. Na nsuka, bana tuba yo na 'chaine'. Mwana mosi tuba ndinga ya ntete, ebuna konso mwana landa kutuba ndinga ya ke landa.

 **Bankunga ke kwenda nzila mosi ti lesu :**

Sakumuna bantu ya nkaka
Beto Zolana


 **Invitation sambu na bo ya me yamba Yesu ntete ve :**

Kansi mbala ya nkaka nge me yindula bonso muntu yai ya vandaka kusolula ti Yesu. Nge ke yindula nde nge ta kota zulu sambu nge me sala mbote. Yindula mbote ! Ata muntu mosi ve me landa bansiku ya Nzambi na mpila ya kulunga. Beto yonso me sala mbi na meso ya Nzambi.


Yesu zabaka nde beto lenda kota zulu ve sambu beto me landa bansiku. Yo yina, Yandi kotaka nsi-ntoto yai. Yo yina, Yandi fwaka na zulu ya kulunsi. Yandi bakaka ndola ya mbi na beto na zulu na Yandi mosi. Yandi manisaka mfuka ya masumu na beto. Nzambi songaka nde Yandi me ndima yo ntangu Yandi tedimisaka Yesu na lufwa.

Yo ke bikala kaka sambu na nge kuzenga kana nge ta ndima makabu ya Yesu pesaka sambu na nge. Nge ta pesa mvutu na nge nki ntangu ? Nge lenda pesa mvutu bubuyai ?

NSUKA YA LESO 20

 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Leso 20



Muntu ya Samaria sadisaka muntu ya yandi kutaka na nzila. Yandi sansaka yandi. Yandi monaka muntu yina mpangi, ata yandi vandaka Muyuda. Yandi songaka luzolo na yandi. Nzambi zola beto kumona bantu yonso bonso bampangi, kusonga luzolo na bantu yonso.

Leso 20 ... « **Nge fweti zola mpangi bonso nge zola nge mosi.** » *Luka 10 :27b*

Leso 21. Maria zolaka kuwa malongi ya Yesu.

Luka 10 :38-42

I. PREPARATIO SAMBU NA MONITEUR-

☉ Kikuma ya Leso :

Beto vanda na kiese na kuwa Ndinga ya Nzambi konso ntangu.

♥ Verse ya Kulonguka :

...*Yesu tubaka...* « *Kiese kele na bo yina kuwa Ndinga ya Nzambi ti landa yo !* » Luka 11 :28

👤 Bankunga ya kwenda nzila mosi ti leso :

Beto Me Wa
O Bible Kele Kieleka

II. REVISIO

† Kuyindula diaka baleso me luta :

Na lesu me luta, Yesu songaka nki kingana ? (Muntu ya Mbote ya Samaria) Yo songaka beto kusala nki ? (Kuzola bantu yonso bonso bampangi) Malongi mosi ya kitoko !

III. KULONGA LESO YAI

➔ Kuyantika :

Malongi yonso ya Yesu kele kitoko, ti beto mona malongi na Yandi wapi ? (Na kati ya Bible) Bubu beto ta mona nkento mosi ya monaka malongi na Yandi kitoko ti zolaka kuwa yo mingi.

🏠 Malongi ya nene ya lesu yai (developpement) na banti 4 :

21.1 Yesu kotaka bwala mosi, ti nkento zina ya Marta yambaka yandi na nzo.

📖 **Tangila bana :** *Luka 10 :38*

38 Na nzila kukwenda, Yesu kotaka bwala mosi, ti nkento mosi zina ya Marta yambaka Yandi na nzo na yandi.

? **Yula bana**

👤 **Bana sala bageste to mwa-senete**

👤 **Bana yimba ti kina**

21.2 Mpangi na yandi Maria vandaka penepene na Yesu, kaka na kuwa Ndinga na Yandi.

📖 **Tangila bana :** *Luka 10 :39*

39 Ti yandi vandaka na mpangi ya nkento zina ya Maria, yina vandaka penepene na Yesu na kuwa ndinga na Yandi.

? **Yula bana**

👤 **Bana sala bageste to mwa-senete**

👤 **Bana yimba ti kina**

21.3 Marta vandaka na kisalu mingi kusadila Yesu, ti yandi zolaka nde Maria kwisa sadisa yandi. Yo yina, yandi bokutaka na Yesu.

📖 **Tangila bana :** *Luka 10 :40*

40 Kansi Marta vandaka kuyindula mingi nki mutindu kusadila Yesu. Yo yina, yandi kwendaka na Yesu kubokuta nde, « Mfumu, keti Nge mona yo ve mambu ya mpangi na mono me bika mono kusadila Nge, mono mosi ? Songa yandi kukwisa sadisa mono. »

? **Yula bana**

👤 **Bana sala bageste to mwa-senete**

👤 **Bana yimba ti kina**

21.4 Kansi Yesu vutulaka nde Maria me sola mambu kuluta mbote, sambu Ndinga na Yandi kele mambu ya muntu lenda katula ve. Yo ke zinga mvu ya mvu.

📖 **Tangila bana :** *Luka 10 :41-42*

41 Ebuna Yesu vutulaka yandi nde : « Marta, Marta, mabanza mingi kele kuyangisa nge.

42 Kansi kaka mambu mosi kele mfunu, ti Maria me sola mambu ya mbote yina, mambu ya muntu lenda katula yandi ve. »

? **Yula bana**

👤 **Bana sala bageste to mwa-senete**

👤 **Bana yimba ti kina**

👤 Devoir sambu na bakristo :

Bana, kuwa Ndinga ya Nzambi kele mfunu mingi. Bubu yai, Yesu kele awa ve na kimuntu na kusolula ti beto, na kulonga beto. Yandi me vutuka na Tata

na Yandi na zulu. Kansi bantumwa na Yandi me sonika Ndinga na Yandi na kati ya Bible. Ntangu beto tanga Bible, yo kele bonso Yesu Yandi mosi kele kusolula ti beto.

Devoir mono ke pesa beno bakristo mposo yai, yo yai : Sosa bampila yonso na kuwa ndinga ya Nzambi na kiese yonso.

♥ Verse ya Kulonguka :

Bana tuba verse mbala zole fraze na fraze na nima ya nge, moniteur. Na nima, bo tuba yo kusonga kiese—kupumbuka, kubula maboko, kusonga luse ya kiese. Na nsuka, bana sala cercle, ti konso muntu kutuba yo na muntu na diboko ya kibakala na yandi, na nima na muntu na diboko ya kinkento na yandi.

🔊 Bankunga ke kwenda nzila mosi ti leso :

Beto Me Wa
O Bible Kele Kieleka

✝ Invitation sambu na bo ya me yamba Yesu ntete ve :

Mambu mosi ya mfunu na kati ya Ndinga ya Nzambi kele kuguluka ya muntu. Beto yonso me butuka bantu ya kele na nzala ya kusala masumu.

Beto me sala mbi mingi. Beto me pesa Nzambi kiese ve. Yandi lenda pesa nzila nde mbi kota na bwala ya kitoko na Yandi. Ndola ya masumu kele lufwa mvu ya mvu na bwala ya Nzambi salaka sambu na Satana ti bawanzio na yandi.

Kansi Nzambi zolaka beto, ti yandi zolaka ve nde beto kwenda na bwala ya Satana. Yo yina, Yandi tindaka Mwana na Yandi mosi, Yesu Kristo, kubika zulu, kukota na nsi-ntoto yai. Yesu kwisaka sambu na kufuta menga ya ntalu na Yandi, na kumona mpasi ti na kufwa na sika na beto. Nzambi mpi tedimisaka Yandi na lufwa sambu na kusonga nde Yandi me ndima lukanu yina.

Kestio ya nene kele, keti nge ta ndima yo ? Ya nkaka na kati na beno me ndima Yesu dezia. Bo bambuka nde bo me zenga mambu yina.

Kansi mbala ya nkaka, nge zaba yo ve. Nge bambuka ve nde nge me zenga kulanda Yesu. Keti nge ta balula ntima ti yantika kulanda Yandi bubuyai ?

NSUKA YA LESO 21

📖 **Kana ntangu lunga, longa mikanda ya Bible.**
Bangindu kele na nsuka ya mukanda yai.




Marte vandaka na kiese ve sambu mpangi na yandi Maria zolaka kaka na kuvanda penepene na Yesu sambu na kuwa malongi na Yandi.

Kansi Yesu ndimaka mabanza ya Marte ve. Yandi tubaka nde Maria me sola parti ya me luta mbote.

Mfunu mingi na kuwa Ndinga ya Nzambi !

Leso 21

Leso 21

Luka 11 :28

...Yesu tubaka...
**« Kiese kele na bo yina
kuwa Ndinga ya
Nzambi
ti landa yo ! »**

Leso 22. Yesu longaka balonguki nki mutindu kusamba Nzambi.

Matayo 6 :9-13

I. PREPARATIO SAMBU NA MONITEUR-

☉ Kikuma ya Leso :

Na bisambu na beto, beto lomba Nzambi bima beto ke na yo mfunu, kansi mambu kuluta nene beto sosa kele lukumu ya Nzambi ti kimfumu na Yandi.

♥ Verse ya Kulonguka :

Samba Nzambi mutindu yai : Tata na beto kele na zulu, beto zitisa zina na Nge. Matayo 6 :9

👤 Bankunga ya kwenda nzila mosi ti leso :

Lomba na Nzambi
Nkembo, Nkembo

II. REVISIO

† Kuyindula diaka baleso me luta :

Na mposo me luta, beto monaka mpila Maria zolaka kuwa Ndinga ya Nzambi. Yesu vandaka na yandi kiese, to kiese ve ? (E, kiese. Yandi tubaka nde yandi me sola mambu ya mbote.)

III. KULONGA LESO YAI

➔ Kuyantika :

Ntangu beto tanga Bible, Nzambi tuba na beto. Kansi ntangu beto samba, beto ke tuba na Nzambi. Nki mutindu beto ta sambila Yandi ? Beto ta mona nki Yesu tubaka na leso yai.

🏠 Malongi ya nene ya leso yai (developpement) na banti 4 :

22.1 Bisambu na beto zitisa zina ya Nzambi ti sosa kimfumu na Yandi.

📖 Tangila bana : Matayo 6 :9-10

[Moniteur, verse 9 kele verse ya bana ta longuka kutuba bubuyai. Awa nge ke kaka songa yo. Na nsuka ya leso, bana ta tuba yo.]

9 Samba Nzambi mutindu yai : Tata na beto kele na zulu, beto zitisa zina na Nge.

10 Bika kimfumu ya Nge kwisa. Bika luzolo ya Nge kusalama awa na nsi-ntoto, bonso yo ke salama na zulu.

? Yula bana

👤 Bana sala bageste to mwa-senete

👤 Bana yimba ti kina

22.2 Na bisambu na beto lomba Nzambi bima ya beto ke na yo mfunu, kansi kulomba bima ya mfunu kele kaka kitini mosi na kati ya bisambu.

📖 Tangila bana : Matayo 6 :11

11 Pesa beto bubuyai madia ya beto ke na yo mfunu.

? Yula bana

👤 Bana sala bageste to mwa-senete

👤 Bana yimba ti kina

22.3 Na bisambu na beto, beto lomba ndolula ya masumu na beto, ti beto bambuka kulolula bantu ya nkaka. Beto samba nde Nzambi pesa beto ngolo kubuya mpukumunu.

📖 Tangila bana : Matayo 6 :12-13a

12 Ti lolula beto mambi na beto, bonso beto mpi lolula bantu yina sala beto mbi.

13a Ti twadisa beto ve kukota na mpukumunu. Ee, bika beto ve kukota na diboko ya Satana.

? Yula bana

👤 Bana sala bageste to mwa-senete

👤 Bana yimba ti kina

22.4 Beto me yantika bisambu kuzitisa Nzambi. Beto sukisa bisambu kaka kiteso mosi.

📖 Tangila bana : Matayo 6 :13b

13b Sambu Kimfumu ti ngolo ti lukumu kuvanda na Nge, mvu ya mvu. Amen.

? Yula bana

👤 Bana sala bageste to mwa-senete

👤 Bana yimba ti kina

👤 Devoir sambu na bakristo :

Bana bakristo, tala nde kulomba bima ya beto ke na yo mfunu kele parti ya bisambu ya Nzambi ke ndima, kansi yo kele kitini mosi ya fioti na yo.

Mambu ya nene kele kupesa Nzambi lukumu. Na mposo yai, lombamba Nzambi bima nge ke na yo mfunu, kansi tula ntangu ti atasio ya kuluta kaka na kumisa Yandi. Yai kele bisambu ya ke pesa Nzambi kiese.

♥ Verse ya Kulonguka :

Bana tuba verse mbala zole fraze na fraze na nima ya nge, moniteur. Bo yika bageste ti tuba yo mbala zole diaka. Na nsuka, bo sala cercle. Bo tambula na cercle mbala zole, na kusonga na bageste nde bo ke kumisa Nzambi, kaka ntangu ya bo ke tuba verse yina.

👤 Bankunga ke kwenda nzila mosi ti leso :

Lomba na Nzambi
Nkembo, Nkembo

✝ Invitation sambu na bo ya me yamba Yesu ntete ve :

Kana ntima na nge ke zola mingi ve kumisa

Nzambi, yindula mbote. Yo lenda vanda nde nge me yamba Yesu bonso Mvulusi ya nge ntete ve.

Yesu bikisaka nzo ya kitoko na Yandi na zulu kukwisa kulumuka awa na nsi-ntoto, kaka sambu na kugulusa beto bantu ya masumu. Yandi fwaka na zulu ya kulunsi na sika ya nge. Yandi futaka mfuka ya masumu yonso ya nge. Tata Nzambi tedimisaka Yandi na lufwa kusonga nde Yandi me ndima yonso ya Yesu salaka.

Keti nge ta ndima yo mpi ? Kana nge zaba ve kana nge me guluka, mbote kukwisa solula ti beto. Beto lenda sadisa nge kuzenga mambu yina, sambu nge ta zaba kieleka nde nge kele mwana ya Nzambi. Beto kele awa na nima ya ecodim sambu na kusadisa konso nani zola sosa lusadisu na mambu yina.

NSUKA YA LESO 22

📖 **Kana ntangu lunga, longa mikanda ya Bible.**
Bangindu kele na nsuka ya mukanda yai.



Leso 22—Yesu longaka bantu nki mutindu kusamba Nzambi. Mambu ya nene kele nde bisambu na bo pesa Nzambi lukumu mingi.

Samba Nzambi mutindu yai :
Tata na beto kele na zulu,
beto zitisa zina na Nge.

Matayo 6 :9

Leso 23. Mawa na bantu yina monika mbote, kansi bo kele na ntima ya mbi.

Luka 11 :37-54

I. PREPARATIO SAMBU NA MONITEUR-

Kuyidika na ntwala : Sosa dikopa ya mvindu mingi. Sukula kaka nganda na yo, kansi bika mvindu na kati. Nge ta sadila yo na 23.2, Tangila Bana.

🕒 Kikuma ya Leso :

Beto sosa kulanda Nzambi na kieleka yonso, sambu beto bakisa nde, ata beto monika mbote na nganda na meso ya bantu, Nzambi zaba mbi ya kele na ntima ya konso muntu.

♥ Verse ya Kulonguka :

Ebuna Mfumu tubaka na yandi : « Beno Bafarize ke sukula na nganda ya dikopa ti dilonga, kansi na kati ya beno, beno me fuluka na nzala ya mbi ti mvindu. » Luka 11 :39

👤 Bankunga ya kwenda nzila mosi ti leso :

Bo Zolaka Kukanga Yesu
Tesa Mono

II. REVISIO

👤 Kuyindula diaka baleso me luta :

Na lesu me luta, beto monaka mpila Yesu longaka beto kusamba Nzambi. Yandi longaka nde nki fweti baka sika ya nene na bisambu na beto ? (Ee, beto kumisa Nzambi mingi.)

III. KULONGA LESO YAI

➔ Kuyantika :

Yesu vandaka kulonga bantu mingi, kansi Yandi mpi vandaka kulonga bantu mosi-mosi. Kana nge lombaka Yesu kukwisa kudia na nzo na nge, keti nge banza nde Yandi ta kwisa ? Yandi kwendaka na nzo ya Mufarize mosi. Beto ke tanga yo na Luka 11, yantika na verse 37.

🏠 **Malongi ya nene ya lesu yai (developpement) na banti 4 :**

23.1 Yesu kudiaka na nzo ya Farize mosi, ebuna muntu yina yitukaka sambu Yesu landaka ve bansiku na bo nki mutindu kuyobisa maboko.

📖 **Tangila bana : Luka 11 :37-38**

37 Bu Yesu vandaka kulonga, Farize mosi lombaka Yandi kukwisa kudia na nzo na yandi. Yo yina, Yesu kotaka nzo ti vandaka na zulu ya mesa.

38 Ntangu Farize yina monaka yo, yandi yitukaka nde Yesu yobisaka ve maboko na mpila ya bambuta.

? **Yula bana**

👤 **Bana sala bageste to mwa-senete**

👤 **Bana yimba ti kina**

23.2 Yesu bakisaka mabanza na yandi, ebuna yandi yantikaka kusonga yandi mutindu mingi ya Bafarize sukula nganda kansi fuluka na mbi na kati ya ntima.

📖 **Tangila bana : Luka 11 :39-44 (bitini)**

39 Ebuna Mfumu Yesu tubilaka yandi, « Beno Bafarize ke sukula na nganda ya malonga, kansi na kati ya beno kele nzala ya mbi ti mambu mingi ya mbi.

[Moniteur, songa dikopa ya kele kitoko na nganda, kansi mvindu mingi na kati. Yula kana bo zola kunwa masa na dikopa yina.]

40 Bazoba ! Yandi yina salaka na nganda, keti Yandi salaka na kati mpi ve ?

42 Kansi mawa na beno, Bafarize ! Sambu beno pesa Nzambi makabu na konso kima ya fioti, kansi beno me yindula ve justise ti luzolo ya Nzambi...

43-44 Mawa na beno, Bafarize ! Sambu beno sosa bisika ya luzitu ya nzo-Nzambi...beno kele bonso maziamu...

? **Yula bana**

👤 **Bana sala bageste to mwa-senete**

👤 **Bana yimba ti kina**

23.3 Muntu ya zabaka bansiku tubaka nde bo mpi sala kiteso mosi. Yesu ndimaka ti pesaka yandi bambandu na yo.

 **Tangila :** *Luka 11 :45-52 (bitini)*

45 Ebuna muntu mosi ya zabaka bansiku, yandi tubilaka Yandi, « Longi, ntangu Nge tuba mutindu yina, Nge ke funda beto mpi. »

46 Ebuna Yesu tubaka, « Mawa na beno mpi, bantu ya zaba bansiku ! Sambu beno fulusa bantu na bansiku ya kizitu ya muntu lenda kusimba ve, kansi beno, beno ta meka ve kunata bizitu yina.

52 Mawa na beno, bantu ya zaba bansiku ! Sambu nsapi ya ke kangula bantu nzila kulunguka, beno me katula yo. Beno me kota ve beno mosi, ti bo ya vandaka kumeka kukota, beno me kanga bo nzila.

? **Yula bana**

 **Bana sala bageste to mwa-senete**

 **Bana yimba ti kina**

23.4 Kansi bo balulaka ntima ve na malongi na Yesu, kansi bo sosaka mpila kukanga Yandi na bandinga na Yandi sambu bo kwenda kufunda Yandi.

 **Tangila bana :** *Luka 11 :53-54*

53 Ntangu Yandi vandaka kusonga bo mambu yai, bo yantikaka kunwanisa Yandi ngolo ti kuyula-yula Yandi bakestio mingi,

54 Kusosa kukanga Yandi na bamvutu na Yandi, sambu bo sosaka kufunda Yandi.


? **Yula bana**

 **Bana sala bageste to mwa-senete**

 **Bana yimba ti kina**

> | < Kumanisa Leso :

Mufarize bokutaka na ntima sambu Yesu yobisaka maboko ve na mutindu ya bambuta, kansi Yesu tubaka nde yina vandaka kaka mambu ya nganda. Mambu ya mfunu kele mambu ya kele na kati ya ntima.

 **Devoir sambu na bakristo :**


Nge mukristo, na mposo yai, kana nge ke samba Nzambi, yindula sambu na nki nge ke sala yo. Tala ntima na nge.

 **Verse ya Kulunguka :**

Bana tuba verse mbala zole fraze na fraze na nima ya nge, moniteur. Na nima, bo yika bageste ti tuba yo mbala zole diaka. Na nsuka, bo yonso ya kele mbuta ya fami tuba yo, bo ya kele leki, bo ya kele na kati-kati.


 **Bankunga ke kwenda nzila mosi ti lesu :**

Bo Zolaka Kukanga Yesu
Tesa Mono

 **Invitation sambu na bo ya me yamba Yesu ntete ve :**

Mbala mingi, beto mona nde beto kele bantu ya mbote. Kansi beto ke mona ve mpila Nzambi ke mona. Nzambi mona ntima na beto, ti Yandi tuba nde beto yonso me sala mbi. Kansi Yandi zola beto, ebuna Yandi tindaka Mwana ya kitoko na Yandi sambu na kugulusa beto ti kupesa beto ntima ya mpa. Yandi lenda pesa nge ntima ya ke zola kulemfuka na Yandi. Kana nge kuwa Mpeve kusonga nge nde nge kele na mfunu ya Yesu, kukinga ve, kansi binga zina na Yandi bubuyai.

NSUKA YA LESO 23

 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Leso 23



***Ebuna
Mfumu
tubaka na
yandi :***

« Beno

***Bafarize ke sukula na
nganda ya dikopa ti
dilonga, kansi na kati ya
beno,
beno me fuluka na nzala
ya mbi ti mvindu. »***

Luka 11 :39

Leso 24. Yesu telaka kingana ya muzoba ya sosaka bima kuluta ti kuluta.

Luka 12 :13-21

I. PREPARATIO SAMBU NA MONITEUR-

☉ Kikuma ya Leso :

Beto sadila bima ya Nzambi me pesa beto sambu na kutunga Kimfumu ya Nzambi ti sambu na kusadisa bantu ya nkaka.

♥ Verse ya Kulonguka :

Zitisa Mfumu Nzambi na bima yonso ya nge ke na yo, ti bambuka Yandi ntete bu Yandi yika nge bima ya nkaka. Bingana 3 :9

👤 Bankunga ya kwenda nzila mosi ti leso :

Baka Lukumu (Na bima na mono)
Sosa Ntete

II. REVISIO

† Kuyindula diaka baleso me luta :

Na leso me luta, beto monaka mpila Yesu longaka Bafarize ti bantu ya zabaka bansiku. Bo vandaka kuyindula kaka bima ya nganda— bima ya bantu lenda mona. Kansi Yesu zolaka nde bo yindula bima na kati ya ntima. Bo zolaka malongi yina ve, yo yina, bo yantikaka kusosa mpila kukanga Yandi sambu bo kwenda kufunda Yandi.

III. KULONGA LESO YAI

➔ Kuyantika :

Leso na beto bubuyai mpi ke tadila ntima. Yesu vandaka kulonga bantu mingi bu muntu mosi telamaka na kati na bo. Yandi tubilaka Yesu nde : « Longi, songa mpangi na mono nde yandi kabisa ti mono mbongo ya tata bikisaka beto. » (Luka 12 :13).

Kansi Yesu kwisaka na nsi-ntoto ve sambu na kusambisa makambu mutindu yina na kati ya bantu. Yandi monaka mpi ntima ya muntu ya tubaka. Yesu monaka nde yandi tubaka mpidina sambu na nzala ya bima, kuyuma ntima sambu na bima ya mpangi na yandi.

Yo yina, Yesu vutulaka yandi nde, « Keba na mambu ya nzala ya bima, sambu moyo ya muntu kele ve kaka bima ya yandi ke na yo » (Luka 12 :15). Ebuna, Yesu longaka bo yonso kingana kutadila mambu yina.

🏠 Malongi ya nene ya leso yai (developpement) na banti :

24.1 Na kingana yina, mvwama mosi vandaka na ntoto ya butaka bambuma mingi, na mpila nde yandi vandaka ve na kisika kutula yo yonso.

📖 Tangila bana : Luka 12 :16-17

16 Ebuna Yandi telaka bo kingana yai : Mvwama mosi vandaka na bilanga ya butaka bambuma mingi.

17 Ebuna yandi yindulaka nde : « Mono ta sala nki ? Sambu sika ke lunga ve kubumba bambuma yai yonso.»

? Yula bana

👤 Bana sala bageste to mwa-senete

👤 Bana yimba ti kina

24.2 Yo yina, yandi salaka lukanu kutunga banzo ya kuluta nene sambu na kubumba yo yonso sambu na yandi mosi.

📖 Tangila bana : Luka 12 :18

18 Ebuna yandi tubaka, « Mono zaba nki mono ta sala. Mono ta bwisa banzo sika mono ke bumba madia. Mono ta tunga banzo ya kuluta nene, ya ta lunga kubumba bambuma yonso ya bilanga.

? Yula bana

👤 Bana sala bageste to mwa-senete

👤 Bana yimba ti kina

24.3 Yandi yindulaka kusadila yonso kaka sambu na kiese na yandi mosi.

📖 Tangila bana : Luka 12 :19

19 Mono ta kudituba nde : « Nge kele na bima mingi ya ta lunga bamvula mingi. Ntangu yai, pema ! Kudia, kunwa, vanda na kiese ! »

? Yula bana

✚ Bana sala bageste to mwa-senete

👁️ Bana yimba ti kina

24.4 Kansi Nzambi bingaka yandi Zoba. Kaka na mpimpa yina, Nzambi ta baka moyo na yandi, eguna bima mingi na yandi ta sala yandi nki ? Muntu yina kele bonso konso muntu yina kebumba ve bimvama na zulu.

📖 Tangila bana : Luka 12 :20-21

20 Kansi Nzambi songaka yandi nde, « Nge muzoba ! Kaka mpimpa yai nge ta vutula moyo na nge na Mono. Ntangu yina, nani ta baka bima ya nge me bumba ? »

21 Muntu yai kele bonso konso muntu ya ke sosa bimvwama kuluta ti kuluta sambu na yandi mosi, kansi yandi ke bumba ve bimvwama na zulu.

? Yula bana

✚ Bana sala bageste to mwa-senete

👁️ Bana yimba ti kina

> | < Kumanisa leso :

Mvwama yai, yandi vandaka muzoba sambu na nki ? [Bana meka kuvutula mvutu.] Ee, yandi sadilaka bimvwama na yandi kaka sambu na mambote na yandi mosi, kukonda kuyindula kusadisa bantu ya nkaka, kukonda kusosa kimfumu ya Nzambi. Na yonso ya Nzambi pesa beto, beto kudia, ee, kansi beto yindula kaka mambote na beto mosi ve. Beto sadila bima yina sambu na Kimfumu ya Nzambi, mpi sambu na kusadisa bantu ya nkaka.

👋 Devoir sambu na bakristo :

Beno kele bana. Beno kele na bimvwama mingi ntete ve. Kansi yina beno ke na yo, ata yo vanda fioti, yindula kusadisa bantu ya nkaka. Yindula mpi kupesa sambu Kimfumu ya Nzambi kuyela.

Mbandu : Kana nge kele na orange mosi, nge lenda zenga yo ti kaba ti mpangi. Kana nge kele na ba-orange zole, nge kenda kudia mosi ti pesa mosi na serviteur ya Nzambi. Yai kele bambandu. Lomba Nzambi kusonga nge nki mutindu kusadila bima na nge na mpila ya ta pesa Yandi kiese.

♥ Verse ya Kulonguka :

Bana tuba verse mbala zole fraze na fraze na nima ya nge, moniteur, ti nge songa carte ya verse yina.

Na nima, bana telama luse na nord, kutuba yo mbala mosi. Luse na est, kutuba yo mbala mosi, luse na sud, mbala mosi, luse na ouest mbala mosi.

👁️ Bankunga ke kwenda nzila mosi ti leso :

Baka Lukumu (Na bima na mono)
Sosa Ntete

✚ Invitation sambu na bo ya me yamba Yesu ntete ve :

Leso yai vandaka sambu na bakristo. Kana nge me yamba Yesu ntete ve, nge ta vanda na nzala ve kuzitisa Nzambi na bima na nge. Ti, ata nge sala yo, yo ta gulusa nge ve. Beto lenda sala ata kima mosi ve ya ta gulusa beto. Kaka beto fweti ndima yina ya Yesu me sala dezia sambu na beto. Nki Yandi salaka ? Yandi fwaka na zulu ya kulunsi na sika na beto. Yandi bakaka na zulu na Yandi ndola na beto, sambu na mbi yonso ya beto me sala. Na nima, bo zikaka Yandi, kansi Nzambi tedimisaka Yandi na lufwa.

Kana nge ta tula Yandi ntima, Yandi ta pesa nge ntima ya mpa, ntima ya zola mambu ya Yandi ke zola. Keti nge me yamba Yandi kuvanda Mvulusi na nge ?

NSUKA YA LESO 24

📖 Kana ntangu lunga, longa mikanda ya Bible.
Bangindu kele na nsuka ya mukanda yai.

Leso 24



Yesu telaka kingana ya mvwama mosi ya vandaka muzoba sambu yandi bumbaka bima yonso na yandi, kansi yandi sadilaka yo ve kusadisa bantu ya nkaka to kutunga Kimfumu ya Nzambi.

Na nsuka, yandi vilaka bima yina yonso.



**Zitisa Mfumu Nzambi na
bima yonso ya nge ke na
yo,**



**ti bambuka Yandi ntete
bu Yandi yika nge bima
ya nkaka.**

Bingana 3 :9

Leso 25. Nzambi yina ke lunda bintuntu ti bandeke, Yandi ke lunda beto kuluta.

Luka 12 :22-31

I. PREPARATIO SAMBU NA MONITEUR-

🕒 Kikuma ya Leso :

Beto sosa Kimfumu ya Nzambi kansi bima ya ntoto yai ve, sambu beto bakisa nde Nzambi zaba bima ya beto ke na yo mfunu, ti Yandi ke lunda beto.

♥ Verse ya Kulonguka :

29 « Sosa ve nki nge ta dia to nki nge ta nwa.
Vanda na boma ve.

30 Sambu bantu yonso ya nsi-ntoto ke sosa bima yai, ti Tata na beno zaba nde beno ke na mfunu ya bima yina.

31 Kansi sosa Kimfumu ya Nzambi, ebuna Nzambi ta yika beno bima yina yonso. Luka 12 :29-31

🗨️ Bankunga ya kwenda nzila mosi ti leso :

Mfumumu Zaba Nzila na Mono
Sosa Ntete

II. REVISIO

📌 Kuyindula diaka baleso me luta :

Beto kele na kati ya mvula ya nsuka ya kisalu ya Yesu na ntoto yai. Beto me mona kingana Yandi telaka ya songaka beto nki mutindu kusadila bima ya mbote ya Nzambi me pesa beto. Beto bumba yo ve sambu na beto mosi kaka, kansi beto sadila yo sambu na Kimfumu ya Nzambi.

III. KULONGA LESO YAI

➔ Kuyantika :

Bubuyai beto ta longuka nki bima beto fweti sosa. Kuwa mbote !

🏠 Malongi ya nene ya lesu yai (developpement) na banti 4 :

25.1 Yesu longaka balonguki nde bo sosa ve bima ya ntoto yai bonso madia to bilele.

📖 Tangila bana : Luka 12 :22-23

22 Ebuna Yesu songaka balonguki na Yandi nde : « Mono ke tubila beno nde, « Mona boma ve sambu na mambu ya ke tadila moyo yai—nki beno ta dia, to yina ke tadila nitu—nki beno ta lwata.

23 Moyo ke luta mfunu na madia, ti nitu ke luta mfunu na bilele.

? Yula bana

🗨️ Bana sala bageste to mwa-senete

🗨️ Bana yimba ti kina

25.2 Yesu songaka bo nde bandeke ke songa beto mpila Nzambi ke lundaka bima Yandi me sala.

📖 Tangila bana : Luka 12 :24

24 Yindula bandeke. Bo ke sala ve bilanga. Bo ke tunga ve kisika kubumba madia na bo. Kansi Nzambi ke disa bo. Keti valeur ya beno ke luta ve yina ya bandeke mingi ?

? Yula bana

🗨️ Bana sala bageste to mwa-senete

🗨️ Bana yimba ti kina

25.3 Yesu songaka bo nde bintuntu ke songa mpila Nzambi ke lunda beto.

📖 Tangila bana : Luka 12 :27-28

27 Yindula bintuntu, mutindu bo ke yela. Bo ke sala kisalu ve, kansi Mono ke songa beno nde, ata Salomo na lukumu na yandi yonso lwataka bilele ya kitoko bonso bintuntu yai.

28 Kana Nzambi ke lwata matiti mutindu yina, matiti ya kele na kati ya kilanga bubuyai, kansi mbasi bo losa yo na tiya, nki mutindu ya kuluta Yandi ta lwatisa beno ? O beno bantu ya lukwikilu ya fioti.

? Yula bana

🗨️ Bana sala bageste to mwa-senete

🗨️ Bana yimba ti kina

25.4 Nzambi zaba bima yonso ya beto ke na yo mfunu. Yo yina, beto sosa Kimfumu ya Nzambi ti tula ntima nde Yandi ta lunda beto.

 **Tangila bana : Luka 12 :29-31**

29 « Sosa ve nki nge ta dia to nki nge ta nwa. Vanda na boma ve. 30 Sambu bantu yonso ya nsi-ntoto ke sosa bima yai, ti Tata na beno zaba nde beno ke na mfunu ya bima yina.

31 Kansi sosa Kimfumu ya Nzambi, ebuna Nzambi ta yika beno bima yina yonso.

? **Yula bana**

 **Bana sala bageste to mwa-senete**

 **Bana yimba ti kina**

> | < **Kumanisa lesa :**

Yesu zabaka nde beto lenda sosa ve to tula ntima ve na mambu zole kaka mbala mosi. Kana beto sosa bima ya ntoto yai, mabanza na beto ta kangama na bima yina. Yandi zola beto kusosa Yandi ntete. Kansi yai ke tuba ve nde beto ta konda madia, ta konda bilele to bima ya nkaka ya kele mfunu sambu na luzingu. Ikele ve ! Nzambi zaba kulunda yonso ya Yandi me sala. Ata bima ya ntoto yai ke songa yo. Yandi pesa madia na bandeke. Yandi lwatisa bintuntu kitoko. Yai yonso ke longa beto nde beto lenda tula Yandi ntima kulunda beto mpi, mpi kupesa beto bima yonso ya mfunu.

 **Devoir sambu na bakristo :**

Bana bakristo, devoir mono ke pesa beno mposo yai, yo yai : Beno yindula konso lumbu nki nge ke sosa. Konso lumbu, sosa Kimfumu ya Nzambi. Tula ntima nde Nzambi ta sadisa nge na mambu yonso ya nkaka.

♥ **Verse ya Kulonguka :**

Moniteur, songa verse visualize. Bana tuba yo mbala zole fraze na fraze na nima ya nge. Na nima, kabisa bana na bandambu tatu. Pesa konso ndambu ya bana verse mosi ti sala pratike ti bo. Kana nge songa bo diboko, bo tuba fraze na bo. Sala yo mbala tatu. Na nsuka, bana yonso nangula maboko ti tuba baverse yonso.

 **Bankunga ke kwenda nzila mosi ti lesa :**


Mfumu Zaba Nzila na Mono
Sosa Ntete

✝ **Invitation sambu na bo ya me yamba Yesu ntete ve :**

Nzambi ke lunda bana na Yandi. Nge, keti nge me kuma mwana na Yandi ? Muntu kuma mwana ya Nzambi nki mutindu ? Ee, yandi kuma mwana ya Nzambi kana yandi me bakisa nde yandi me sala mbi na meso ya Nzambi, ebuna yandi balula ntima na Yesu Kristo.

Kana nge me balula ntima, nge ta bambuka yo. Mbala ya nkaka nge ta bambuka ve nki lumbu nge balulaka ntima, kansi nge ta bambuka nde nge salaka yo, sambu Yesu ta changer luzingu na nge ti pesa nge ntima ya mpa, ntima ya zola kulanda Yandi. Keti nge me kuma mwana ya Nzambi ? Kana nge ke zaba ve mbote-mbote, beto kele awa na nima ya ecodim konso mposo sambu na kusadisa nge. Beto zola nge kuzaba yo mbote.

NSUKA YA LESO 25

 **Kana ntangu lunga, longa mikanda ya Bible.**
Bangindu kele na nsuka ya mukanda yai.



Leso 25

Yesu longaka
nde ata
bima beto
lenda mona
bonso
bandeke ti
bintuntu ke
songa mpila
Nzambi ke
lunda bima
Yandi me
sala.

Nzambi disa
bandeke.

Yandi
Iwatisa
bintuntu
kitoko,
kuluta
bamfumu ya
nene. Nki
mutindu
Yandi ta
konda
kulunda
beto ?



29 « **Sosa ve** nki nge ta dia
to nki nge ta nwa.

Vanda na boma ve.

30 *Sambu bantu yonso ya
nsi-ntoto ke sosa bima yai,
ti Tata na beno zaba nde
beno ke na mfunu ya bima
yina.*

31 **Kansi sosa** *Kimfumu
ya Nzambi, ebuna Nzambi
ta yika beno bima yina
yonso. Luka 12 :29-31*

Leso 26. Yesu telaka Kingana kusonga nde beto yilama, sambu Yandi ta vutuka diaka.

Luka 12 :35-48

I. PREPARATIO SAMBU NA MONITEUR-

🕒 Kikuma ya Leso :

Beto vanda kwikama na Yesu konso ntangu. Mpidina beto ta vanda ya kuyilama ntangu Yandi ta kwisa kuvutuka.

♥ Verse ya Kulunguka :

Kiese na sielo yina ya mfumu ta kuta kusala ntangu yandi ta kwisa kuvutuka. Luka 12 :43

🗨️ Bankunga ya kwenda nzila mosi ti leso :

Ntama, Ntama Ve, Beto ta Mona Mfumu Yesu Kristo, Mfumu na Beto, Ta Kwisa Diaka

II. REVISIO

👉 Kuyindula diaka baleso me luta :

Yesu longaka nde Nzambi ke lunda bantu na Yandi. Yandi pesaka nki bima zole bonso bambandu na mpila Nzambi lunda bima yonso ya Yandi me sala ? (Ee, bandeke, sambu Nzambi disa bo, ti bintuntu, sambu Nzambi lwatisa bo.)

III. KULONGA LESO YAI

➔ **Kuyantika :** Na lesu ya bubu, Yesu ke yantika kusonga balonguki mabanza ya mpa. Yandi ke yantika kusonga bo nde Yandi ta kwenda, kansi Yandi mpi ta vutuka. Yandi yantika kulonga bo nki bo fweti sala ntangu ya Yandi kele ti bo diaka ve.

🏠 **Malongi ya nene ya lesu yai (developpement) na banti 4 :**

26.1 Yesu songaka bo kuvanda bonso basielo ya ke kinga mfumu na bo, yina me kwenda na fete ya makwela.

📖 **Tangila bana : Luka 12 :35-36**

35-36 « Beno vanda ya kuyilama, bonso basielo yina ke kinga mfumu na bo ya me kwenda na fete ya makwela, na mpila nde

ntangu yandi vutuka, bu yandi bula ya kielo, beno lenda kangula kielo kukotisa yandi nswalu. »

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

26.2 Kiese kana mfumu kuta bo ya kuyilama, ata kuvutuka na yandi vanda konso ntangu.

📖 **Tangila bana : Luka 12 :37-44**

37 « Kiese na basielo yina ya mfumu ta kuta ya kuyilama ntangu yandi ta vutuka. Kieleka, yandi ta sadila bo sambu na kupesa bo lukumu.

38 Ebuna kana yandi kwisa na kati-kati ya mpimpa, ti kuta bo ya kuyilama, kiese na basielo yina !

39 Kansi zaba yai, kana nkwa-nzo me zaba nki ntangu muyibi ta kwisa, yandi zolaka kutala mbote sambu muyibi kukota nzo na yandi ve.

40 Kiteso mosi, beno vanda ya kuyilama, sambu Mwana-Muntu ke kwisa kuvutuka na ntangu ya beno ke yindula ve. »

42 Ti Mfumu Yesu yulaka nde : « Ebuna nani kele sielo ya kwikama ti mayele, yina ya mfumu ta tula sambu na kuyala nzo na yandi... ?

43 Kiese na sielo yina ya mfumu ta kuta kusala ntangu yandi ta kwisa kuvutuka.

[Moniteur, atasio ! Yai verse ya bana ta longuka kutuba bubuyai.]

44 Kieleka, Mono ke songa beno nde, mfumu ta tula yandi kuyala yonso ya yandi ke na yo. »

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

26.3 Bo kuvanda ve bonso sielo ya vandaka kusakana, sambu yandi monaka kuvutuka ya mfumu ntama. Ndola na bantu mutindu yina !

📖 **Tangila bana : Luka 12 :45-46**

45 « Kansi kana sielo yina tuba na ntima na yandi nde, 'Mfumumu na mono ta kwisa nswalu ve,' ebuna yandi yantika kubula basielo ya nkaka, kudia ti kunwa tii yandi me lauka malafu,

46 mfumumu ta kwisa kuvutuka na lumbu ya sielo ke yindula ve, na ntangu ya yandi me zaba ve, ebuna yandi ta pesa sielo yina ndola ya ngolo. »

? **Yula bana**

✚ **Bana sala bageste to mwa-senete**

👂 **Bana yimba ti kina**

26.4 Ata Mfumumu na beto kele awa, to Yandi me kwenda ti beto ke kinga Yandi, beto fweti sala yina ya Yandi me songa beto kusala, yina ya beto zaba.

📖 **Tangila bana : Luka 12 :47-48**

47 « Ebuna sielo yina zabaka nki mfumumu zolaka yandi kusala, kansi yandi yilamaka ve to salaka ve luzolo ya mfumumu, ndola ya sielo yina ta vanda ya ngolo.

48 Kansi sielo yina zabaka ve, ata yandi salaka mambu ya mbi, ndola na yandi ta vanda mingi ve. Sambu konso muntu ya bo me pesa mingi, bo ta lomba na yandi mingi. Bo ya me zwa kiyeka ya nene, bo ta lomba na yandi kisalu ya kuluta nene. »

? **Yula bana**

✚ **Bana sala bageste to mwa-senete**

👂 **Bana yimba ti kina**

> | < Kumanisa lesu :

Yesu vandaka kusadisa balonguki kuyilama sambu na ntangu nde Yandi ta manisa kisalu na Yandi na nsi-ntoto, Yandi ta vutuka na Tata na Yandi.

Bubuyai, beto ke zinga na ntangu yina. Na nima bo fwaka Yesu, Yandi telamaka na lufwa. Ebuna na nima ya bilumbu, Yandi vutukaka na zulu. Kansi na ntwala ya kukwenda, Yesu silaka nde Yandi ta kwisa kuvutuka diaka. Bubuyai, beto kele kukinga kuvutuka na Yandi.

Nki beto fweti sala ntangu yai ? Beto vanda ve kunwana. Beto vanda ve kudia, kunwa, kusosa

kiese ya beto mosi. Beto sala yina ya Yesu songaka beto kusala bu Yandi vandaka awa ti beto. Beto landa malongi na Yandi, ti beto songa bantu ya nkaka nsangu na Yandi. Beto vanda ya kuyilama, sambu lumbu mosi, Yandi ta vutuka.

✚ **Devoir sambu na bakristo :**

Bana bakristo, keti nge ke zinga konso lumbu sambu na kupesa Yesu kiese ? Tula ngolo kuzinga mposo yai na mpila ya ta pesa Yandi kiese kana Yandi me vutuka.

♥ **Verse ya Kulonguka :**

Moniteur, konso ntangu kulonga verse, nge songa karte ya verse visualise na nsuka ya lesu. Konso ntangu, bana yantika kutuba yo fraze na fraze na nima ya nge. Kana bo me tuba yo mbala zole, yika bageste ti bo tuba yo mbala zole diaka. Na nsuka, nge ke sosa nde bo tuba yo na mutindu ya nkaka. Mposo yai, bo lenda tuba yo na ndinga ya pima, ti na ndinga ya ngolo.

👂 **Bankunga ke kwenda nzila mosi ti lesu :**

Ntama, Ntama Ve, Beto ta Mona Mfumumu Yesu Kristo, Mfumumu na Beto, Ta Kwisa Diaka

✚ **Invitation sambu na bo ya me yamba Yesu ntete ve :**

Bantu ya ta vanda ya kuyilama ntangu Yesu ta kwisa kuvutuka kele ntete bo me balula ntima, me yamba Yandi kuvanda Mvulusi na bo. Keti nge me yamba Yandi ? Kana nge zaba ve, nki ke kanga nge nzila kuyamba Yandi bubuyai ?

NSUKA YA LESO 26

📖 **Kana ntangu lunga, longa mikanda ya Bible.** Bangindu kele na nsuka ya mukanda yai.

Leso 26

Yesu songaka balonguki nde ntangu ta kwisa nde Yandi ta vutuka na Tata na Yandi na zulu. Kansi na nima ya ntangu, Yandi ta vutuka diaka. Yandi songaka bo mutindu bo fweti zinga na ntangu yina. Bubu yai, Yesu me vutuka na Tata na Yandi, ti beto kele kuingila Yandi. Mbote beto vanda kwikama ntangu yai.

Leso 26

**Kiese na sielo yina ya
mfumu ta kuta kusala
ntangu yandi ta kwisa
kuvutuka.**



Luka 12 :43

Leso 27. Yesu belulaka nkento ya mukongo ya kifu.

Luka 13 :10-17

I. PREPARATIO SAMBU NA MONITEUR-

🕒 Kikuma ya Leso :

Beto songa nkenda na bantu ya Satana me kanga mutindu na mutindu.

♥ Verse ya Kulonguka :

Matayo 5 :7 Kiese na bo ya songa nkenda na bantu ya nkaka, sambu bantu ya nkaka ta songa bo mpi nkenda.

🗣️ Bankunga ya kwenda nzila mosi ti leso :

Konso Lumbu Kiese Kele
Nzambi ta Wila Beto Mawa

II. REVISIO

👉 Kuyindula diaka baleso me luta :

Na mposo me luta, beto me mona kingana Yesu telaka sambu na kulonga nde Yandi fweti bika bo, kansi Yandi ta vutuka diaka. Bu Yandi me kwenda, bo landa kaka kusala yina ya pesa Yandi kiese. Bo vanda ya kuyilama ntangu Yandi ta sala nki ? Ta vu..... (Vutuka!)

III. KULONGA LESO YAI

➔ Kuyantika :

Kana beto zola kuvanda ya kuyilama sambu na kuvutuka ya Yesu, beto fweti sala yina ke pesa Yandi kiese konso lumbu. Yesu mpi vandaka kusonga bantu nkenda konso ntangu.

Na nima ya mambu yai, Yesu vandaka kulonga na nzo-Nzambi na lumbu ya bisambu.

🏠 Malongi ya nene ya leso yai (developpement) na banti 4 :

27.1 Na nzo-Nzambi, Yesu kutaka nkento yina vandaka ve kutelama mbote.

📖 Tangila bana : Luka 13 :11

11 Ebuna tala ! Kuna vandaka nkento yina vandaka na mpeve ya me pesa yandi kifu na nitu bamvula 18. Yandi vandaka nkuki ya monaka ve mpila kutelama mbote.

? Yula bana

🗣️ Bana sala bageste to mwa-senete

🗣️ Bana yimba ti kina

27.2 Na nkenda, Yesu belulaka nkento yina.

📖 Tangila bana : Luka 13 :12-13

12 Ntangu Yesu monaka yandi, Yandi bingaka yandi ti tubilaka yandi nde : « Nkento, maladi me kanga nge diaka ve. »

13 Ebuna Yandi tulaka yandi maboko ti mbala mosi, yandi tedimisaka mukongo na yandi, ti pesaka Nzambi nkembo.

? Yula bana

🗣️ Bana sala bageste to mwa-senete

🗣️ Bana yimba ti kina

27.3 Ntwadisi ya nzo-Nzambi vandaka kubokuta sambu Yesu belulaka yandi na lumbu ya bisambu.

📖 Tangila bana : Luka 13 :14

14 Kansi ntwadisi ya nzo ya bisambu, yandi pesaka mvutu ya makasi, sambu Yesu me belula nkento yina na lumbu ya bisambu. Ebuna yandi tubaka na bantu yonso nde, « Beto kele na bilumbu sambanu ya bantu fweti sala bisalu na bo. Bika yandi kwisa na bilumbu yina sambu na kubeluka, kansi na lumbu ya bisambu ve. »

? Yula bana

🗣️ Bana sala bageste to mwa-senete

🗣️ Bana yimba ti kina

27.4 Yesu vutulaka nde kele mbote kuwila bantu nkenda na lumbu ya bisambu. Ebuna bantu vandaka kuyangalala na nkenda na Yandi.

📖 Tangila bana : Luka 13 :15-17

15 Kansi Mfumu Yesu vutudilaka yandi, « Muntu ya luvunu ! Kana beno ke kangula ve mbisi na beno, kupesa yo masa ya kunwa na kilumbu ya bisambu ?

16 Kiteso mosi, keti nkento yai, mwana-nkento ya Abrahami, yina ya Satana me kanga

bamvula 18, beluka na lumbu ya bisambu ? »

17 Ntangu Yandi tubaka mpidina, bo zolaka kunwanisa Yandi.

? **Yula bana**

✚ **Bana sala bageste to mwa-senete**

👤 **Bana yimba ti kina**

> | < **Kumanisa leso :**

Yesu vandaka Muntu ya nkenda. Ntangu Yandi waka mpila nkento yina vandaka kumona mpasi, Yandi wilaka nkenda na ntima, ti Yandi belulaka yandi. Beto yina ke landa Yandi, bika beto mpi kuvanda bantu ya nkenda.

✚ **Devoir sambu na bakristo :**

Beno bakristo, devoir mono ke pesa beno mposo yai kele kusosa konso lumbu mpila ya kusonga nkenda. Kana muntu kele kumona mpasi, nge lenda tula bo na lombilu, nge lenda tuba ndinga ya ankurazema, nge lenda sadisa yandi na nkuni to na masa. Beto vanda bantu ya ke songa nkenda.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, bo tuba yo diaka mbala zole na ndinga ya nkenda. Ya nsuka, bo simba ntima ti tuba yo mbala zole diaka.

👤 **Bankunga ke kwenda nzila mosi ti leso :**

Konso Lumbu Kiese Kele
Nzambi ta Wila Beto Mawa

✚ **Invitation sambu na bo ya me yamba Yesu ntete ve :**

Nzambi zola beto kusonga nkenda na bantu ya nkaka, sambu Yandi ntete songaka beto nkenda. Yandi monaka nde masumu na beto, yo me kanga beto nzila kukota na bwala na Yandi. Yo me kanga beto nzila kuvanda na kinduku ti Yandi.

Yo yina, Yandi wilaka beto mawa. Yandi tindaka Mwana na Yandi Yesu Kristo kukwisa kukota nsi-ntoto na beto. Yesu zingaka mbote kaka. Yandi longaka mbote kaka. Yandi belulaka bantu mingi na nkenda na Yandi.

Kansi bantu ya kimpala fwaka Yandi na zulu ya kulunsi. Yonso vandaka lukanu ya Nzambi. Na nima ya bilumbu tatu, Nzambi tedimisaka Yandi na lufwa. Yandi ke na moyo bubuyai, ti Yandi lenda kuwa kana nge ta binga zina na Yandi.

Kana nge me yamba Yandi ntete ve, Nzambi zola gulusa nge bubuyai. Nge fweti kaka balula ntima. Tula Yandi kivuvu. Kiese kana nge ta sala yo bubu. Nzambi ta kitula nge mwana na Yandi. Yandi ta pesa nge ntima ya mpa, ti moyo ya mvula na mvula.

NSUKA YA LESO 27

📖 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Lesu 27

**Yesu
songaka
nkenda na
nkento yina
vandaka na
mukongo ya
kifu.**

**Yandi
belulaka
yandi.**



Matayo 5 :7

**Kiese na bo ya songa
nkenda na bantu ya
nkaka,**



**sambu bantu ya nkaka ta
songa bo mpi nkenda.**

Leso 28. Yesu longaka nde Yandi kele Mosi ti Nzambi.

Yoane 10 :22-42

I. PREPARATIO SAMBU NA MONITEUR-

☉ Kikuma ya Leso :

Beto tula Yesu ntima ti landa Yandi na mambu yonso, sambu beto zaba nde Yandi kele mosi ti Nzambi ti Yandi kele kibeni Nzambi.

♥ Verse ya Kulonguka :

Yoane 10 :30 «Mono ti Tata na Mono, beto kele mosi.»

👤 Bankunga ya kwenda nzila mosi ti lesa :

Kitoko, Kitoko
Mosi na Tatu

II. REVISIO

† Kuyindula diaka baleso me luta :

Na mposo me luta, beto monaka mpila Yesu belulaka nkento ya monaka ve mpila kutelama mbote. Yesu lunga sala bimpa yina sambu Yandi vandaka, ti Yandi kele-- Mwana ya Nzambi.

III. KULONGA LESO YAI

➔ Kuyantika :

Bubuyai, beto ta mona malongi ya Yesu ya ke songa Yandi nani. Yesu vandaka na kati ya nzo-Nzambi ya nene na Yeruzalemi. Bayuda ziungaka Yandi, ti bo tuaka nde : « Ntangu ikwa Nge ta bika beto na keti-keti ? Kana Nge kele Mesia, songa beto pwelele. »

🏠 Malongi ya nene ya lesa yai (developpement) na banti 4 :

28.1 Yesu vutulaka nde Yandi me songa bo dezia, kansi bo me kwikila ve, sambu bo vandaka mameme na Yandi ve.

📖 Tangila bana : *Yoane 10 :25-28*

25 Yesu vutulaka bo, « Mono songaka beno, kansi beno me kwikila ve. Bisalu ya Mono sala na zina ya Tata na Mono, bo kele bantemwe na Mono.

26 Kansi beno kwikila ve, sambu beno kele mameme na Mono ve...

27 Mameme na Mono kuwa ndinga na Mono, ti Mono zaba bo, ti bo landa Mono.

28 Ti Mono pesa bo moyo ya mvula na mvula, ti bo ta vila ve ata fioti. Ata muntu mosi ve lenda botula bo na diboko na Mono.

? Yula bana

👤 Bana sala bageste to mwa-senete

👤 Bana yimba ti kina

28.2 Ebuna Yandi songaka bo pwelele diaka : « Mono ti Tata na Mono, beto kele mosi. »

📖 Tangila bana : *Yoane 10 :30*

Mono ti Tata na Mono, beto kele mosi. »

? Yula bana

👤 Bana sala bageste to mwa-senete

👤 Bana yimba ti kina

28.3 Ntangu Bayuda waka yo, bo bakaka matadi sambu na kufwa Yandi. Bo monaka nde Yandi me vwenza Nzambi, sambu Yandi me tuba bonso Yandi vandaka Nzambi.

📖 Tangila bana : *Yoane 10 :31-33*

31-32 Ntangu yina, Bayuda bakaka matadi sambu na kufwa Yandi. Yesu yulaka bo, « Mono me songa beno bisalu ya mbote mingi na zina ya Tata. Na kati na yo, beno zola kufwa Mono sambu na nki kisalu ya mbote ?

33 Bayuda vutulaka Yandi nde : « Kele ve sambu na kisalu ya mbote, kansi sambu Nge me vwenza Nzambi, sambu Nge, Muntu, me tuba bonso Nge kele Nzambi. »

? Yula bana

👤 Bana sala bageste to mwa-senete

👤 Bana yimba ti kina

28.4 Yesu songaka bo kukwikila Yandi sambu na bisalu Yandi me sala. Bisalu yina songa nde Tata kele na Yandi, ti Yandi kele na Tata. Bo mekaka kukanga Yandi, kansi Yesu basikaka na maboko na bo.

Tangila bana : Yoane 10 :37-42

37 (Yesu nde :) « Kana Mono sala ve bisalu ya Tata na Mono, kwikila Mono ve.

38 Kansi kana Mono sala yo, ata beno kwikila ndinga na Mono ve, kwikila bisalu ya Mono sala. Mpidina beno ta bakisa ti kwikila nde Tata kele na kati na Mono, ti Mono na kati na Yandi. »

39-40a Yo yina, bo sosaka kukanga Yandi, kansi Yandi basikaka na maboko na bo. Ebuna Yandi kwendaka...

41 Ntangu yina, bantu mingi kwisaka na Yandi ti tubaka nde, « Yoane songaka kidimbu ve, kansi mambu yonso ya yandi tubaka sambu na Muntu yai, yo vandaka ya kieleka. » Ti bantu mingi kwikilaka Yandi...

? **Yula bana**

 **Bana sala bageste to mwa-senete**

 **Bana yimba ti kina**

> | < **Kumanisa leso :**

Yesu salaka bimpa mingi ya songaka nde Yandi vandaka Mwana ya Nzambi. Yandi mpi songaka bantu pwelele nde Yandi vandaka mosi ti Nzambi, ata bantu zolaka kufwa Yandi sambu na bandinga yina. Yandi tubaka yo sambu yo vandaka kieleka. Yesu kele ve kaka longi ya mbote to profete ya nene. Yandi kele kibeni Nzambi.

Bankunga ke kwenda nzila mosi ti leso :

Kitoko, Kitoko
Mosi na Tatu

Devoir sambu na bakristo :

Bana bakristo, beto ndima nde Yesu kele kibeni Nzambi. Yo yina, beto fweti tula Yandi ntima ti landa Yandi na mambu yonso. Devoir mono ke pesa beno, yo yai : Konso lumbu na mposo yai, Kudituba nde, « Yesu kele kibeni Nzambi. Yandi lunga nde mono landa Yandi. »

Verse ya Kulonguka :

Bana tuba verse fraze na fraze mbala zole na nima na nge. Na nima, bo songa musapi mosi ntangu bo tuba « Tata », ti musapi ya diboko ya nkaka ntangu bo tuba « Mono ». Ntangu bo tuba, « Beto kele


mosi, » bo vukisa misapi yina. Bo sala mbala zole. Na nima na yo, bo kumisa verse nkunga, bo yimba ti kinga yo mbala mingi.

Invitation sambu na bo ya me yamba Yesu ntete ve :

Bana, Yesu tubaka nde Yandi vandaka Mesia ti kibeni Nzambi. Bonso Yandi kele Nzambi, Yandi ta vanda zuzi lumbu mosi. Kansi bubuyai, Yandi zola kuvanda Mvulusi na nge.

Keti nge me balula ntima ? Ketu nge me kwikila Yesu na ntima yonso ? Kana nge zaba ve, nki ta kanga nge nzila kuyamba Yandi bubu ? Konso muntu yina zola lusadisuzi na mambu ya kuguluka, yandi bikala na nima ya ecodim. Ata mwana mosi to bana mingi, beto ta vanda na kiese na kusadisa beno kuzaba Yesu Kristo.

NSUKA YA LESO 28

 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Leso 28



Yesu longaka nde Yandi vandaka Mesia, ti Yandi vandaka mosi ti Tata Nzambi. Bantu ya nkaka buyaka. Bo zolaka kufwa Yandi. Kansi ya nkaka kwikilaka. Keti nge me kwikila Yesu bonso Mwana ya Nzambi ? Keti nge me binga Yandi kuvanda Mvulusi na nge ?

Yoane 10 :30

**«Mono ti Tata na Mono,
beto kele mosi. »**

Leso 29. Yesu longaka nde bantu mingi yindula nde bo ta guluka, kansi Yandi zaba bo ve.

Luka 13 :22-30

I. PREPARATIO SAMBU NA MONITEUR-

☉ Kikuma ya Leso :

Muntu na muntu yindula mbote kuzaba kana kieleka yandi me guluka to ve.

♥ Verse ya Kulonguka :

Ebuna Yandi tubilaka bo nde, « Tula ngolo kukota na kielo ya fioti... » Luka 13 :24a

👤 Bankunga ya kwenda nzila mosi ti leso :

Kana Nge Zaba Nge Me Vuluswa
Kielo Kaka Mosi

II. REVISIO

† Kuyindula diaka baleso me luta :

Yesu me longa pwelele nde Yandi vandaka
Mwana ya Nzambi ti Nzambi kibeni.

III. KULONGA LESO YAI

➔ Kuyantika :

Kestio beto ta yindula bubuyai kele, Nki beto ME
sala to nki beto TA sala sambu na Yesu.

🏠 Malongi ya nene ya leso yai (developpement) na banti 4 :

29.1 Muntu yulaka Yesu bantu ikwa ta guluka, kana mingi to fioti.

📖 **Tangila bana : Luka 13 :22-23**

*22 Yesu tambulaka na babwala na bo ya nene
ti ya fioti, kulonga kuna, na nzila kukwenda na
Yeruzalemi.*

*23 Ebuna muntu mosi yulaka Yandi, « Mfumu,
keti bantu kaka fioti ta guluka ? »*

? **Yula bana**

👤 **Bana sala bageste to mwa-senete**

👤 **Bana yimba ti kina**

29.2 Yesu vutulaka nde kielo kele fioti, mbote bo tula ngolo kukota na yo. Ntangu ta kwisa nde Mfumu ta kanga kielo, ebuna bantu ta kota diaka ve.

📖 **Tangila bana : Luka 13 :24-25a**

*24 Ebuna Yandi tubilaka bo nde, « Tula ngolo
kukota na kielo ya fioti, sambu Mono ke songa
beno nde, bantu mingi ta sosa kukota, kansi bo
ta mona mpila ve.*

*25a Na nima Mfumu ya nzo me telama, me
kanga kielo, ti beno yantika kutelama na
nganda ti kubula na kielo, kutuba nde,
« Mfumu, mfumu, kangula sambu na beto, ... »*

? **Yula bana**

👤 **Bana sala bageste to mwa-senete**

👤 **Bana yimba ti kina**

29.3 Mfumu ta buya bantu mingi, sambu Yandi me zaba bo ve bonso bantu na Yandi. Mawa mingi na lumbu yina.

📖 **Tangila : Luka 13 :25b-28**

*25b ...ebuna Yandi ta vutula mvutu nde,
'Mono zaba beno ve, kana beno me katuka na
wapi, »*

*26 Ntangu yina, beno ta yantika kutuba nde,
« Beto kudiaka ti kunwaka ti Nge, ti Nge
longaka na banzila na beto, »*

*27 Kansi Yandi ta tuba nde, 'Mono ke songa
beno nde, Mono zaba beno ve, beno me katuka
na wapi. Basika na Mono, beno yonso bantu
ya ke sala mbi.'*

*28 Beno ta dila ti kangisa meno, ntangu beno
ta mona Abrahama ti Isaki ti Yakobi ti bamitubi
yonso ya Nzambi na kati ya Kimfumu ya
Nzambi, kansi bo kula beno.*

? **Yula bana**

👤 **Bana sala bageste to mwa-senete**

👤 **Bana yimba ti kina**

29.4 Kansi bantu ya nkaka ta kota na Kimfumu ya Nzambi ti bo ta baka makabu na bo.

 **Tangila bana : Luka 13 :29-30**

29 Bantu ta katuka na est ti na ouest, na nord ti na sud, bo ta baka kiti na Kimfumu ya Nzambi.

30 Kieleka, bantu ya nkaka yina monikaka bantu ya nsuka na moyo yai, bo ta vanda bantu ya ntete kuna, ti bantu yina vandaka ya bantu ya ntete awa, bo ta vanda bantu ya nsuka kuna. »

? Yula bana

 **Bana sala bageste to mwa-senete**

 **Bana yimba ti kina**

> | < Kumanisa leso :

Yesu longaka nde kielo kukwenda na zulu kele fioti. Yo kele kaka Yandi. Nzila ya nkaka kele ve. Yandi longaka mpi nde bantu mingi ta yindula nde bo fweti kota, kansi bo ta kota ve, sambu Yandi zaba bo bonso bantu na Yandi. Mbote beto zikisa mbote ntangu yai kana beto me kuma bantu na Yandi to ve.

 **Devoir sambu na bakristo :**

Bana bakristo, kana nge zaba nde nge me kuma muntu ya Yesu, mposi yai kwenda kusonga muntu ya nkaka nki mutindu nge me guluka. Benda yandi kutula ntima na Yesu sambu yandi mpi kuma muntu ya Yesu.

♥ Verse ya Kulonguka :

Bana lenda tuba verse fraze na fraze mbala zole na nima ya nge, moniteur. Na nima, :bo yika bageste ti tuba yo mbala mosi diaka. Na nsuka, bo kitula yo nkunga, bo yimba ti kina yo mbala tatu to kuluta.

👤 Bankunga ke kwenda nzila mosi ti leso:


Kana Nge Zaba Nge Me Vuluswa
Kielo Kaka Mosi

✝ Invitation sambu na bo ya me yamba Yesu ntete ve :

Ntangu yai, kielo ya kukwisa na Yesu, yo kele ya kukangula. Konso muntu yina ta balula ntima ti tula kivuvu na Yesu, yandi lenda kwisa. Yesu me sila nde Yandi ta yamba yandi (Yoane 6:37).

Lumbu mosi, Yesu ta vutuka, ti kielo ta kanga. To, Nzambi lenda baka moyo na nge, ti kielo ta kanga sambu na nge. Mbote kuzikisa nde nge me kota, nge me kuma mwana ya Nzambi. Kana nge zaba ve mbote-mbote, beto ta vanda awa na nima ya ecodim sambu na kusadisa nge.

NSUKA YA LESO 29

 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Leso 29

***Ebuna Yandi tubilaka bo
nde,***



**« Tula
ngolo
kukota
na kielo
ya
fioti... »**

Luka 13 :24a

Leso 30. Yesu dilaka Yeruzalemi.

Matayo 23 :37-39

I. PREPARATIO SAMBU NA MONITEUR-

🕒 Kikuma ya Leso :

Beto bakisa nde Yesu zola bantu yonso kubalula ntima, kukwisa na Yandi, kansi muntu na muntu fweti zenga kana yandi ta landa Yesu to ve.

♥ Verse ya Kulonguka :

(Yesu nde :) « O Yeruzalemi, Yeruzalemi !... Mbala ikwa Mono zolaka kuvukisa bana na nge, mutindu nsusu ke kutikisaka bana na yandi na nsi ya mapapu na yandi, kansi beno zolaka ve !
Matayo 23 :37

🗨️ Bankunga ya kwenda nzila mosi ti leso :

Kwisa na Yesu Kristo
Mono Zola Yesu Ngulusi

II. REVISIO

👉 Kuyindula diaka baleso me luta :

Yesu me longa nde Yandi vandaka mosi ti Tata Nzambi. Yandi me longa nde Yandi Mvungi ya mbote yina ke zaba ti ke keba mameme na Yandi. Bantu ya nkaka kwikilaka Yandi ti landaka Yandi, kansi bantu mingi wilaka Yandi ve.

III. KULONGA LESO YAI

➔ Kuyantika :

Bantu ya nkaka buyaka Yesu. Yandi waka nki mutindu na ntima sambu na bantu yina ? Beto ta mona na leso ya bubu yai .

🏠 Malongi ya nene ya leso yai (developpement) na banti 4 :

30.1 Yesu dilaka Yeruzalem sambu bo me buya bamitubi mingi ya Nzambi.

📖 **Tangila bana :** Matayo 23 :37

37a (Yesu nde :) « O Yeruzalemi, Yeruzalemi ! Nge ya ke fwa bapofete, ya ke fwa na matadi bamitubi ya Nzambi ke tindila nge !...

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

30.2 Mbala mingi Yesu zolaka kulunda bo, kansi bo zolaka ve.

📖 **Tangila bana :** Matayo 23 :37b

37b Mbala ikwa Mono zolaka kuvukisa bana na nge, mutindu nsusu ke kutikisaka bana na yandi na nsi ya mapapu na yandi, kansi beno zolaka ve !

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

30.3 Bo me bikala kukonda lusadisu sambu bo me buya Mvulusi ya lenda sadisa bo.

📖 **Tangila :** Matayo 23 :38

38 Tala ! Beno me bikala beno mosi kukonda lusadisu.

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

30.4 Bo ta mona Yandi diaka ve tii ntangu Yandi ta kota na Yeruzalami mbala ya nsuka.

📖 **Tangila bana :**

39 Mono ke songa beno nde beno ta mona Mono diaka ve tii ntangu beno ta tuba, « Lusakumunu kuvanda na Yandi yina me kwisa na zina ya Mfumumu Nzambi ! » (Bo tubaka yo bu Yandi kotaka Yeruzalemi mbala ya nsuka na zulu ya mpunda.)

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

> | < **Kumanisa leso :**

Nki mutindu Yesu monaka bantu ya buyaka Yandi ? Bo vandaka mingi na Yeruzalemi. Yandi dilaka bo. Yandi zolaka kusadisa bo, kulunda bo bonso mvungi ke lunda mameme na yandi, bonso nsusu ke kitikisaka bana na yandi na nsi ya mapapu

na yandi na ntangu ya kingonsa. Kansi bo mosi buyaka. Bo mosi zolaka ve.

Yesu zola beto yonso kukwisa na Yandi, kutula ntima na Yandi. Mawa mingi kana beno mosi zola ve !

 **Devoir sambu na bakristo :**


Bana bakristo, keti nge me benda banduku ti bampangi na nge kukwisa na Yesu ? Devoir mono ke pesa beno mposo yai kele kutula bo na lombilu, ebuna kusosa ntangu ya mbote kubenda bo na Yesu.

 **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, nge yantika kutuba verse, kansi na kati, nge kanga ti songa bana musapi. Bo fweti manisa verse yina. Sala yo mbala tatu. Na nsuka, bo yonso tuba yo na ndinga ya mawa bonso bo ke dila.

 **Bankunga ke kwenda nzila mosi ti lesu :**

Kwisa na Yesu Kristo
Mono Zola Yesu Ngulusi


 **Invitation sambu na bo ya me yamba Yesu ntete ve :**

Kestio mosi ya nsuka mono zola kuyula beno. Kana Yesu tanga zina na nge, keti Yandi ta yangalala sambu nge me balula ntima, me kuma mwana na Yandi ? To, keti Yandi fweti dila nge, bonso Yandi dilaka bantu ya bwala Yeruzalemi ?

Yandi zolaka bantu ya Yeruzalemi kukwisa na Yandi, ti Yandi zola nge mpi kukwisa na Yandi.

Keti nge zaba nde nge me kwisa na Yandi ? Kana nge zaba ve mbote-mbote, nge lenda kwisa na Yandi bubu yai na mpila nde nge ta zaba. Yesu ke kinga nge.

NSUKA YA LESO 30

 **Kana ntangu lunga, longa mikanda ya Bible.**
Bangindu kele na nsuka ya mukanda yai.

(Yesu nde :)

« **O Yeruzalemi,**

Yeruzalemi !...

Mbala ikwa Mono

zolaka kuvukisa bana

na nge,



mutindu nsusu ke
kutikisaka bana na
yandi na nsi ya mapapu
na yandi,
kansi beno zolaka ve !

Matayo 23 :37

Leso 31. Sosa ve kumonika ya bantu.

Luka 14 :7-11

I. PREPARATIO SAMBU NA MONITEUR-

🕒 Kikuma ya Leso :

Beto sosa ve kudinangula sambu na kumonika mbote ya bantu, kansi beto kudikumumusa. Beto bika na maboko ya Nzambi kana Yandi ta nangula beto to ve.

♥ Verse ya Kulonguka :

Sambu konso muntu yina kudinangula, Nzambi ta kulumusa yandi, kansi yandi yina kudikumumusa, Nzambi ta nangula yandi. Luka 14 :11

🗨️ Bankunga ya kwenda nzila mosi ti leso :

Kudikumumusa na Meso ya Nzambi
Mo' Ta Kwisa na Nzambi na Lulendo Ve

II. REVISIO

† Kuyindula diaka baleso me luta :

Na mposo me luta, beto monaka nde Yesu dilaka bwala Yeruzalemi sambu na nki ?
(Sambu bo yambaka Yandi ve.)

Ata bo buyaka Yandi, Yandi zolaka ve kulosa bo, kansi kusala nki ? (Kukitisa bo na Yandi mutindu nsusu ke kukitisaka bana na yandi na nsi ya mapapu na yandi sambu na kukeba bo.)

III. KULONGA LESO YAI

➔ Kuyantika :

Yesu landaka kulonga bantu tii na nsuka. Na mposo yai, beto mona kingana ya Yandi telaka ntangu Yandi zwaka invitasio kukwenda na fete.

🏠 Malongi ya nene ya leso yai (developpement) na banti 3 :

31.1 Yesu monaka mpila bantu vandaka kusosa bisika ya lukumu na fete, sambu bantu kumona bo bonso bantu ya mfunu.

📖 **Tangila bana : Luka 14 :7**

7 Ebuna Yandi telaka kingana na bantu ya bo me binga na fete, ntangu Yandi monaka mpila bo vandaka kusosa bisika ya lukumu.

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

31.2 Yesu songaka bo kingonsa ya kusala mpidina. Na nsuka yo lenda pesa bo nsoni.

📖 **Tangila bana : Luka 14 :7c-10**

7c Yandi songaka bo nde :

8 Ntangu muntu binga nge na fete ya makwela, sosa ve kuvanda na kisika ya lukumu, sambu muntu ya me zabana kuluta nge lenda mpi vanda na kati ya bantu ya bo me binga.

9 Ebuna nkwa-fete ta kwisa ti songa nge, « Pesa muntu yai sika na nge, » ebuna nge ta kita ti na kisika na nsi.

10 Kansi, kana nge baka kiti na nsi, nkwa-fete lenda kwisa na nge ti tuba nde, « Nduku, kwisa vanda na kiti yai ya lukumu. » Mpidina, nge ta baka luzitu na meso ya bantu ya nkaka yina kele mesa mosi ti nge.

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

31.3 Nsiku ya kimpeve—Nzambi ta kulumusa bantu ya lulendo ya sosa kudinangula.

📖 **Tangila bana: Luka 14 :11** [Yai verse bana ta longuka kutuba bubuyai.]

Sambu konso muntu yina kudinangula, Nzambi ta kulumusa yandi, kansi yandi yina kudikumumusa, Nzambi ta nangula yandi.

? **Yula bana**

🗨️ **Bana sala bageste to mwa-senete**

🗨️ **Bana yimba ti kina**

> | < Kumanisa leso :

Yesu monaka mpila bantu sosaka kumonika mfunu na meso ya bantu. Bo sosaka bampila mingi na kudinangula. Kansi Yesu buyaka mabanza yina. Kunangula muntu, yina kisalu ya beto bantu ve, kansi ya Nzambi. Nzambi ke zola bantu ya lulendo ve, bantu yina kudinangula. Yandi mosi zaba mpila kunangula bo.

👏 **Devoir sambu na bakristo :**

Bana bakristo, na mposo yai beto yindula na konso mambu beto sala, keti beto ke sala yo sambu na kumonika mfunu na meso ya bantu ? Beto tula ngolo kukatula lulendo yonso. Kana bantu mona beto mbote to ve, beto bika yo na maboko ya Nzambi.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Bo yika bageste ti tuba yo mbala zole diaka. Na nsuka, bo tuba yo mbala zole na ndinga mosi ya pima, ya lulendo ve.

👑 **Bankunga ke kwenda nzila mosi ti lesu :**

Kudikulumusa na Meso ya Nzambi
Mo' Ta Kwisa na Nzambi na Lulendo Ve

✝ **Invitation sambu na bo ya me yamba Yesu ntete ve :**

Lulendo ya kuluta nene keke kuyindula nde nge lenda kota bwala ya Nzambi kukonda Yesu bonso

Mvulusi na nge. Beto keke bankwa-masumu. Beto me sala mbi mingi na meso na Yandi. Nki mutindu beto lenda kota na sika ya masumu keke ve ? Nki mutindu beto lenda telama na ntwala ya Nzambi ya longo, ya kitoko yonso ? Mpila ikeke ve.

Yesu zabaka mpasi na beto. Yandi pesaka menga ti moyo na Yandi sambu na kukangula beto nzila ya kuguluka. Nzambi tedimisaka Yandi na lufwa sambu na kusonga beto nde Yandi me ndima makabu ya Yesu pesaka na sika na beto.

Yo ke bikala kaka nde beto ndima Yandi, muntu na muntu. Beto mona nde beto keke na nzila ya masumu, beto balula ti kota na nzila na Yandi.

Kana nge ke zaba ve mbote-mbote nde nge keke na nzila na Yandi, mono ta vanda na kiese kusadisa nge na nima ya ecodim bubu yai.

NSUKA YA LESO 31

📖 **Kana ntangu lunga, longa mikanda ya Bible.**
Bangindu keke na nsuka ya mukanda yai.



Kusosa ve kisika ya nge ta monika nene. Nzambi zola bantu ya keke na lulendo ve.

Leso 31

**Sambu konso
muntu yina
kudinangula,
Nzambi ta
kulumusa
yandi.**



**Kansi yandi yina
kudikulumusa,
Nzambi ta nangula
yandi.**

Luka 14 :11

Leso 32. Kwisa na Fete ya Nzambi

Luka 14 :15-24

I. PREPARATIO SAMBU NA MONITEUR-

☉ Kikuma ya Leso :

Beto bakisa nde Nzambi ke binga beto na fete na Yandi sesepiyai, kansi muntu na muntu fweti ndima na ntangu ya mbote.

♥ Verse ya Kulonguka :

Mpeve ya Nzambi...ke tuba, « Kwisa ! » Bika Yandi yina kuwa tuba mpi nde, « Kwisa ! » Konso muntu yina ke wa nzala, bika yandi kwisa. Konso muntu yina zola, bika yandi kunwa yonso yandi zola ya masa ya moyo. Kusonga 22 :17

👤 Bankunga ya kwenda nzila mosi ti lesa :

Kwisa na Yesu Kristo
Mono Kele na Nzo Kitoko (Vs-Benda bampangi ya nkaka, beno kwisa !)

II. REVISIO

† Kuyindula diaka baleso me luta :

Beto bambuka nde Yesu vandaka na fete. Kuna, Yandi vandaka kutela kingana. Na kingana ya ntete, yandi longaka nde lulendo kele mbote ve. Beto sosa ve bisika ya beto ta monika nene ti mfunu. Beto kudikumumusa, beto bika na maboko ya Nzambi kunangula beto na mpila Yandi zola.

III. KULONGA LESO YAI

➔ Kuyantika :

Na lesa ya bubuyai, beto ke mona Yesu kaka na fete yina. Luzingu na Yandi ke bikala mingi ve na ntoto yai. Yandi ke sadila konso okasio ya kulonga bantu.

Muntu mosi ya vandaka na fete, yandi waka kingana ya ntete Yesu telaka. Ebuna yandi songaka Yesu nde, « Kiese muntu yina ta dia na kimfumu ya Nzambi ! » Yo yina, Yesu telaka kingana ya nkaka ya tadilaka Kimfumu ya Nzambi. Yandi fwanisaka Kimfumu ya Nzambi na fete ya nene.

👑 Malongi ya nene ya lesa yai (developpement) na banti 4:

32.1 Muntu mosi salaka fete ti bingaka bantu mingi kukwisa. Bu ntangu me lunga, yandi tindaka sielo kubinga bantu yina, bo kwisa kudia.

📖 Tangila bana : Luka 14 :16-17

16 Ebuna Yesu songaka yandi nde, « Muntu mosi salaka fete ya nene ti bingaka bantu mingi.

17 Ebuna ntangu madia vandaka ya kuyilama, yandi tindaka sielo na yandi, kubinga bo yina ya yandi me binga na fete yina.

? Yula bana

👤 Bana sala bageste to mwa-senete

👤 Bana yimba ti kina

32.2 Kansi bo yonso lombaka pardo, bo me kangama na mambu ya nkaka, bo lendaka kukwisa ve. Yai yonso mambu bo monaka kuluta mfunu.

📖 Tangila bana : Luka 14 :18-20

18 Kansi na munoko mosi, bo yantikaka kusonga barezo bo lenda kwisa ve. Mosi tubaka nde, 'Mono me sumba ntoto. Mono fweti kwenda kutala yo. Pardo.'

19 Ya nkaka nde, 'Mono me sumba bambisi ya kisalu. Mono ke kwenda kutesa bo. Pardo.'

20 Ya nkaka nde, 'Mono me kwela nkento, yo yina mono lenda kwisa ve.'

? Yula bana

👤 Bana sala bageste to mwa-senete

👤 Bana yimba ti kina

32.3 Nkwa-fete vandaka na kiese ve sambu bantu buyaka. Yo yina yandi songaka sielo kubinga konso nani, bo kwisa. Kansi ata ntangu yina, bisika me bikala mingi na fete.

📖 Tangila bana : Luka 14 :21-22

21 Ebuna sielo vutulaka bamvutu yonso na mfumu na yandi. Ntangu yina, mfumu yina waka makasi, ebuna yandi songaka sielo na yandi nde, 'Kwenda nswalu na balabala ti nata bansukami, bantu ya nitu-kifu ti ya meso ya kufwa.

22 Sielo salaka mpidina, ti yandi songaka mfumu nde kisika me bikala diaka.

? **Yula bana**

✚ **Bana sala bageste to mwa-senete**

👂 **Bana yimba ti kina**

32.4 Yo yina, nkwa-fete tindaka sielo kukwenda kubenda bantu, bo kwisa, sambu nzo na yandi kufuluka. Kansi bo yina buyaka, bo ta kudia fete na yandi ve.

📖 **Tangila bana : Luka 14 :23-24**

23 Ebuna, nkwa-fete songaka sielo kuwenda na balabala, kubenda bantu kukwisa, sambu nzo na yandi kufuluka.

24 Yandi songaka nde, « Bo yina ya mono bingaka na fete, bo ta dia yo ve ata fioti. »

? **Yula bana**

✚ **Bana sala bageste to mwa-senete**

👂 **Bana yimba ti kina**

> | < Kumanisa leso :

Yindula: Fete vandaka mbote, bima mingi ya mbote ya kudia. Nkwa-fete bingaka bantu mingi.

Sambu na nki bo buyaka kukwisa ? (Konso muntu vandaka na mambu ya nkaka yandi zolaka kusala, mambu ya yandi monaka kuluta mfunu.)

Kimfumu ya Nzambi kele bonso fete ya nene. Nzambi me yidika yo, Yandi mosi. Yandi me binga beto yonso kukwisa. Sambu na nki bantu mingi ta konda kuvanda na fete yina ? (Sambu bo mosi me buya. Bo vandaka na mambu ya ntoto yai ya bo monaka kuluta mfunu.) Mawa na bo.

✚ **Devoir sambu na bakristo :**

Bana bakristo, kana nge me balula ntima, me yamba Yesu bonso Mvulusi na nge, nge ta dia na fete ya nene ya Nzambi. Keti banduku ti bampangi ya nkaka ta dia kuna mpi ? Nzambi zola nde nzo na Yandi vanda ya kufuluka. Na mposo yai, solula ti nduku to mpangi mosi. Songa yandi mpila nge me yamba Yesu, to lomba yandi kukwisa na ecodim ti nge, sambu yandi mpi kuwa ndinga ya Nzambi.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, bo tuba yo mbala zole diaka, ti konso mbala bo tuba ndinga « Kwisa », bo telama, bo binga 'kwisa' na maboko na bo. Na mbala zole ya nsuka, na ndinga 'Kwisa' bo balula na direction yonso ti binga ndinga yina ngolo.

👂 **Bankunga ke kwenda nzila mosi ti leso :**

Kwisa na Yesu Kristo
Mono Kele na Nzo Kitoko (Vs-Benda bampangi ya nkaka, beno kwisa !)

✚ **Invitation sambu na bo ya me yamba Yesu ntete ve :**

Beto me binga bantu ya nkaka kukwisa, kansi mbala ya nkaka nge mosi ke na mfunu kukwisa na Yesu. Mbala ya nkaka, tii bubu, nge me balula ntima ntete ve kubika nzila ya nge mosi, kuyamba Yandi, kukota na nzila na Yandi.

Kana nge kuwa mfunu kukwisa na Yesu bubu yai sambu Yandi vulusa nge, bikala na nima ya ecodim ti beto ta sadisa nge.

NSUKA YA LESO 32

📖 **Kana ntangu lunga, longa mikanda ya Bible.**
Bangindu kele na nsuka ya mukanda yai.



Leso 32

Nkwa-fete vandaka na kiese ve sambu bantu buyaka kukwisa na fete na yandi. Yandi songaka sielo kukwenda kubinga bantu ya nkaka—konso nani, sambu nzo na yandi kufuluka.

Yai kele bonso fete Nzambi ke sala sambu na beto na zulu. Yandi ke binga beto yonso kukwisa. Muntu na muntu, beto fweti ndima.

**Mpeve ya Nzambi...ke
tuba, « Kwisa ! »**

**Bika Yandi yina kuwa
tuba mpi nde,
« Kwisa ! »**



**Konso muntu yina ke wa
nzala, bika yandi kwisa.
Konso muntu yina zola,
bika yandi kunwa yonso
yandi zola ya masa ya
moyo.**

Kusonga 22 :17

Leso 33. Kingana ya Mwana-Dimeme ya Vilaka

Luka 15:1-7

I. PREPARATIO SAMBU NA MONITEUR-

🕒 Kikuma ya Leso :

Beto bakisa nde Yesu ke sosa bantu yina me vila nzila. Yo yina, beto bakristo sosa bo mpi.

♥ Verse ya Kulonguka :

« Mono ke songa beno nde kiteso mosi, kuyangalala na zulu sambu na muntu ya masumu mosi ya balula ntima, yo ta luta yina ya bantu 99 ya mbote ya kele na mfunu ve kubalula ntima. »
Luka 15 :7

🗨️ Bankunga ya kwenda nzila mosi ti leso :

Kwenda Nord, Kwenda Sud
Ngemba Ikele (Kiese Ikele)

II. REVISIO

👉 Kuyindula diaka baleso me luta :

Na lesu me luta, beto monaka nde Nzambi kele bonso Mfumu mosi ya me sala fete ti me binga bantu na fete yina. Yandi zola bantu kukwisa kudia ti Yandi na fete yina. Oh, Nzambi zola beto yonso kukwisa na Yandi !

III. KULONGA LESO YAI

➔ Kuyantika :

Bubu yai beto ta kuwa kingaka ya nkaka ya ke songa mpi kiese ya Nzambi ya kuyamba bantu ya balula ntima. Na kingana yai, Yesu ke fwanikisa Nzambi diaka na Mvungi ya Mbote.

Yesu telaka kingana yai sambu Bafarize ti bantwadis ya nkaka, bo vandaka kubokuta na mpila Yesu vandaka kuyamba bantu ya masumu, na mpila Yandi vandaka kusolula ti kudia ti bo. Kingana yo yai :

🏠 Malongi ya nene ya lesu yai (developpement) na banti 3 :

33.1 Konso mvungi, kana dimeme mosi kuvila, yandi ta bika bo ya nkaka, yandi ta kwenda kusosa dimeme ya me vila.

📖 Tangila bana : Luka 15 :4

4 « Nani na kati ya beno, ata yandi kele na mameme 100, kana mosi na kati na bo kuvila, ta bika ve bo 99, kukwenda na nseke sambu na kusosa mosi ya vilaka, tti ntangu yandi mona yo ?

? Yula bana

👥 Bana sala bageste to mwa-senete

🗨️ Bana yimba ti kina

33.2 Kana yandi me mona dimeme ya vilaka, yandi ta yangalala mingi sambu na yo.

📖 Tangila bana : Luka 15 :5-6

5 Ebuna ntangu yandi me mona yo, yandi tula yo na zulu ya mapeka na yandi, na yangalala ?

6 Ntangu yandi vutuka na nzo, yandi ta binga banduku ti bampangi. Yandi ta songa bo nde, 'Yangalala ti mono, sambu mono me mona dimeme na mono ya vandaka kuvila !'

? Yula bana

👥 Bana sala bageste to mwa-senete

🗨️ Bana yimba ti kina

33.3 Kiteso mosi, bo ke yangalala na zulu sambu na muntu mosi ya masumu yina balula ntima.

📖 Tangila bana : Luka 15 :7

7 Mono ke songa beno nde kiteso mosi, kuyangalala na zulu sambu na muntu ya masumu mosi ya balula ntima, yo ta luta yina ya bantu 99 ya mbote ya kele na mfunu ve kubalula ntima. »

? Yula bana

👥 Bana sala bageste to mwa-senete

🗨️ Bana yimba ti kina

> | < Kumanisa lesu :

Yesu, Mvungi ya mbote na beto, konso ntangu kele kusosa konso dimeme ya me vila. Kana muntu bakisa mbi na yandi, yandi balula ntima, Yandi ke yangalala na zulu, ti bawanzio na Yandi.

Mbote beto yina ke landa Yandi, beto mpi sosa mameme ya Yesu ya me vila nzila. Konso sika beto kwenda, beto songa bantu nsangu na Yandi. Mbaimbai bantu ya nkaka ta balula ntima.

Devoir sambu na bakristo :

Bana bakristo, devoir mono ke pesa beno mposo yai kele kusamba Nzambi konso lumbu sambu na mameme (bantu) ya me vila nzila awa na Congo. Bo zaba Yesu ntete ve, kansi na lombilu na nge, Yesu lenda binga bo. Kana bo balula ntima, kiese mingi !

Kima ya nkaka beno bakristo lenda sala kele yai : Konso ntangu ya muntu balula ntima, felisite yandi. Pesa yandi enkurazema. Songa yandi nde nge kele na kiese mingi sambu na yandi.

Verse ya Kulonguka :

Bana tuba verse fraze na fraze mbala zole na nima ya nge, moniteur. Na nima, bo yika bageste, bo tuba yo mbala zole diaka. Na mbala zole ya nsuka, bo sala cercle, bo kina ti yangalala na cercle ntangu bo ke tuba verse na ritima.


Bankunga ke kwenda nzila mosi ti leso :

Kwenda Nord, Kwenda Sud
Ngemba Ikele (Kiese Ikele)

Invitation sambu na bo ya me yamba Yesu ntete ve :

Keti nge zaba nde Yesu me yangalala sambu na nge ? Ketu nge zaba nde nge me balula ntima, me tula vivuvu kaka na Yandi ? Kana nge zaba ntete ve, zaba nde Yesu kele kusosa nge. Kana nge kuwa ndinga na Yandi na ntima, kudibumba ve. Kwenda nswalu na Yandi sambu Yandi kusimba nge, Yandi kuvutula nge na Tata Nzambi na kiese yonso.

NSUKA YA LESO 33

 **Kana ntangu lunga, longa mikanda ya Bible.**
Bangindu kele na nsuka ya mukanda yai.



Yesu telaka
kingana
kusonga
nde Nzambi
ke na kiese
konso
ntangu
muntu ya
masumu
balula
ntima :

Mvungi
vandaka na
mameme
mingi, kansi
mosi me
vila. Yandi
kwendaka
kusosa
dimeme
yina, tii
ntangu
yandi
monaka yo.
Yandi
vutukaka
na kiese,
kuyangalala
ti
bampangi.



« Mono ke songa beno
nde kiteso mosi,

kuyangalala na zulu

sambu na muntu ya
masumu mosi ya balula
ntima,

yo #a lufa

yina ya bantu 99 ya
mbote ya kele na mfunu
ve kubalula ntima. »

Luka 15 :7

Leso 34. Kingana ya Mvwama ti Lazare.

Luka 16 :19-31

I. PREPARATIO SAMBU NA MONITEUR-

🕒 Kikuma ya Leso :

Beto bakisa nde bisika kele kaka zole na nima ya lufwa, ti mpila kubasika, kukwenda na sika ya nkaka kele ve. Yo yina, beto balula ntima ntangu yai, ti beto samba nde bantu ya nkaka ta sala kiteso mosi.

♥ Verse ya Kulonguka :

...*Na kati ya beto ti nge, dibulu ya nene kele, na mpila nde bo yina zola katuka awa kukuma na nge, bo lenda sala yo ve. Bantu ya kele kuna mpi lenda ve katuka pana, kukwisa na beto.* Luka 16 :26

🗣️ Bankunga ya kwenda nzila mosi ti leso :

Kielo Kaka Mosi
Mono Kele na Nzo Kitoko

II. REVISIO

† Kuyindula diaka baleso me luta :

Na lesa me luta, beto monaka kingana ya songaka Yesu bonso Mvungi ya Mbote. Ntangu dimeme mosi vilaka, Yandi salaka nki ? (Kwendaka kusosa yo.) Ntangu Yandi vutukaka ti dimeme yina, Yandi waka nki mutindu na ntima ? (Kiese mingi, kuyangalala.) Nzambi ke sosa nde konso muntu kubalula ntima sambu yandi guluka.

III. KULONGA LESO YAI

➔ Kuyantika :

Yo ta vanda nki mutindu kana muntu kuguluka ve ? Nki ta vanda nsuka na yandi ? Beto ta mona yo na kingana ya nkaka : Kingana ya Mvwama ti Lazare.

🏠 Malongi ya nene ya lesa yai (developpement) na banti 4:

34.1 Bantu zole vandaka—mvwama ti nsukami zina ya Lazare

📖 Tangila bana : Luka 16 :19-21

19. *Kuvandaka mvwama mosi ya lwataka mbote ti kudiaka mbote mingi konso lumbu.*

20. *Kuvandaka mpi nsukami zina ya Lazare, muntu ya bamputa mingi, yina lalaka na kielo ya mvwama*

21. *Yina vandaka kulomba ata bitini ya madia ya bwaka na ntoto na mesa ya mvwama. Bambwa vandaka kukwisa kulekita bamputa na yandi.*

? Yula bana

👤 Bana sala bageste to mwa-senete

🗣️ Bana yimba ti kina

34.2 Bo zole fwaka. Bawanzio nataka Lazare na sika ya mbote, kansi nsukami kwendaka na sika ya mpasi.

📖 Tangila bana : Luka 16 :22-23

22 *Ntangu kwisaka nde Lazare fwaka, ti bawanzio nataka yandi penepene na Abrahami. Mvwama mpi kufwaka, ti bo zikaka yandi.*

23 *Ebuna yandi vandaka na mpasi na nsi ya bafwa. Yandi monaka Abrahami ntamaaa ti yandi, ti Lazare penepene na yandi.*

? Yula bana

👤 Bana sala bageste to mwa-senete

🗣️ Bana yimba ti kina

34.3 Mvwama sosaka kubasika na mpasi na yandi, kansi mpila vandaka ve.

📖 Tangila bana : Luka 16 :24-26

24 *Ebuna yandi bokaka nde, 'Tata Abrahami, wila mono mawa. Tinda Lazare, yandi tula nsongi ya musapi na masa, yandi tula madidi na ludimi na mono, sambu mono ke mona mpasi mingi na tiya yai.'*

25 *Kansi Abrahami vutulaka nde, 'Mwana na mono, bambuka nde na luzingu na nge, nge bakaka bima mingi ya mbote, kansi Lazare bakaka kaka bima ya mbote ve. Kansi ntangu yai, yandi ke mona mbote awa, ti nge ke mona mpasi.*

26 Na zulu na yo, na kati ya beto ti nge, dibulu ya nene kele, na mpila nde bo yina zola katuka awa kukuma na nge, bo lenda sala yo ve, bantu ya kele kuna mpi lenda ve katuka pana, kukwisa na beto.

? **Yula bana**

 **Bana sala bageste to mwa-senete**

 **Bana yimba ti kina**

34.4 Mvwama zolaka kutinda muntu na bampangi kupesa bo atasio, sambu bo kuma kuna ve, kansi Nzambi zolaka nde bo wila Ndinga na Yandi, Bible ya Yandi me pesa dezia.

 **Tangila bana : Luka 16 :27-31**

27-38 Ebuna yandi tubaka nde, ‘Yo yina, mono bondila nge, Papa, nde nge tinda yandi na nzo ya fami na mono, na bafreere tanu na mono, yandi songa bo, na mpila nde bo kwisa ve na sika yai ya mpasi.’

29 Abrahami vutulaka yandi nde, ‘Bo kele na Moize ti bapofete (Bible). Bika yo kuwa bo.

30 Kansi yandi nde, ‘Ikele ve, Papa Abrahami, kansi kana muntu ya me fwaka kwenda kusonga bo, bo ta balula ntima.’

31 Kansi Abrahami vutulaka yandi nde, ‘Kana bo wila ve Bible, bo mpi ta balula ntima ve, ata muntu telama na lufwa.’

? **Yula bana**

 **Bana sala bageste to mwa-senete**

 **Bana yimba ti kina**

> | < Kumanisa lesa :

Bana, nki Yesu ke longa beto na kingana yai ? Bisika na nima ya lufwa kele ikwa ? (Zole kaka—sika ya mbote sambu na bantu ya lukwikilu bonso Abrahami, ti sika ya mpasi).

Bantu ya kwenda na sika ya mpasi, bo lenda katuka na nima ya ntangu, bo kwenda na sika ya mbote ? (Ikele ve.)

Sambu na nki ? (Dibulu ya nene kele na kati ya bisika yina zole, sambu mpila kubasika kuvanda ve.)

Kana muntu kwenda na sika ya mpasi, keti yandi kele na kiese nde bampangi na yandi kulanda yandi kuna ? (Ikele ve. Yandi zola bo kukwisa kuna ve.)

Kana bampangi zola kwenda na sika ya mbote, bo fweti wila nki ? (Bible, ya songa nzila ya kuguluka.)

 **Devoir sambu na bakristo :**


Beto bakristo zola ve bampangi kukwenda na sika ya mpasi. Mpila kusadisa bo na nima ya lufwa ikele ve. Beto fweti tula bo na bisambu ntangu yai. Beto fweti songa bo nzila ya Yesu ntangu yai. Beto fweti bondila bo kubalula ntima ntangu yai. Keti nge ta yantika kusala yo mposo yai ?

 **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, bo tuba yo mbala zole diaka ti bageste. Na nsuka, bo tuba yo na ndinga mosi bonso kudila.

 **Bankunga ke kwenda nzila mosi ti lesa :**

Kielo Kaka Mosi
Mono Kele na Nzo Kitoko


 **Invitation sambu na bo ya me yamba Yesu ntete ve :**

Nge mosi, keti nge zaba wapi nge ta kwenda na nima ya lufwa ? Keti nge zaba nde nge me balula ntima na Yesu ? Kana nge zaba ve, bakisa nde nge kele muntu ya masumu. Bakisa nde masumu na nge me natila nge lufutu ya lufwa. Kieleka, nge kele na makambu ya nene ti Nzambi.

Bakisa mpi nde Nzambi zola nge, yo yina Yandi tindaka Mwana mosi na Yandi, Yesu Kristo. Yesu kwendaka na kulunsi ti fwaka sambu na kufuta mfuka ya lufwa na sika ya nge. Yandi telamaka na lufwa, ti kana nge ta binga zina na Yandi, Yandi ta kuwa nge. Kana nge ta balula ntima, kubika nzila ya nge mosi, kukota na nzila na Yandi, Yandi ta gulusa nge bubuyai.

Nge lenda zaba nde nge kele na moyo. Kaka yamba Yesu Kristo bubuyai ti yantika kulanda Yandi.

NSUKA YA LESO 34

 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Leso 34

Mwvama yina kondaka lukwikilu ti landaka Nzambi ve, yandi fwaka ti kwendaka na sika ya mpasi. Yandi monaka mpila ve kubasika, mpila ve kumona ata ndambu madidi, mpila ve kupesa ve atasio na bampangi sambu bo kuma na sika yina ve.

Ntangu kuzenga lukwikilu na beto kele ve na nima ya lufwa. Yo kele ntangu yai ya beto kele na moyo.

Leso 34

**...Na kati ya beto ti nge,
dibulu ya nene kele,**

**na mpila nde bo yina
zola katuka awa
kukuma na nge,
bo lenda sala yo ve.**

**Bantu ya kele kuna mpi
lenda ve katuka pana,
kukwisa na beto.**

Luka 16 :26

Leso 35. Yesu tedimisaka Lazare na Lufwa.

Yoane 11 :1-44

I. PREPARATIO SAMBU NA MONITEUR-

🕒 Kikuma ya Leso :

Beto bakristo vanda na boma ya lufwa ve, sambu beto bakisa nde Yesu kele na ngolo yonso, ata na zulu ya lufwa.

♥ Verse ya Kulonguka :

Yesu songaka yandi nde, « Mono kele Yandi yina ke tedimisaka bantu na lufwa. Mono kele Moyo. Muntu yina kwikila na Mono, ata kana yandi kufwa, yandi ta zinga diaka. Ti, yandi yina zinga ti kwikila na Mono, yandi ta fwa ve. » Keti nge kwikila mambu yina ? Yoane 11 :25-26

👤 Bankunga ya kwenda nzila mosi ti lesu:

Kwisa na Yesu Kristo
Ntama, Ntama Ve, Beto ta Mona Mfumu (Vs. Beto ta Kufwa Kuna Ve)

II. REVISIO

📖 Kuyindula diaka baleso me luta :

Na lesu me luta, beto me mona nsukami mosi zina ya Lazare. Na kati ya kingana ya Yesu telaka, Lazare yai fwaka, ti yandi kwendaka na sika ya mbote.

III. KULONGA LESO YAI

➔ Kuyantika :

Na lesu ya beto bubuyai, beto ta kuta Lazare ya nkaka. Lazare yai vandaka nduku ya Yesu, ti mpangi ya Marie ti Marte. Yesu kwendaka mbala mingi na nzo na bo na bwala Betani.

🏠 Malongi ya nene ya lesu yai (developpement) na banti 4 :

35.1 Lazare vandaka kubela ngolo, yo yina Marie ti Marte bingaka Yesu, kansi Yesu kingaka bilumbu zole na ntwala kukwenda.

📖 **Tangila bana :** Yoane 11 :1-7

1 Lazare vandaka kubela, yandi muntu ya bwala Betani, bwala ya Maria ti Marte.

2 Mpangi na bo Lazare vandaka kubela.

3 Yo yina, basoeur na yandi tindaka ndinga na Yesu nde, « Mfumu, yandi yina Nge ke zola, yandi kele kubela. »

5 Yesu zolaka Marte ti mpangi na yandi Maria ti Lazare.

6 Kansi, ntangu Yandi waka nde Lazare vandaka kubela, Yandi bikalaka bilumbu zole diaka na sika Yandi vandaka.

? Yula bana

👤 **Bana sala bageste to mwa-senete**

👤 **Bana yimba ti kina**

35.2 Na ntwala kuyantika vwayaze, Yesu zabaka nde Lazare me fwaka dezia.

📖 **Tangila bana :** Yoane 11 :11-14

11 Kansi na nima, Yandi songaka balonguki na Yandi nde, « Nduku na beto Lazare kele kulala mpongi. Mono ke kwenda kutedimisa yandi. »

14-15 Ebuna Yesu tubilaka bo pwelele nde, « Lazare me fwaka....Beto kwenda na yandi. »

? Yula bana

👤 **Bana sala bageste to mwa-senete**

👤 **Bana yimba ti kina**

35.3 Marte kutaka Yesu ti songaka Yandi nde, kana Yandi vandaka kuna, Lazare zolaka kufwa ve.

📖 **Tangila bana :** Yoane 11 :17, 20-27

17. Ntangu Yesu kwisaka, Yandi monaka nde Lazare me sala bilumbu iya na ntoto dezia.

20 Bu Marte waka nde Yesu vandaka kukwisa, yandi kwendaka kutana ti Yandi, kansi Maria bikalaka na nzo.

21 Ebuna Marte songaka Yesu nde, « Mfumu, kana Nge vandaka awa, mpangi na mono zolaka kufwa ve.

23 Yesu vutulaka nde, « Mpangi na nge ta telama diaka. »

25 ...« Mono kele Yandi yina ke tedimisaka bantu na lufwa. Mono kele Moyo. Yandi yina

kwikila na Mono, ata kana yandi kufwa, yandi ta zinga diaka.


26 Ti, yandi yina zinga ti kwikila na Mono, yandi ta fwa ve. » Ketu nge kwikila mambu yina ?

? **Yula bana**

 **Bana sala bageste to mwa-senete**

 **Bana yimba ti kina**

35.4 Yesu tedimisaka Lazare na lufwa.

 **Tangila bana : Yoane 11 :35-44**

35 Yesu dilaka. 38 Ebuna na mawa yonso, Yesu kwisaka na maziamu. Ditadi vandaka kukanga munoko na yo.

39 Yesu nde : « Katula ditadi. » Marte tubilaka Yandi nde, « Mfumu, ntangu yai, nsudi ya lufwa ta vanda mingi, sambu yandi me lala ya kufwa bilumbu iya. »

40 Yesu vutulaka nde, « Mono songaka nge nde kana nge ta kwikila, nge ta mona lukumu ya Nzambi. »

41-42 Ebuna bo katulaka ditadi. Yesu talaka na zulu ti tubaka, « Tata, Mono tonda Nge sambu Nge me wa Mono. Mono zaba nde Nge kuwa Mono konso ntangu, kansi Mono ke tuba yai na mpila nde bantu ya kele awa, bo kwikila nde Nge tindaka Mono. »

43 Ebuna Yandi bokaka na ndinga ya ngolo nde, « Lazare ! Kwisa kubasika ! »

44 Yo yina, yandi yina me fwaka basikaka, bilele ya maziamu kukanga nitu na yandi. Yesu tubilaka bo, « Kangula yandi, bika yandi kukwenda. »

? **Yula bana**

 **Bana sala bageste to mwa-senete**

 **Bana yimba ti kina**

> | < Kumanisa lesu :

Yesu tedimisaka Lazare na lufwa na nima yandi me lala bilumbu iya na maziamu, na nima nitu na yandi me yantika kupola. Yesu vutulaka nitu na yandi mbote diaka.

Yesu Kristo kele Mfumu na zulu ya lufwa. Yo yina, lufwa kele ve mambu ya kingonsa sambu na beto ya zaba Yandi. Ata beto kufwa, Bible ke sila beto nde kana mpeve na beto kele na kati ya nitu na beto diaka ve, yo kele mbala mosi na presence ya Nzambi (2 Korinto 5 :8)

Lumbu mosi, Nzambi ta tedimisa bakristo yonso ya me fwaka, ata ntamaaaa. Yandi ta vutula nitu na beto mbote diaka. Beto vanda na boma ve. Beto yangalala !

 **Devoir sambu na bakristo :**

Bana bakristo, beto me kumisa histoire yai nkufi. Mono ke pesa beno yonso devoir kutanga yo yonso na Bible mposho yai : Yoane kapu 11, baverse 1 tii na 44. Tanga nge mosi, to sosa muntu yina lenda tangila nge. Na nima, songa histoire yai na banduku na nge.

♥ **Verse ya Kulonguka :**

Bana tuba verse yai fraze na fraze mbala zole na nima ya nge, moniteur. Na nima, bo yika bageste ti tuba yo mbala zole diaka. Na nsuka, bo yonso ya me kwenda na mafwa telama ti tuba yo, ti bo yonso ya kele na mpangi ya me fwaka.

 **Bankunga ke kwenda nzila mosi ti lesu :**

Kwisa na Yesu Kristo


Ntama, Ntama Ve, Beto ta Mona Mfumu (Vs. Beto ta Kufwa Kuna Ve)

✚ **Invitation sambu na bo ya me yamba Yesu ntete ve :**


Yesu ta tedimisa bakristo ya me fwaka na moyo, sambu bo zinga ti Yandi mvu ya mvu. Yandi ta tedimisa bo ya me kwikila ve na ntangu ya nkaka. Kansi bo ta telama ve sambu na kuvanda na bwala ya Nzambi, kansi na lufwa mvu ya mvu.

Masumu lenda kota bwala ya Nzambi ve. Kansi beto yonso me sala masumu. Yo yina, Yesu kwisaka sambu na kufuta mfuka ya masumu na beto. Nzambi tedimisaka Yandi na lufwa, ti Yandi yala na zulu bubuyai. Ketu nge me yamba Yandi bonso Mvulusi na nge ? Kana ve, nki ta kanga nge nzila kuyamba Yandi na suka yai ?

NSUKA YA LESO 35

 **Kana ntangu lunga, longa mikanda ya Bible.**
Bangindu kele na nsuka ya mukanda yai.

**Yesu songaka yandi nde,
« Mono kele Yandi yina ke
tedimisaka bantu na lufwa.
Mono kele Moyo.**



**Muntu yina
kwikila na
Mono, ata kana
yandi kufwa,
yandi ta zinga diaka.
Ti, yandi yina zinga ti kwikila
na Mono,
yandi ta fwa ve. » Keti nge
kwikila mambu yina ?**

Yoane 11 :25-26

**Leso 35**

Yesu songaka nduku na Yandi Lazare kukwisa kubasika na maziamu. Ata Lazare me lala bilumbu iya na maziamu, yandi lemfukaka. Yesu kele na ngolo na zulu ya lufwa. Sambu na nki beto ke na boma, kana Yesu ke lunda beto ?

Leso 36. Bantwadisi yidikaka lukanu sambu na kufwa Yesu.

Yoane 11 :45-54

I. PREPARATIO SAMBU NA MONITEUR-

🕒 Kikuma ya Leso :

Bu Nzambi songa beto masumu na beto, mbote beto ndima yo ti balula ntima. Beto vanda ve bonso bantu ya zolaka kufwa Yesu sambu Yandi songaka bo mbi na bo.

♥ Verse ya Kulonguka :

... « Bubu yai, kana beno ta kuwa Yandi kutuba, Kumisa ntima na beno ngolo ve. » Babreo 4 :7

👤 Bankunga ya kwenda nzila mosi ti leso :

Bo Zolaka Kanga Yesu
Tesa Mono

II. REVISIO

† Kuyindula diaka baleso me luta :

Na mposo me luta, beto monaka nde Yesu salaka kimpa mosi ya nene. Yandi tedimisaka nduku na Yandi Lazare na lufwa. Lazare me sala bilumbu ikwa na maziamu ntangu Yesu tedimisaka yandi ? (Ee, bilumbu iya. Dezia mvumbi me yantika kupola, kansi Yesu vutulaka nitu na yandi mbote diaka.)

III. KULONGA LESO YAI

➔ Kuyantika :

Beto me wa malongi mingi ya kitoko ya Yesu longaka. Kansi bantu yonso monaka malongi na Yandi kitoko ve. Yandi vandaka kusonga bo masumu na bo, kansi bo zolaka yo ve. Kansi, kana Yandi songa bo ve mbi na bo, nki mutindu bo lenda balula ntima ? Nki mutindu bo lenda baka moyo ?

🏠 Malongi ya nene ya lesu yai (developpement) na banti 4:

36.1 Bu Yesu vandaka kunganina Bafarize, muntu mosi bakisaka nde bantu ya bansiku bonso yandi, bo mpi me sala mbi ya mutindu Yesu vandaka kubuya.

📖 Tangila bana : Luka 11 :45

45 Ntangu yina, mosi ya bantu ya bansiku vutulaka Yandi nde, « Longi, kana Nge tuba mpidina, Nge kele kufunda beto mpi ! »

? Yula bana

👤 Bana sala bageste to mwa-senete

👤 Bana yimba ti kina

36.2 Yesu ndimaka nde bo mpi me sala mbi sambu bo longaka bansiku ya mpasi, kansi bo mosi landaka bansiku yina ve.

📖 Tangila bana : Luka 11 :46

46 Ebuna Yndi tubaka, « Mawa na beno, bantu ya bansiku ! Sambu beno ke fulusa bantu na kizitu ya bo ke na mpila ve kunata, kansi beno mosi, beno ta simba ve kizitu ata na musapi mosi !

? Yula bana

👤 Bana sala bageste to mwa-senete

👤 Bana yimba ti kina

36.3 Bo me sala mambu ya mbote kaka sambu bantu mona bo mbote, kansi bo me kanga bantu nzila kukota na kimfumu ya Nzambi.

📖 Tangila bana : Luka 11 :47, 52

47 Mawa na beno ! Sambu beno ke tunga maziamu ya kitoko sambu na baprofeti, kansi batata na beno bantu yina fwaka bo !

52 Mawa na beno, bantu ya bansiku ! Sambu beno me katula nsapi yina zolaka kupesa bantu mayele. Beno me kota Kimfumu ya Nzambi ve beno mosi, ti bo ya zolaka kukota, beno me kanga bo mpi nzila.

? Yula bana

👤 Bana sala bageste to mwa-senete

👤 Bana yimba ti kina

36.4 Kansi bantwadisi yina, bo balulaka ntima ve. Bo yantikaka kuzomba Yesu, kusosa mpila kufunda Yandi.

📖 Tangila bana : Luka 11 :53-54

53 Ebuna ntangu Yandi songaka bo mutindu yina, bantwadisi yina yantikaka kunwanina

Yandi ngolo, to kuyula-yula Yandi makambu mingi.

54 Bo vandaka bonso kuzomba Yandi, kusosa kupusa Yandi kutuba mambu mosi ya lenda pesa bo nzila kufunda Yandi.

? **Yula bana**

✎ **Bana sala bageste to mwa-senete**

👂 **Bana yimba ti kina**

> | < **Kumanisa lesu :**

Yesu songaka bantwadisi pwelele masumu na bo. Beto zaba nde konso ntangu, Yandi zolaka bantu kubalula ntima sambu Yandi kulolula bo ti kuwila bo mawa. Kansi bantwadisi yina, bo balulaka ntima ve. Bo sosaka mpila kukanga Yesu, kufunda Yandi. Me bikala ntangu fioti, bo ta futa bantu kutuba luvunu sambu na Yandi. Bo ta kanga Yandi ti tula Yandi na zulu ya kulunsi.

O, bana, kana Nzambi songa beto masumu na beto, kele sambu Yandi zola nde beto balula ntima. O, kana bo salaka mpidina, Yandi zolaka kuwila bo mawa !

✎ **Devoir sambu na bakristo :**

Beno bana bakristo, nki nge sala kana Mpeve ya Nzambi songa nge nde nge me sala mbi ? Mvutu ya mbote kele kundima masumu yina, kubalula ntima. Lomba Nzambi pardon. Yidika ntima kubika mambu yina ya mbi. Yantika mposo yai, konso ntangu nge bakisa nde nge me sala mbi, kubalula ntima nswalu. Yai devoir mono ke pesa beno, ti mono ke baka yo na ntima na mono, mpi.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, bo yika bageste ti tuba yo mbala zole diaka. Na nsuka, mwana mosi volontier, yandi yantika verse. Na kati-kati, yandi kanga, ebuna bana ya nkaka manisa yo. Sala mpidina mbala zole.

👂 **Bankunga ke kwenda nzila mosi ti lesu :**

*Bo Zolaka Kanga Yesu
Tesa Mono*

✝ **Invitation sambu na bo ya me yamba Yesu ntete ve :**

Kana Nzambi songa beto mbi na beto, yina kele mbote. Bible tuba nde beto yonso me sala masumu (Roma 3 :23). Kana nge bakisa nde nge kele na makambu ti Nzambi sambu na masumu, nge me tula dikulu mosi na ntwala sambu na kukwisa na Yesu.

Kubuya ve. Kwisa na Yandi, kundima mbi na nge. Kubalula ntima. Disongidila nde, kuyidika ntima kubika mbi yina, ti kuyantika kulanda Yesu Kristo.

Menga na Yandi ta lunga sambu na kukatula mbi na nge. O, kana nge me yamba Yandi ntete ve, mono ke bondila nge kukwisa na Yandi bubuyai.

Konso mposo, beto kele awa na ecodim sambu na kusadisa konso mwana yina mona mfunu kuyamba Yesu. Bikala awa fioti, ti beto ta sadisa nge.

NSUKA YA LESO 36

📖 **Kana ntangu lunga, longa mikanda ya Bible.**
Bangindu kele na nsuka ya mukanda yai.

Leso 36



Muntu mosi ya bansiku vandaka na kiese ve sambu malongi ya Yesu songaka mbi na yandi ti banduku na yandi.

Yesu songaka nde kieleka bo me sala mbi. Bo me pesa bantu bansiku ya vandaka bonso kizitu ya nene ya bantu lenda simba ve.

Kansi bo mosi landaka ve bansiku yina.

**... « Bubu yai,
kana beno ta kuwa Yandi
kutuba,
Kumisa ntima na beno
ngolo ve. »**



Babreo 4 :7

Leso 37. Yesu belulaka balepre kumi.

Luka 17 :11-19

PREPARATIO SAMBU NA MONITEUR-

☉ Kikuma ya Leso :

Beto pesa lukumu na Nzambi sambu na mambu yonso ya mbote Yandi me sadila beto.

♥ Verse ya Kulonguka :

Ebuna muntu mosi na kati na bo, ntangu yandi monaka nde yandi me beluka, vutukaka, ti na ndinga mosi ya ngolo yandi pesaka lukumu na Nzambi, ti yandi bwaka luse na ntoto na makulu ya Yesu, kuvutula Yandi matondo. Muntu yina vandaka muntu ya Samaria. Luka 11 :15-16

📖 Bankunga ya kwenda nzila mosi ti leso :

Nzambi Ta Kuwa Nge (Vs.-Matondo na Nzambi)
Yesu Ikele Awa (Vs.-Beto Tonda Nge Mingi, O Nzambi)

II. REVISIO

† Kuyindula diaka baleso me luta :

Ntangu ya Yesu ta kwenda na kulunsi me kuma penepene. Na mposo me luta, beto monaka mpila bantwadisi ya nkaka vandaka kusosa mpila kukanga Yandi. Mabanza na bo vandaka kufunda Yandi na leta sambu Yandi kufwa.

III. KULONGA LESO YAI

➔ Kuyantika :

Bubu yai, beto mona Yesu na nzila kukwenda na Yeruzalemi. Kuna, Yandi zaba nde Yandi ta fwa. Kansi na nzila kukwenda, mabanza na Yandi vandaka ve kaka na Yandi mosi. Yandi vandaka kusadisa ti kubelula bantu tii na nsuka.

🏠 Malongi ya nene ya leso yai (developpement) na banti 4 :

37.1 Na nzila kukwenda na Yeruzalemi, Yesu lutaka na kati ya Galilea ti Samaria, sika Yandi kutaka balepre kumi. Bo bondilaka Yandi kuwila bo mawa.

📖 Tangila bana : *Luka 17 :11-13*

11 Ntangu Yesu vandaka na nzila kukwenda na Yeruzalemi, Yandi lutaka na kati ya Samaria ti Galilea.

12 Ntangu Yandi kotaka bwala mosi, Yandi kutaka balepre kuma, kutelama ntama na Yandi.

13 Bo vandaka kuboka nde, « Yesu, Mfumu, wila beto mawa ! »

? Yula bana

👥 Bana sala bageste to mwa-senete

👤 Bana yimba ti kina

37.2 Yesu songaka bo nki kusala. Ntangu bo landaka ndinga na Yandi, bo belukaka.

📖 Tangila bana : *Luka 17 :14*

14 Ebuna ntangu Yandi monaka bo, Yandi songaka bo nde, « Kwenda, songa nitu na beno na banganga-Nzambi. »

? Yula bana

👥 Bana sala bageste to mwa-senete

👤 Bana yimba ti kina

37.3 Muntu mosi monaka nde yandi me beluka, ebuna yandi vutukaka kutonda Yesu ti kumisa Nzambi.

📖 Tangila bana : *Luka 17 :15-16*

15 Ebuna muntu mosi na kati na bo, ntangu yandi monaka nde yandi me beluka, vutukaka, ti na ndinga mosi ya ngolo yandi pesaka lukumu na Nzambi.

16 Yandi bwaka luse na ntoto na makulu ya Yesu, kuvutula Yandi matondo. Muntu yina vandaka muntu ya Samaria.

? Yula bana

👥 Bana sala bageste to mwa-senete

👤 Bana yimba ti kina

37.4 Yesu nde : Bantu kumi belukaka. Sambu na nki kaka muntu mosi vutukaka kupesa Nzambi lukumu ?

 **Tangila bana : Luka 17 :17-19**

17. Yo yina Yesu yulaka, « Keti bantu kumi belukaka ve ? Wapi bantu uvwa ya nkaka ?

18 Keti kaka muntu mosi yai me vutuka kupesa Nzambi lukumu ? Muntu ya Samaria me kumisa Nzambi, kansi Bayuda ve ?

19 Ebuna Yandi songaka muntu yina nde, « Telama ti kwenda na ngemba. Lukwikilu na nge me belula nge. »

? **Yula bana**

 **Bana sala bageste to mwa-senete**

 **Bana yimba ti kina**

> | < **Kumanisa leso :**

Yesu belulaka balepre kumi. Kaka mosi vutukaka kupesa Nzambi lukumu, kutonda Yandi. Yandi vandaka muntu ya Samaria, bantu ya Bayuda monaka mbote mingi ve, kansi yandi salaka mbote kuluta bo.

Nzambi mpi sala beto mambu ya mbote konso lumbu. Keti beto baka lusakumunu na Yandi, ebuna beto kwenda kaka? To, keti beto baka ntangu kuvutula Yandi matondo ?

 **Devoir sambu na bakristo :**

Beno bana bakristo, devoir mono ke pesa beno na mposo yai, yo yai : Konso lumbu, yindula mambu ya mbote Nzambi me sadila nge, ebuna baka ntangu kuvutula Yandi matondo.

♥ **Verse ya Kulonguka :**

Bana tuba verse fraze na fraze mbala zole na nima ya nge. Bana yika bageste ti tuba yo mbala zole diaka. Na nsuka, bo bula maboko na konso syllabe, bo tuba bo mbala zole diaka.

 **Bankunga ke kwenda nzila mosi ti leso :**


Nzambi Ta Kuwa Nge (Vs.-Matondo na Nzambi) Yesu Ikele Awa (Vs.-Beto Tonda Nge Mingi, O Nzambi)

✝ **Invitation sambu na bo ya me yamba Yesu ntete ve :**

Mono kwikila nde bana bakristo ta tonda Nzambi na mposo yai sambu Yandi me gulusa bo. Kansi, mbala ya nkaka, nge ta mona yo mpasi kutuba nde, “Nzambi, matondo sambu Nge me gulusa mono.” Mbala ya nkaka nge zaba ve nde Yandi me gulusa nge, sambu nge me binga ntete ve zina na Yandi, kundima nde nge kele nkwa-masumu, kusonga Yandi nde nge kwikila Yandi, ti nge zola bika nzila ya masumu, kukota na nzila na Yandi.

Nge lenda binga Yandi bubu. Nge lenda balula ntima bubu. Na nima, yo ta vanda mpasi kutonda Yandi konso lumbu nde Yandi me gulusa nge.


NSUKA YA LESO 37

 **Kana ntangu lunga, longa mikanda ya Bible.** Bangindu kele na nsuka ya mukanda yai.

15 Ebuna muntu mosi na kati na bo,

**ntangu yandi monaka nde
yandi me beluka,
vutukaka,
ti na ndinga mosi ya ngolo
yandi pesaka lukumu na
Nzambi,
16 ti yandi bwaka luse na
ntoto na makulu ya Yesu,
kuvutula Yandi matondo.
Muntu yina vandaka
muntu ya Samaria.**

Luka 11 :15-16



Yesu belulaka balepre kumi, kansi kaka mosi vutukaka kutonda Yandi mpi kupesa Nzambi lukumu.

Leso 38. Bingana kusonga nki mutindu beto fweti samba.

Luka 18 :1-14

I. PREPARATIO SAMBU NA MONITEUR-

☉ Kikuma ya Leso :

Beto samba na lulendo ve, ti beto bika ve kusamba, ata beto fweti kinga mvutu ntangu mingi.

♥ Verse ya Kulonguka :

Ebuna Yesu telaka bo kingana kusonga nde, bantu fweti samba ntangu yonso. Bo bika ve, kansi bo kanga ntima. Luka 18 :1

👤 Bankunga ya kwenda nzila mosi ti leso :

Nzambi Ta Kuwa Nge
Nzambi Kuwa na Suka

II. REVISIO

† Kuyindula diaka baleso me luta :

Na mposo me luta, beto monaka nde, Yesu vandaka na nzila kukwenda na Yerusalemi, ti Yandi zabaka nde kuna, Yandi ta mona mpasi na zulu ya kulunsi. Kansi ata mpila yina, na nzila Yandi vandaka kuwila balepre mawa, ti kubelula bo.

III. KULONGA LESO YAI

➔ Kuyantika :

Bubuyai, beto ta mona nde Yesu mpi vandaka kulonga bantu ntangu yina. Konso ntangu, Yandi vandaka kuyindula nki mutindu kusadisa bo. Bubu yai beto ta mona bingana zole ya Yesu longaka na nzila. Yonso zole ke tadila lombilu to bisambu.

🏠 Malongi ya nene ya leso yai (developpement) na banti 4:

38.1 Yesu telaka kingana kusonga nde bantu bika ve kusamba, kansi bo kanga ntima, bo landa kaka kusamba. Yandi fwanisaka yo na nkento yina dilaka zuzi konso ntangu.

📖 Tangila bana : Luka 18 :1-3

1 Ebuna Yesu telaka bo kingana kusonga nde, bantu fweti samba ntangu yonso. Bo bika ve, kansi bo kanga ntima.

2 Yandi nde : 'Kuvandaka zuzi mosi ya wilaka Nzambi boma ve mpi waka muntu ve.

3 Mufwidi ya nkento mpi vandaka na bwala yina. Yandi vandaka kukwisa na zuzi kulomba yandi justice sambu na muntu ya vandaka kufunda yandi.

? Yula bana

👤 Bana sala bageste to mwa-senete

👤 Bana yimba ti kina

38.2 Na nsuka zuzi yina wilaka yandi sambu yandi vandaka kuyangisa yandi konso ntangu. Kana zuzi ya mbi ta sala mpidina, nki mutindu kuluta, Nzambi Tata ya mbote ta wila bana na Yandi ?

📖 Tangila bana : Luka 18 :4-8

4 Ebuna na luyantiku zuzi yina wilaka yandi ve. Kansi na nima yandi vandaka kudituba nde, 'Ata mono wila Nzambi boma ve, ata mono wila muntu ve,

5 kansi mufwidi yai ke yangisa mono. Mono ta sadisa yandi sambu yandi lembisa mono diaka ve.'

6 Ebuna Yesu tubaka nde, « Kuwa mpila zuzi ya mbi me tuba.

7 Ebuna, keti Nzambi ta wila ve bantu na Yandi, bo yina dila na Yandi mwini ti mpimpa, ata Yandi kinga mingi ?

8 Mono songa beno nde Yandi ta wila bo nswalu...

? Yula bana

👤 Bana sala bageste to mwa-senete

👤 Bana yimba ti kina

38.3 Yesu telaka kingana ya zole kusonga nde beto kudinangula ve na bisambu. Yo tadilaka bantu zole ya kwendaka na nzo-Nzambi sambu na kusamba.

📖 Tangila bana : Luka 18 :9-10

9 Yesu tubaka mpi kingana yai na bantu yina tulaka ntima na bo mosi, yindula nde bo bantu ya mbote, kansi bantu ya nkaka mbote ve :

10 « Bantu zole kwendaka na nzo-Nzambi kusamba. Mosi vandaka Mufarize, ti ya nkaka kalaki ya mpaku.

? **Yula bana**

✎ **Bana sala bageste to mwa-senete**

👤 **Bana yimba ti kina**

38.4 Bisambu ya mufarize kaka kusonga Nzambi mambote na yandi mosi. Kansi kalaki ya mpaku lombaka kaka nde Nzambi wila yandi mawa sambu na masumu na yandi. Nzambi ndimaka bisambu ya kalaki ya mpaku, kansi ya mufarize ve.

📖 **Tangila bana : Luka 18 :11-14**

11 Mufarize telamaka ti sambaka mutindu yai ti yandi mosi : ‘Nzambi, mono tonda Nge sambu mono kele ve bonso bantu ya nkaka—bamiyibi, bantu ya mbi, bantu ya bizumba, to muntu bonso kalaki ya mpaku yai.

12 Mono buya madia mbala zole konso mposo sambu na kusamba. Mono pesa mosi ya kumi ya bima yonso ya mono.

13 Kansi kalaki ya mpaku, yandi telemaka ntama. Yandi nangulaka ata ntu ve, kansi yandi bulaka ntulu na yandi, kutuba nde, ‘Nzambi, wila mono mawa, mono muntu ya masumu !’

14 Mono ke songa beno nde, Nzambi wilaka muntu yina ti lolulaka masumu na yandi, kansi muntu ya nkaka Yandi wilaka ve...

? **Yula bana**

✎ **Bana sala bageste to mwa-senete**

👤 **Bana yimba ti kina**

> | < Kumanisa lesu :

Na bingana yai zole ya nkufi, Yesu longaka mambu zole ya mfunu sambu na lombilu. Ntete, kana beto samba, ata yo ke monika nde Nzambi kuwa ve, beto sala nki ? (Beto landa kaka kusamba.)

Ya zole, ntangu beto samba, beto kudisonga ve bonso beto bantu ya mbote. Beto kudikulumusana ti lombaka Nzambi kuwila beto mawa. Nzambi ke wa bantu yina samba mutindu yina.

✎ **Devoir sambu na bakristo :**

Bana bakristo, keti nge me lembaka kusamba, sambu mvutu me kwisa ntete ve ? Devoir mono ke pesa nge mposo yai, yo yai : Vutuka kusamba mambu yina diaka. Landa kaka tii ntangu Nzambi pesa nge mvutu.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, bantu kitula yo nkunga. Bo yimba ti kina yo na cercle mbala iya to kuluta.

👤 **Bankunga ke kwenda nzila mosi ti lesu :**

Nzambi Ta Kuwa Nge
Nzambi Kuwa na Suka

✎ **Invitation sambu na bo ya me yamba Yesu ntete ve :**

Bana, yindula kingana ya zole ya Yesu telaka. Bantu zole kwendaka na nzo-Nzambi. Bantu zole sambaka. Kansi mosi gulukaka ti mosi gulukaka ve.

Muntu yina gulukaka ve, yandi kwisaka na Nzambi na mambote na yandi mosi. O, bana, beto lenda sala mambote ya kulunga ve sambu na kuguluka. Bible ke tuba nde bisalu na beto yonso ya mbote, yo kele bonso bilele ya mvindu na ntwala ya Nzambi (Yezaya 64 :6). Tula ntima ve nde nge ta kuma na zulu sambu nge me sala mbote. Muntu yina salaka yo, yandi gulukaka ve.

Beto kwisa na Yesu kundima nde beto kele bantu ya masumu, kulomba Nzambi kuwila beto mawa. Yesu Kristo, Mwana ya Nzambi ya kitoko, Yandi me futa dezia mfuka yonso ya masumu na beto ntangu Yandi fwaka na zulu ya kulunsi. Tula ntima na Yandi, ebuna nge ta guluka.

Kana nge ke zaba ve kana nge me guluka to ve, kwisa solula ti beto na nima ya ecodim bubu. Beto ta vanda na kiese kusadisa nge.


NSUKA YA LESO 38

📖 **Kana ntangu lunga, longa mikanda ya Bible.**
Bangindu kele na nsuka ya mukanda yai.



Leso 38

Yesu telaka kingana kusonga nde mufwidi mosi ya nkento vandakaka kuyangisa zuzi konso ntangu. Yo yina, zuzi yina pesaka yandi justice, ata yandi zuzi ya mbi.



Kuluta mingi, Tata Nzambi, zuzi ya mbote ti ya mawa, ta wila bantu yina samba Yandi. Beto lembe ve, kansi beto landa kusamba kaka !

Leso 38

***Ebuna Yesu telaka bo
kingana kusonga nde,
bantu fweti samba
ntangu yonso.***



**Bo bika ve, kansi bo
kanga ntima.**

Luka 18 :1

Leso 39. Nzambi salaka beto bakala ti nkento.

Matayo 19 :3-8

I. PREPARATIO SAMBU NA MONITEUR-

☉ Kikuma ya Leso :

Beto bakisa nde Nzambi mosi salaka beto bakala ti nkento, ti Yandi mosi pesaka lukanu nde bakala mosi kwela nkento mosi, bo yantika fami ya mpa. Beto zitisa ti landa lukanu na Yandi.

♥ Verse ya Kulonguka :

Ebuna Yesu vutulaka : « Keti beno me tanga ve nde Yandi yina salaka bantu na luyantiku, Yandi salaka bo bakala ti nkento ? » Matayo 19 :4

👤 Bankunga ya kwenda nzila mosi ti leso :

Nani ? Nani ? Nani ? Nani ? (Vs-Nani ? Nani ? Nani ? Nani ? Salaka bakala ti nkento ?)
Nzambi Salaka Beto, Bakala ti Nkento

II. REVISIO

† Kuyindula diaka baleso me luta :

Yesu me kuma penepene na ntangu nde nki fweti salama ? (Yandi fweti kufwa na zulu ya kulunsi.)

Keti Yandi zabaka nde yo vandaka penepene ? (Ee, Yandi zabaka yo ti songaka balonguki, kansi bo bakisaka mingi ve.)

III. KULONGA LESO YAI

➔ Kuyantika :

Tii na nsuka, Yesu vandaka kusadisa bantu, kubelula bamalade, kulonga bo malongi ya Nzambi. Bantu mpi vandaka kuyula bakestio, ti Yesu vandaka kupesa bo mvutu. Bubuyai beto ta mona kestio mosi bantu yulaka Yesu, ti mpila Yandi vandaka kulonga bo malongi ya mfunu na mpila Yandi pesaka mvutu.

🏠 Malongi ya nene ya lesu yai (developpement) na banti 4:

39.1 Bafarize yulaka Yesu kestio na mpila kusosa mpila kufunda Yand. Kestio yina tadila divorce to kufwa dibala.

📖 Tangila bana : Matayo 19 :3

3 Bafarize kwisaka na Yesu, kutesa Yandi. Bo yulaka Yandi nde, « Keti nsiku ke ndima nde bakala lenda kufwa dibala ti nkento na yandi sambu na konso rezo kaka ? »

? Yula bana

👤 Bana sala bageste to mwa-senete

👤 Bana yimba ti kina

39.2 Kupesa mvutu, Yesu vutulaka mabanza na bo na lukanu ya Nzambi sambu na makwela, yina ya Yandi salaka na luyantiku ya ntoto.

📖 Tangila bana : Matayo 18 :4-6

4 Ebuna Yesu vutulaka : « Keti beno me tanga ve nde Yandi yina salaka bantu na luyantiku, Yandi salaka bo bakala ti nkento ? »

5 Yandi tubaka mpi nde « Yai rezo bakala ta bika tata ti mama na yandi, ebuna yandi ta kangama na nkento na yandi, ti bo zole ta kuma nitu mosi ?

6 Mpidina, bo kele bantu zole diaka ve, kansi bo kele nitu mosi. Yo yina, bantu yina ya Nzambi me vukisa, bika muntu kukabisa bo ve. »

? Yula bana

👤 Bana sala bageste to mwa-senete

👤 Bana yimba ti kina

39.3 Bo yulaka Yesu, kana lukanu ya Nzambi vandaka mpidina, sambu na nki Moize sonikaka nde kana bakala kufwa dibala ti nkento na yandi, yandi fweti pesa yandi certificat ya divorce ?

📖 Tangila bana : Matayo 18 :7

7 Bo vutulaka kestio yai : « Ebuna, sambu na nki Moize tubaka nde kana bakala zola kufwa dibala ti nkento na yandi, yandi pesa yandi certificat ya divorce ya kusonika, na ntwala kukula yandi ? »

? Yula bana

👤 Bana sala bageste to mwa-senete

👤 Bana yimba ti kina

39.4 Yesu vutulaka nde Moize tubaka yo sambu ntima ya bantu me kuma ngolo, kansi Nzambi zolaka mpidina ve na luyantiku.

 **Tangila bana :** *Matayo 18 :8*

8 Yesu vutulaka mvutu nde : « Moize, sambu ntima na beno me kuma ngolo, yandi pesaka nzila nde beno kufwa dibala, kansi na luyantiku, yina vandaka ve lukanu ya Nzambi. »

? **Yula bana**

 **Bana sala bageste to mwa-senete**

 **Bana yimba ti kina**

> | < Kumanisa lesu :

Malongi ya nene basikaka na mvutu Yesu pesaka sambu na mambu ya kufwa dibala. Malongi ya basikaka vandaka lukanu ya Nzambi sambu na bakala ti nkento na luyantiku. Yandi mosi salaka beto bakala ti nkento. Yo yina, kana Nzambi me sala nge bakala, yina kele mbote. Kana Nzambi me sala nge nkento, yina mpi kele mbote.

Nzambi zolaka nde bakala mosi kwela nkento mosi, bo bika fami na bo, bo yantika fami ya mpa. Yina lukanu ya mbote sambu na makwela.

Ata bantu tuba mutindu mingi ya nkaka, beto tula ntima nde lukanu ya Nzambi kele mbote na mambu yonso.

 **Devoir sambu na bakristo :**


Devoir mono ke pesa beno bakristo mposo yai, yo yai : Vanda na kiese na mpila Nzambi me sala nge, ti vutula Yandi matondo.

 **Verse ya Kulonguka :**

Bana tuba verse fraze na fraze na nima ya nge, moniteur. Na nima, bo tuba yo, ebuna ntangu bo tuba 'bakala', babakala yonso telama ti boka 'beto !' Kiteso mosi ya bankento. Sala mpidina mbala zole. Na mbala zole ya nsuka, ntangu bo tuba 'bakala', bankento yonso ta songa babakala diboko, ti kiteso mosi babakala ta songa bankento diboko.

 **Bankunga ke kwenda nzila mosi ti lesu :**

Nani ? Nani ? Nani ? Nani ? (Vs-Nani ? Nani ? Nani ? Nani ? Salaka bakala ti nkento ?) Nzambi Salaka Beto, Bakala ti Nkento


 **Invitation sambu na bo ya me yamba Yesu ntete ve :**

Babakala ti bankento, beto yonso me sala masumu na meso ya Nzambi. Masumu na beto me kanga beto yonso nzila kukwenda na bwala ya Nzambi. Masumu me zenga kintwadi na beto yonso ti Nzambi.

Babakala ti bankento, Nzambi tindaka Mwana na Yandi Yesu Kristo sambu na beto, kufuta ndola ya masumu na beto yonso, sambu beto guluka.

Babakala ti bankento, beto yonso kele na mfunu kubalula ntima ti kutula kivuvu na beto na Yesu Kristo, Yandi kaka. Keti nge me balula ntima ?

NSUKA YA LESO 39

 **Kana ntangu lunga, longa mikanda ya Bible.** Bangindu kele na nsuka ya mukanda yai.

**Ebuna Yesu vutulaka :
« Keti beno me tanga ve
nde Yandi yina salaka
bantu na luyantiku,**



**Yandi
salaka
bo**

bakala ti nkento ? »

Matayo 19 :4

Leso 40. Yesu yambaka bana.

Matayo 19 :13-15

I. PREPARATIO SAMBU NA MONITEUR-

🕒 Kikuma ya Leso :

Bonso Yesu, beto mona bantu mfunu—ata bana ya fioti ti bo ya bantu ya nkaka mona mfunu ve.

♥ Verse ya Kulonguka :

Kansi Yesu tubaka nde : « Bika bana ya fioti kwisa na Mono, ti kanga bo nzila ve. Sambu Kimfumu ya Nzambi kele ya bantu bonso bayai. »

Matayo 19 :14

📖 Bankunga ya kwenda nzila mosi ti leso :

Bana ya Fioti Yonso
Yesu, Nduku ya Bana

II. REVISIO

† Kuyindula diaka baleso me luta :

Beto kele kuyindula mambu ya Yesu salaka ntangu Yandi vandaka na nzila kukwenda na Yeruzalemi, sika Yandi ta fwa. Yandi me sala nki, mbandu ? (Kulonga bantu, kubelula balepre, kupesa malongi na mvutu na bakestio.)

III. KULONGA LESO YAI

➔ Kuyantika :

Bubuyai, beto ta mona mambu mosi ya nkaka ya Yandi salaka na nzila yina, ti yo tadilaka bana.

🏠 Malongi ya nene ya leso yai (developpement) na banti 4 :

40.1 Bantu nataka bana ya fioti na Yesu sambu Yandi tula bo maboko ti sambila bo Nzambi.

📖 **Tangila bana : Matayo 19 :13a**

13a Ntangu yina, bantu nataka bana ya fioti na Yesu na mpila nde Yandi tula bo maboko, Yandi sambila bo Nzambi.

? **Yula bana**

🏠 **Bana sala bageste to mwa-senete**

📖 **Bana yimba ti kina**

40.2 Kansi balonguki ya Yesu zolaka ve. Bo buyaka. Bo zolaka kukanga nzila sambu bana kwisa ve.

📖 **Tangila bana : Matayo 19 :13b**

13b Kansi balonguki buyaka. Bo nganinaka bantu yina.

? **Yula bana**

🏠 **Bana sala bageste to mwa-senete**

📖 **Bana yimba ti kina**

40.3 Kansi Yesu songaka bo kubika bana ya fioti kukwisa na Yandi, kukanga bo nzila ve, sambu Kimfumu ya Nzambi kele ya bantu bonso bo.

📖 **Tangila bana : Matayo 19 :14**

14 Kansi Yesu tubaka nde : « Bika bana ya fioti kwisa na Mono, ti kanga bo nzila ve. Sambu Kimfumu ya Nzambi kele ya bantu bonso bayai. »

? **Yula bana**

🏠 **Bana sala bageste to mwa-senete**

📖 **Bana yimba ti kina**

40.4 Ebuna Yesu tulaka bo maboko na ntuala kusimba nzila diaka.

📖 **Tangila bana : Matayo 19 :15**

15 Ebuna Yandi tulaka bo maboko, ti Yandi simbaka nzila kukwenda.

? **Yula bana**

🏠 **Bana sala bageste to mwa-senete**

📖 **Bana yimba ti kina**

> | < Kumanisa leso :

Yesu vandaka Muntu ya nene, Mfumu. Mbala ya nkaka, balonguki monaka nde bana yangisa Yandi ve. Bo monaka bana mfunu ve. Bo zolaka kukanga bo nzila kukwenda na Yandi.

Kansi Yesu ndimaka ve mabanza yina. Yandi monaka konso muntu mfunu, ata bana ya fioti. Yo yina, Yandi songaka balonguki nde bo kanga bana nzila ve kukwenda na Yandi.

Yandi vandaka na nzila kukwenda kusala kisalu ya mfunu mingi—kisalu ya kubaka ndola ya masumu na beto na zulu ya kulunsi. Kansi, Yandi bakaka ntangu kusimba bana ya fioti, kutula bo maboko. Bo mpi vandaka mfunu na lukanu na Yandi.

Devoir sambu na bakristo :

Bana bakristo, nani beno ke mona mfunu ve ? Yo lenda vanda muntu kikata ? Muntu ya kufwameso ? Baba ? Muntu ya kele mayele mingive ? Muntu ya ke monika ndambu lauka ? Devoir mono ke pesa beno mposo yai kele kutula bantu yina na lombilu, ebuna kusosa kusala bo mambu ya mbote. Ata kupesa bo mbote.

Verse ya Kulonguka :

Bana tuba verse fraze na fraze mbala zole na nima ya nge, moniteur. Na nima, bo yika bageste ti tuba yo mbala zole diaka. Na nima na yo, bo bula maboko ti makulu na konso syllabe, bo tuba yo mbala zole ya nsuka.

Bankunga ke kwenda nzila mosi ti leso :


Bana ya Fioti Yonso
Yesu, Nduku ya Bana

Invitation sambu na bo ya me yamba Yesu ntete ve :


Bana, Yesu kwendaka na kulunsi, Yandi monaka mpasi ti Yandi fwaka sambu na kufuta mfuka ya masumu ya bantu yonso, bana na kati. Yandi me futa mfuka ya nge, kansi nge fweti ndima yina ya Yandi salaka. Keti nge me balula ntima ? Keti nge zaba nde nge me bika nzila ya nge mosi, me kota nzila ya Yesu Kristo ?

Kana nge zaba ve mbote-mbote, nki ta kanga nge nzila kubinga zina na Yandi bubu yai ? Kiese mingi kana bubu yai kuma lumbu ya kuguluka sambu na nge.

NSUKA YA LESO 40

 **Kana ntangu lunga, longu mikanda ya Bible.**
Bangindu kele na nsuka ya mukanda yai.

Leso 40



Yesu yambaka bana, bo kwisa na Yandi. Yandi pesaka bo ntangu, ata bo yina ya bantu ya nkaka monaka mfunu ve.

Kansi Yesu tubaka nde :

**« Bika bana
ya fioti
kwisa na
Mono, ti
kanga bo
nzila ve.**



**Sambu Kimfumu ya
Nzambi kele ya bantu
bonso bayai. »**

Matayo 19 :14

Leso 41. Mvwama kwendaka na mawa.

Matayo 19 :16-26

I. PREPARATIO SAMBU NA MONITEUR-

☉ Kikuma ya Leso :

Kubakisa nde beto lenda ve simba Yesu na diboko mosi, kansi kusimba Nzambi ya nkaka na diboko ya nkaka.

♥ Verse ya Kulonguka :

Ebuna konso muntu yina ta simba ve kulunsi na yandi ti landa Mono, yandi lenda ve kuvanda mulonguki na Mono. Luka 14 :27

👤 Bankunga ya kwenda nzila mosi ti lesu :

Banzambi ya Nkaka
Mono Me Sila Kulanda Yesu

II. REVISIO

† Kuyindula diaka baleso me luta :

Beto me mona bantu ya nkaka yina kwisaka na Yesu bu Yandi vandaka na nzila kukwenda na Yeruzalemi. Beto me mona balepre ya Yesu belulaka, beto me mona bantu yina yulaka Yandi bakestio. Beto me mona bantu yina nataka bana sambu Yesu sakumuna bo.

III. KULONGA LESO YAI

➔ Kuyantika :

Bubuyai, beto ta mona muntu mosi ya kwisaka na Yesu na kestio na yandi personel. Muntu yai zolaka kuzaba nki mutindu kubaka moyo. Yandi vandaka kutula ntima nde yandi me sala mote, me landa bansiku ya Nzambi yonso.

🏠 Malongi ya nene ya lesu yai (developpement) na banti 4 :

41.1 Muntu mosi kwisaka na Yesu, kuyula Yandi nki mambu ya mbote yandi fweti sala sambu na kuvanda na moyo mvu ya mvu.

📖 **Tangila bana :** Matayo 19 :16

16 Ebuna muntu mosi kwisaka na Yesu ti yulaka, « Longi ya mbote, mono lenda sala nki mambu ya mbote sambu mono kubaka moyo ya mvula na mvula ? »

? Yula bana

👤 **Bana sala bageste to mwa-senete**

👤 **Bana yimba ti kina**

41.2 Yesu songaka yandi kifu na yandi ya ntete. Yandi sosaka kuvanda mbote sambu na kubaka moyo. Kansi beto bantu kele bankwa-masumu. Kaka Nzambi kele mbote.

📖 **Tangila bana :** Matayo 19 :17a

17a Yo yina, Yesu vutulaka nde, « Sambu na nki nge ke binga Mono mbote ? Kele ve ata muntu mosi yina kele mbote, kansi Nzambi kaka.

NB : Yesu vandaka ve kutuba nde Yandi vandaka mbi. Yandi vandaka kusonga muntu yina nde Yandi vandaka ve kaka Longi ya mbote, kansi Nzambi kibeni.

? Yula bana

👤 **Bana sala bageste to mwa-senete**

👤 **Bana yimba ti kina**

41.3 Yesu songaka yandi kifu na yandi ya zole. Yandi sosaka moyo na nzila ya kulanda bansiku. Kansi ata yandi yindulaka kulanda yo, yandi landaka yo ve. Yandi simbaka bimvwama na yandi bonso Nzambi na yandi.

📖 **Tangila bana :** Matayo 19 :17b-21a

17b Kansi kana nge zola kota na moyo, keba bansiku ya Nzambi. »

18,19 Yandi yulaka Yesu « Nki bansiku na kati na bo ? »

Yesu nde, « Kufwa muntu ve. Kusala bizumba ve. Kuyiba ve. Kusa luvunu ve, Zitisa tata ti mama, ti Zola mpangi na nge bonso nge mosi. »

20 Garso yina tubaka na Yandi nde, « Bansiku yai yonso mono me landa yantika na kileki na mono. Nki ya nkaka mono ke konda ? »

21a Yesu vutulaka nde, « Kana nge zola kulunga, kwenda, teka bima na nge yonso. Pesa na bansukami, ebuna nge ta vanda na bimvwama na zulu.

? Yula bana

✚✚ Bana sala bageste to mwa-senete

👤 Bana yimba ti kina

41.4 Yesu bingaka yandi kulanda Yandi, kansi muntu yina solaka bimvwama na Yandi na zulu ya Yesu. Mipasi na bamvwama kukota zulu, kansi na Nzambi ata yo kele possible.

📖 Tangila bana : Matayo 21b-26

21b ...ebuna kwisa, landa Mono. »

22 Kansi ntangu garso yina waka mpidina, yandi kwendaka na mawa, sambu yandi vandaka na bima mingi.

23 Ebuna Yesu tubilaka balonguki na Yandi nde, « Kieleka, Mono ke songa beno, mipasi sambu na mvwama kukota kimfumu ya zulu.

24 Kieleka, chameau lenda luta na munoko ya sindani na ntwala mvwama lenda kota kimfumu ya Nzambi. »

25 Ntangu balonguki waka bandinga yai, bo yitukaka ngolo. Bo yulaka, « Ebuna, nani lenda guluka ? »

26 Kansi Yesu talaka bo ti tubilaka bo, « Na bantu, mpila ikele ve, kansi na Nzambi, mpila ikele na konso mambu. »

? Yula bana

✚✚ Bana sala bageste to mwa-senete

👤 Bana yimba ti kina

> | < Kumanisa leso :

Garso yai salaka kifu mingi. Yandi banzaka nde Yesu vandaka longi ya mbote, kansi Yesu songaka yandi, Yandi vandaka Nzambi.

Yandi yindulaka nde yandi me landa bansiku yonso. Yandi yindulaka nde yandi zolaka bampangi bonso yandi mosi. Kansi Yesu songaka yandi kusala mambu mosi yina songaka ntima na yandi. Yandi ndimaka ve kuteka bima na yandi sambu na kusadisa bantu ya nkaka. Kieleka, yandi zolaka ve bampangi bonso yandi mosi.

Yandi mpi kwikilaka ve nde Yesu vandaka kibeni Nzambi. Kana yandi fweti sola kusimba bima na yandi to kulanda Yesu, yandi ta sola bima na yandi.

Ikele ve nde konso muntu yina kele na bima, yandi fweti teka yo. Kansi KONSOKIMA, KONSOMAMBU ya ke kanga nge nzila kulanda Yesu, nge fweti bika yo. Yandi ke lunga nde beto sosa Yandi ntete, na ntwala ya konso mambu ya nkaka.

👤 Devoir sambu na bakristo :

Nge mwana mukristo, devoir mono ke pesa nge kele kuyindula na mposo yai, nki nge ke tula na ntwala ya Yesu. Yindula mpila nge lenda tula Yandi ntete na luzingu na nge, ebuna sala yo.

♥ Verse ya Kulonguka :

Bana tuba verse fraze na fraze mbala zole na nima ya nge, moniteur. Na nima, bo yika bageste ti tuba yo mbala zole diaka. Na nsuka, nge songa bo nde mulonguki kele muntu ya ke landa muntu ya nkaka sambu na kulonguka. Bana sala cercle ti bo landa nge kutuba verse. Nge lenda sala bageste mutindu na mutindu ntangu nge ke tuba verse, bo landa nge.

👤 Bankunga ke kwenda nzila mosi ti leso :

Banzambi ya Nkaka
Mono Me Sila Kulanda Yesu

✚ Invitation sambu na bo ya me yamba Yesu ntete ve :

Sambu na muntu yai, bimvwama na yandi vandaka kukanga yandi nzila kukwisa na Yesu. Nki ke kanga nge nzila kukwisa na Yesu ? Ata yo vanda nki, mbote kubika yo, sambu kukwisa na Yesu me luta mfunu.

Mbala ya nkaka nge kele na mabanza bonso muntu yai, nde bisalu ya mbote ta nata nge na bwala ya Nzambi. Yo kele yina ve. Kaka disumu mosi lenda kanga muntu nzila kukota na zulu, ti beto yonso me sala masumu. Beto kele na mfunu ya Mvulusi. Beto kele na mfunu ya Yesu Kristo kukangula beto nzila. Nge kele na mfunu na Yandi. Kana nge me kwisa na Yandi ntete ve, keti nge ta kwisa bubu ? To, nge ta basika na mawa bonso muntu yai ?

NSUKA YA LESO 41

📖 Kana ntangu lunga, longa mikanda ya Bible.
Bangindu kele na nsuka ya mukanda yai.




Leso 41

Mvwama mosi kwisaka na Yesu na mabanza nde Yesu songa yandi nki mambu ya mbote yandi lenda sala sambu yandi kota na bwala ya Nzambi.

Yandi tubaka nde yandi me landa bansiku ya Nzambi yonso, kansi Yesu songaka yandi nde yandi me landa yo ve.

Yesu lombaka yandi kuteka bima na yandi sambu na kulanda Yandi. Po pona yandi buyaka, sambu yandi zolaka bima na yandi mingi kuluta Yesu.

Yesu zaba ntima ya konso muntu, nki ke kanga yandi kukwisa na Yandi.



**Ebuna konso muntu yina
ta simba ve kulunsi na
yandi**



**ti landa
Mono,
yandi
lenda ve
kuvanda**

mulonguki na Mono.

Luka 14 :27

Leso 42. Yesu songaka diaka nde bo ta kanga ti kufwa Yandi kansi Yandi ta telama.

Matayo 20 :17-19

I. PREPARATIO SAMBU NA MONITEUR-

☉ Kikuma ya Leso :

Beto bakisa nde lufwa ya Yesu vandaka lukanu ya Nzambi sambu na kukangula beto nzila ya kuguluka.

♥ Verse ya Kulonguka :

(Nzambi songaka profete Yezaya mambu yai sambu na Mesia bamvula mingi na ntwala ya kukwisa na Yandi.)

Kansi yo vandaka lukanu ya Nzambi nde Yandi kumona mpasi, kumona mawa. Nge ta kumisa moyo na Yandi nkailu sambu na masumu...
Yezaya 53 :10

👤 Bankunga ya kwenda nzila mosi ti leso :

Kwisa na Yesu Kristo
Yesu Ke Nzila

II. REVISIO

† Kuyindula diaka baleso me luta :

Ntangu me penepene nde Yesu fweti kwenda na kulunsi. Yandi vandaka na nzila kukwenda na Yeruzalemi. Yandi zabaka nde kuna, kulunsi vandaka kukinga Yandi. Yesu me songa balonguki dezia nde Yandi ta fwa, kansi Yandi ta telama na nima ya bilumbu tatu. Kansi makutu na bo zolaka ve kusimba nsangu yina.

III. KULONGA LESO YAI

➔ Kuyantika :

Na lesu ya bubu yai, beto ta mona nde Yesu songa bo diaka nki vandaka kukwisa. Yandi zolaka bo yidika ntima na bo.

🏠 Malongi ya nene ya lesu yai (developpement) na banti 4 :

42.1 Yesu vandaka kutambula ti balonguki na Yandi na nzila kukwenda na Yeruzalemi.

📖 Tangila bana : Matayo 20 :17

17 Ebuna na nzila kukwenda na Yeruzalemi, Yesu bendaka balonguki 12 na lweka, ti Yandi songaka bo :

? Yula bana

👤 Bana sala bageste to mwa-senete

👤 Bana yimba ti kina

42.2 Yesu songaka balonguki pwelele nde na Yeruzalemi, muntu ta teka Yandi na bantwadisi yina vandaka kusosa lufwa na Yandi. Bo ta pesa Yandi ndola ya lufwa.

📖 Tangila bana : Matayo 20 :18

« Atasio ! Beto ke kwenda na Yeruzalemi, ti kuna, muntu ta teka Mono Mwana-Muntu na maboko ya bamfumu ya banganga-Nzambi ti bantu ya ke sonika bakopi ya Bible. Ebuna bo ta pesa Yandi ndola ya lufwa.

? Yula bana

👤 Bana sala bageste to mwa-senete

👤 Bana yimba ti kina

42.3 Nsiku pesaka Bayuda ve nzila na kufwa muntu. Yo yina, bo ta pesa Yandi na maboko ya bantu ya kele Bayuda ve. Bo ta seka ti saula Yandi, ti bula Yandi mfimbu. Na nima, bo ta fwa Yandi na zulu ya kulunsi.

📖 Tangila bana : Matayo 20 :19a

19a Bo ta pesa Yandi na maboko ya bantu ya kele Bayuda ve, sambu bo seka ti saula Yandi, bo bula Yandi fimbu, ti bo kufwa Yandi na zulu ya kulunsi.

? Yula bana

👤 Bana sala bageste to mwa-senete

👤 Bana yimba ti kina

42.4 Kansi Yesu songaka bo nde Yandi ta bikala na lufwa ve. Na lumbu ya tatu, Yandi ta telama na lufwa.

📖 Tangila bana : Matayo 20 :19b

19b Kansi na lumbu ya tatu, Yandi ta telama diaka. »

? Yula bana

Bana sala bageste to mwa-senete

Bana yimba ti kina

> | < Kumanisa lesu :

Yai vandaka ve mbala ya ntete Yesu me songa bo nde Yandi fweti kufwa. Kansi balonguki zolaka ve kuwa yo to ndima yo. Ntangu yai, Yandi me songa bo pwelele. Kansi ata mpila yina, bandinga na Yandi kotaka ve mbote-mbote.

Yesu fweti kufwa, sambu yina reso Yandi me bika nzo na Yandi na zulu, me kulumuka kukota awa na nsi-ntoto na kati na beto. Kana Yandi fwaka ve, beto ta bikala kufuta ndola ya masumu na beto mosi. Kansi ata muntu mosi lenda sala yo. Kana Yandi fwaka ve, mpila ta vanda ve sambu na beto kuguluka. O, Yesu futaka ntalu ya nene sambu na beto !

Kansi Yandi songaka bo mpi nde Yandi ta telama na lufwa. Yandi ta nunga lufwa ! Aleluya !

Devoir sambu na bakristo :

Bana bakristo, devoir mono ke pesa nge na mposho yai, yo yai : Yula muntu ya nkaka kana yandi ke na kiese nde Yesu fwaka. Ata yandi vutula konso mutindu, songa yandi nde nge kele na kiese nde Yandi fwaka, sambu Yandi futaka ndola ya masumu na nge, ti Yandi telamaka na lufwa.

Verse ya Kulonguka :

Bana tuba verse fraze na fraze mbala zole na nima ya nge, moniteur. Na nima, bo tuba yo mbala zole na ndinga ya mawa, ti mbala zole na ndinga ya kiese.

Bankunga ke kwenda nzila mosi ti lesu :

Kwisa na Yesu Kristo
Yesu Ke Nzila


Invitation sambu na bo ya me yamba Yesu ntete ve :

Bana, Nzambi zola beto, ata beto kele bantu ya masumu. Ntangu Yesu kwisaka na Yeruzalemi, bantu salaka Yandi kaka mutindu Yandi tubaka. Yandi kwisaka, ti Yandi monaka mpasi, ti Yandi fwaka na zulu ya kulunsi sambu nge lenda guluka. Nzambi tedimisaka Yandi na lufwa sambu na kusonga nde Yandi ndimaka makabu Yesu pesaka sambu na beto.

Kana nge me balula ntima, me tula kivuvu na nge yonso na Yesu kaka, Yandi me gulusa nge. Nge me kuma mukristo, mwana na Yandi.

Kana nge zaba ve kana nge me tula Yandi ntima, zaba nde nge lenda kwisa na Yandi ata bubu yai. Keti nge ta kuma longuki ya Yesu?


NSUKA YA LESO 42

 **Kana ntangu lunga, longa mikanda ya Bible.**
Bangindu kele na nsuka ya mukanda yai.



Leso 42

Na nzila kukwenda na Yeruzalemi, Yesu songaka balonguka na Yandi diaka nde, kuna Yandi fweti mona mpasi ti kufwa na zulu ya kulunsi. Kansi Yandi songaka bo mpi nde na nima ya bilumbu tatu, Yandi ta telama na lufwa.



Leso 42

**Kansi
yo
vandaka
lukanu
ya**

**Nzambi nde Yandi
kumona mpasi,
kumona mawa.**

**Nge ta kumisa moyo na
Yandi nkailu sambu na
masumu...**

Yezaya 53 :10

Leso 43. Mama ya Yakobo ti Yoane sosilaka bana na yandi bisika ya ntete.

Matayo 20 :20-28

I. PREPARATIO SAMBU NA MONITEUR-

🕒 Kikuma ya Leso :

Beto bakristo sosa lukumu ve, kansi beto sosa kusadila bantu ya nkaka. Beto bika na maboko ya Nzambi kupesa lukumu na konso nani Yandi ke zola.

♥ **Verse ya Kulonguka :** *Sambu Mwana-Muntu kwisaka ve sambu bantu kusadila Yandi, kansi Yandi kusadila bo, ti kupesa moyo na Yandi nkailu sambu na bantu mingi. Matayo 20 :28*

👤 Bankunga ya kwenda nzila mosi ti lesu :

Kudikukulumusa na Meso ya Nzambi Mo' Ta Kwisa na Nzambi na Lulendo Ve

II. REVISIO

📖 Kuyindula diaka baleso me luta :

Beto ke landa Yesu na nzila kukwenda na Yeruzalemi. Na mposo me luta, beto monaka nde Yandi me songa balonguki na Yandi pwelele nde kuna Yandi fweti kufwa. Kansi bantu yina landaka Yandi, bo vandaka kuyindula bima mingi ya nkaka.

III. KULONGA LESO YAI

➔ Kuyantika :

Mosi ya bantu ya vandaka kulanda bo vandaka mama ya balonguki zole ya Yesu. Bo me katuka na kuwa Yesu tuba nde Yandi fweti kufwa. Kansi tala mabanza na bo vandaka wapi.

🏠 Malongi ya nene ya lesu yai (developpement) na banti 4:

43.1 Mama ya Yakobo ti Yoane kwisaka na Yesu kulomba Yandi kupesa bo kisika ya lukumu na Kimfumu na Yandi.

📖 **Tangila bana :** *Matayo 20 :20-21*

20 Ntangu yina, mama ya bana ya Zebedee kwisaka na Yesu ti bana na yandi ya bakala.

Bo fukamaka na ntwala na Yandi ti lombaka Yandi kusadisa bo.

21 Ebuna Yandi yulaka yandi nde, « Beno ke sosa nki ? »

Yandi vutulaka Yandi nde, « Pesa nzila nde bana na mono yai, na kimfumu na Nge bo kuvanda mosi na diboko ya kibakala ti ya nkaka na diboko ya kinkento na Nge.

? Yula bana

👤 **Bana sala bageste to mwa-senete**

👤 **Bana yimba ti kina**

43.2 Bo monaka nde bo lenda landa Yesu na konso mpasi.

📖 **Tangila bana :** *Matayo 20 :22*

22 Kansi Yesu vutulaka bo nde, « Beno ke bakisa ve yina ya beno ke lomba. Keti beno lenda kunwa dikopa ya Mono ta nwa ntama ve ? »

Bo vutulaka Yandi nde, « Ee, beto lenda. »

? Yula bana

👤 **Bana sala bageste to mwa-senete**

👤 **Bana yimba ti kina**

43.3 Tata Nzambi Yandi mosi ta zenga nani ta baka bisika ya lukumu.

📖 **Tangila bana :** *Matayo 20 :23*

23 Yo yina Yandi songaka bo nde, « Kieleka beno na nwa dikopa na Mono...kansi kuvanda na diboko na Mono ya kibakala ti ya kinkento, Mono lenda pesa lukumu yina ve, kansi Tata Nzambi me zenga mambu yina dezia. »

? Yula bana

👤 **Bana sala bageste to mwa-senete**

👤 **Bana yimba ti kina**

43.4 Balonguki ya nkaka monaka kiese ve na kulomba ya Yakobi, Yoane ti mama na bo. Yesu mpi monaka kiese na yo ve. Yandi zola ve beto sosa lukumu, kansi beto sosa kusadila bantu ya nkaka.

📖 **Tangila bana :** *Matayo 20 :24-28*

24 Ebuna ntangu balonguki ya nkaka waka yo, bo vandaka na kiese ata fioti ve ti Yakobi ti Yoane.

25 Kansi Yesu bingaka bo na Yandi, ebuna Yandi songaka bo nde, « Beno zaba nde bantu ya kele Bayuda ve, bo sala bonso bo kele bamfumu ya kiyeka ya nene.

26 Kansi yo fweti vanda mutindu yina ve na kati na beno. Kansi, konso muntu yina zola kukuma nene na kati na beno, bika yandi kuma sielo na beno.

27 Ti konso muntu yina zola kuvanda ntete na kati na beno, bika yandi kuma sielo na beno—

28 Sambu Mwana-Muntu kwisaka ve sambu bantu kusadila Yandi, kansi Yandi kusadila bo, ti kupesa moyo na Yandi nkailu sambu na bantu mingi. »

? **Yula bana**

✚ **Bana sala bageste to mwa-senete**

👂 **Bana yimba ti kina**

> | < **Kumanisa lesa :**

Yakobi, Yoane, ti mama na bo zolaka Yesu kupesa bo lukumu. Kansi Yesu zola ve beto sosa lukumu. Tata Nzambi me zenga dezia nani ta baka lukumu. Yesu zola beto kusosa lukumu ve, kansi kusosa kusadila bantu ya nkaka. Yesu Yandi mosi pesaka beto mbandu na mpila Yandi sadilaka bantu, ti na mpila Yandi pesaka moyo na Yandi sambu na bo.

✚ **Devoir sambu na bakristo :**

Bana bakristo, mono ke pesa beno devoir yai : Na mposo yai, konso mbala ntima na nge yantika

kusosa lukumu, bambuka nde Yesu ke zola yina ve. Lomba ndolula na Yandi. Bambuka nki Yesu zola—nde beto sadila bantu ya nkaka. Na mposo yai, sosa mpila mosi konso lumbu kusadila muntu ya nkaka. Yina ta pesa Yesu kiese.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, bo tuba yo na ndinga ya ngolo, ti na ndinga ya pima. Na nsuka, bo tuba yo mbala zole kubula maboko na konso syllabe, ti kubula makulu na konso syllabe.

👂 **Bankunga ke kwenda nzila mosi ti lesa :**

Kudikukulumusa na Meso ya Nzambi Mo' Ta Kwisa na Nzambi na Lulendo Ve


✚ **Invitation sambu na bo ya me yamba Yesu ntete ve :**

Yesu tubaka nde Yandi me kwisa kusadila beto ti kupesa moyo na Yandi nkailu sambu na bantu mingi. Nkailu yina Yandi pesaka ntangu Yandi fwaka na zulu ya kulunsi. Bambuka nde Yandi mpe telamaka na lufwa na nima ya bilumbu tatu.

Keti nge me ndima nkailu Yesu pesaka sambu na nge ? Ketu nge me tuba nde, “Ee, mono kwikila Yesu Kristo. Ee, mono ta bika nzila na mono sambu na kulanda nzila na Yandi.” Kana nge zaba ve, nki ta kanga nge nzila kubalula ntima bubu yai ?

NSUKA YA LESO 43

📖 **Kana ntangu lunga, longa mikanda ya Bible.** Bangindu kele na nsuka ya mukanda yai.



Leso 43

Yakobi ti Yoane kwisaka na Yesu ti mama na bo, kulomba Yandi kupesa bo bisika ya lukumu na kimfumu na Yandi. Kansi Yesu zolaka mabanza na bo ve. Yandi zola beto kusosa lukumu ve, kansi kusosa kusadila bantu ya nkaka. Yandi mosi pesaka beto mbandu mpila Yandi sadilaka beto ti pesaka moyo na Yandi nkailu sambu na beto.



Leso 43

**Mwana-
Muntu
kwisaka
ve
sambu**

**bantu kusadila Yandi,
kansi Yandi kusadila bo,
ti kupesa moyo na Yandi
nkailu sambu na bantu
mingi.**

Matayo 20 :28

Leso 44. Yesu gulusaka muyibi.

Luka 19 :1-10

I. PREPARATIO SAMBU NA MONITEUR-

🕒 Kikuma ya Leso :

Bana bakisa nde Yesu ke yamba beto mpila beto kele, kansi Yandi ke bika beto ve mpila beto kele. Kana beto yamba Yandi ya kieleka, Yandi ta changer luzingu na beto. Konso muntu yindula kana Yesu me changer luzingu na yandi.

♥ Verse ya Kulonguka :

Kana muntu kele na kimvuka ti Kristo, yandi me kuma muntu mosi ya mpa. Mambu na yandi ya ntama me mana. Mambu ya mpa me kwisa kuyinga na yandi. 2 Korinto 5 :17

👤 Bankunga ya kwenda nzila mosi ti leso :

2 Korinto 5 :17

Zashe Vandaka Nkufi Mingi

II. REVISIO

† Kuyindula diaka baleso me luta :

Ntangu me kuma penepene nde Yesu ta fwa na zulu ya kulunsi. Beto kele kulanda Yandi na nzila kukwenda na Yeruzalemi, sika bantu ta funda Yandi. Vwayaze lombaka ntangu, sambu Yesu kwendaka ve na camion. Yandi kwendaka ve na zulu ya velo. Yandi vandaka kutambula kaka na makulu. Yandi mpi vandaka kulonga, ti Yandi vandaka kusadisa bantu mingi na nzila. Ntangu yai, Yandi me kuma na bwala Yeriko, ntama mingi ve na Yeruzalemi.

III. KULONGA LESO YAI

➔ Kuyantika :

Na Yeriko, Yesu kutaka muntu ya bantu zolaka ve. Bantu zolaka ve bo ya vandaka kufutisa bo mpaku, sambu bo vandaka bamiyibi. Bo kumaka bamvwama na mbongo ya bo yibaka ya bantu ya nkaka.

🏠 Malongi ya nene ya leso yai (developpement) na banti 4 :

44.1 Muntu mosi Zashe, capita ya bantu ya futisaka bantu mpaku, yandi zolaka kumona

Yesu. Yo yina, yandi mataka na nti sambu na kumona Yandi.

📖 Tangila bana : Luka 19 :1-4

1 Ntangu yina, Yesu kotaka bwala Yeriko sambu na kuluta na nzila.

2 Tala. Kuna vandaka muntu zina ya Zashe, kapita ya bo ya futisaka bantu mpaku, mvwama ya nene.

3 Yandi sosaka kumona Yesu, kansi mpila vandaka ve, sambu bantu vandaka mingi, ti yandi muntu mosi ya nkufi.

4 Yo yina, yandi yitaka na ntwala. Yandi mataka nti mosi bo ke binga 'sikamore' sambu na kumona Yesu, sambu Yesu fweti luta na nzila yina.

? Yula bana

🏠 Bana sala bageste to mwa-senete

👤 Bana yimba ti kina

44.2 Yesu monaka Zashe kuna, ebuna Yandi kwendaka kudia na nzo na yandi, ata bantu ya nkaka vandaka kubokuta mambu yina. Yesu yambaka Zashe mpila yandi vandaka.

📖 Tangila bana : Luka 19 :5-7

5 Ntangu Yesu kwisaka na sika yina, Yandi talaka na zulu ti monaka yandi. Yandi songaka yandi nde, « Zashe, kwisa sasuka, sambu bubuyai mono fweti kwenda na nzo na nge. »

6 Ebuna yandi kitaka nswalu, ti yambaka Yesu na kiese.

7 Kansi ntangu bantu ya nkaka monaka yo, bo yonso vandaka kubokuta nde, « Yandi me kwenda na nzo ya muntu ya masumu. »

? Yula bana

🏠 Bana sala bageste to mwa-senete

👤 Bana yimba ti kina

44.3 Yesu changaka ntima ti luzingu ya Zashe sambu yandi bikala muyibi diaka ve. Ntima ya Zashe me changer. Yandi vutulaka mbongo

yandi me yiba, ti yandi pesaka ya nkaka na bansukami.

 **Tangila bana : Luka 19 :8**

8 Ebuna Zashe telamaka ti songaka Mfumu Yesu, « Tala, Mfumu, mono ke pesa demi ya bima na mono yonso na bansukami, ti mbongo mono me baka na nzila ya luvunu, mono ke vutula yo mbala iya. »

? **Yula bana**

 **Bana sala bageste to mwa-senete**

 **Bana yimba ti kina**

44.4 Yesu ndimaka nde Zashe me guluka. Yina rezo Yandi kwisaka—kusosa mpi kugulusa bayina me vila nzila.

 **Tangila bana : Luka 19 :9-10**

9 Ebuna Yesu songaka yandi nde, « Bubuyai mpulusu me kwisa na nzo yai...

10 Sambu Mwana-Muntu me kwisa kusosa mpi kugulusa bayina vandaka kuvila nzila. »

? **Yula bana**

 **Bana sala bageste to mwa-senete**

 **Bana yimba ti kina**

> | < Kumanisa leso :

Ntangu Zashe kwisaka na Yesu, yandi vandaka muntu ya masumu. Yandi vandaka muyibi, muntu ya yindulaka mambote na yandi mosi, kansi ya bantu ya nkaka ve. Beto zaba ve nki Yesu longaka yandi, kansi beto zaba nde yandi yambaka yo mbote. Yesu changaka ntima na yandi ti luzingu na yandi. Na nsuka ya masolula ti Yesu, muntu ya vandaka muyibi me zenga kuvutula bantu mbongo yonso ya yandi me yiba bo na nzila ya luvunu. Na nsuka ya masolula ti Yesu, muntu ya vandaka kusosa kaka mambote na yandi mosi, yandi me zenga kupesa demi ya bima yonso na yandi na bansukami. Ntima na yandi me changer, ti luzingu na yandi me changer. Yai songaka nde kieleka yandi me yamba Yesu na maboko yonso zole.

 **Devoir sambu na bakristo :**

Kana nge kele mukristo, Yesu zola nge kubika makambu ya kuyiba. Muntu yina ke yiba, yandi ke

yindula ve mambote ya bantu ya nkaka, kansi kaka mambote ya yandi mosi. Keti nge me bika kuyiba ? Keti nge me yantika kuyindula bantu ya nkaka ? Yindula mbote. Kana nge me yiba kima, ata kima ya fioti, vutula bo bubu bonso Zashe salaka na nima yandi me balula ntima.

♥ **Verse ya Kulonguka :**

Bana tuba verse fraze na fraze mbala zole na nima ya nge, moniteur. Na nima, bo yika bageste, ti bo tuba yo mbala zole diaka. Na nsuka, bana sala cercle, bo tambulu ntangu bo ke tuba yo, dikulu mosi na ntwala na konso syllable. Kana bo tuba nde « me mana », bo kanga ti bo balula. Bo tambula na direction ya nkaka sambu na kumanisa verse. Bo sala yo mbala zole.

 **Bankunga ke kwenda nzila mosi ti leso :**

2 Korinto 5 :17


Kana Nge Zaba Nge Me Vuluswa

✝ **Invitation sambu na bo ya me yamba Yesu ntete ve :**

Zashe gulukaka ve sambu yandi me bika kuyiba. Yandi gulukaka ve sambu yandi vutulaka mbongo yandi me yiba. Yandi gulukaka ve sambu yandi pesaka ndambu ya bimvwama na yandi na bansukami. Kima ya muntu lenda sala sambu yandi kuguluka, yo kele ve.

Zashe bikaka ve kuyiba sambu na kuguluka, kansi sambu yandi ME guluka. Yesu me changer ntima na yandi. Yandi vandaka kuyindula diaka ve kaka mambote na yandi mosi. Konso ntangu kana kieleka muntu me yamba Yesu na maboko yonso zole, luzingu na yandi ta changer. Kana luzingu na nge me changer ve, mbote kuyindula kana ya kieleka nge me guluka. Kana nge zola solula mambu yai, beto kele awa na nima ya ecodim sambu na kusadisa nge.

NSUKA YA LESO 44

 **Kana ntangu lunga, longa mikanda ya Bible.** Bangindu kele na nsuka ya mukanda yai.



Leso 44 Z Ashe vandaka muyibi. Yandi mataka nti sambu na kumona Yesu. Yesu kwendaka kudia na nzo na yandi. Z Ashe balulaka ntima. Na nima yandi me yamba Yesu, yandi vandaka muyibi diaka ve. Yandi vutulaka mbongo yandi me yiba, ti yandi yantikaka kusadisa bansukami. Kuyamba Yesu ke changer ntima ti luzingu ya muntu !

Leso 44

**Kana muntu kele na
kimvuka ti Kristo,
yandi me kuma muntu
mosi ya mpa.**

**Mambu na yandi ya
ntama me mana.**

**Mambu ya mpa me
kwisa kuyinga na
yandi.**

2 Korinto 5 :17

Leso 45. Yesu songaka kingana kusonga nde bo sadila Yandi na kwikama.

Luka 19 :11-24

I. PREPARATIO SAMBU NA MONITEUR-

☉ Kikuma ya Leso :

Ata kuvutuka ya Yesu kuvanda penepene to ntama, beto landa kaka kusadila Yandi na kwikama yonso tii ntangu Yandi ta kwisa.

♥ Verse ya Kulonguka :

Yo yina, bampangi ya luzolo, beno kanga ntima. Sala kaka konso ntangu mingi na kisalu ya Mfumumu Nzambi, sambu beno zaba nde kisalu na beno kele mpamba ve na meso ya Nzambi. 1 Korinto 15 :58

👂 Bankunga ya kwenda nzila mosi ti leso :

Mono Me Sila Kulanda Yesu (Kusadila Yesu) Mo' Ta Nwana Sambu na Yesu

II. REVISIO

† Kuyindula diaka baleso me luta :

Yesu zabaka nde ntangu ntangu na Yandi na ntoto yai me bikala fioti. Yandi vandaka na bima mingi kulonga balonguki na Yandi, ti konso muntu ya zolaka kuwa. Na mposo me luta, beto monaka nde Yesu longaka mvwama mosi na nzo na yandi. Yandi nani ? (Zashé).

Nki vandaka kisalu ya Zashé ? (Kapita ya bantu ya vandaka kufutisa bantu mpaku)

Nki vandaka masumu ya nene ya Zashé ? (Masumu zole—yandi yibaka bantu, ti yandi yindulaka kaka mambote na yandi mosi, kansi ya bantu ya nkaka ve.)

Na nima Zashé balulaka ntima na Yesu, yandi salaka nki ya songaka nde yandi me guluka ? (Yandi vutulaka mbongo yandi me yiba, ti yandi kabaka bimvwama na yandi na bansukami.)

III. KULONGA LESO YAI

➔ Kuyantika :

Bubu beto me kuma na malongi ya nsuka ya Yesu pesaka na ntwala Yandi kumaka na Yeruzalemi.

Yesu waka bituba-tuba ya bantu ya landaka Yandi, ti Yandi zabaka mpi ntima ya bo yonso. Yandi me songa bo nde Yandi vandaka kukwenda na Yeruzalemi sambu na kufwa, kansi bo, bo yindulaka nde kuna, Yandi ta kuma ntotila. Bo yindulaka nde Yandi ta kotisa Kimfumu na Yandi na ntoto kaka ntangu yina. Yo yina, Yesu longaka bo kingana yai :

🏠 Malongi ya nene ya leso yai (developpement) na banti 4 :

45.1 Muntu mosi kwendaka kubaka kimfumu na yandi. Na nima, yandi zolaka kuvutuka. Ebuna, yandi pesaka basielo na yandi mbongo sambu na kusadila yo sambu na yandi, tii yandi ta vutuka.

📖 Tangila bana : Luka 19 :11-13

11 Ntangu yina, Yesu telaka kingana ya nkaka, sambu Yandi vandaka penepene na Yeruzalemi, ti bo yindulaka nde Kimfumu ya Nzambi ta monika kaka ntangu yina.

12 Yo yina Yandi tubaka : « Mfumumu mosi kwendaka na nsi mosi ya ntama sambu na kubaka kimfumu na yandi, ebuna kuvutuka.

13 Ebuna, yandi bingaka basielo kumi na yandi. Yandi pesaka konso muntu mbongo bibende kumi. Yandi songaka bo nde, 'Sadila mbongo yai sambu na mono tii ntangu mono ta vutuka.'

? Yula bana

👥 Bana sala bageste to mwa-senete

👂 Bana yimba ti kina

45.2 Yandi kotaka probleme, ebuna yandi vutukaka nswalu ve bonso bo banzaka. Kansi na nima ya ntangu, yandi vutukaka.

📖 Tangila bana : Luka 19 :14-15a

14 Kansi bantu kuna zolaka yandi ve. Bo tindaka bantu kutuba nde, 'Beto ndima ve muntu yai kuyala beto.'


15a Ebuna, ntangu yandi me baka kimfumu na yandi ti yandi vutukaka,

? Yula bana

👥 Bana sala bageste to mwa-senete

Bana yimba ti kina

45.3 Ntangu yandi vutukaka, yandi lombaka basielo kusonga nki mutindu bo me sadila mbongo ya yandi me pesa bo. Bo yina sadilaka yo, yandi vandaka na bo kiese, ti yandi pesaka bo kiyeka ya kuluta.

 **Tangila bana : Luka 19 :15b-19**

15b yandi songaka nde bo binga basielo yina ya yandi pesaka mbongo, sambu yandi kuzaba ikwa konso muntu me yika yandi, na nsadila ya mbongo yina.

16 Muntu ya ntete kwisaka kutuba, 'Mfumumu, mbongo na nge me buta bibende kumi ya nkaka.'

17 Ebuna yandi songaka sielo yina, « Nge me sala mbote, sielo ya mbote. Sambu nge vandaka kwikama na mambu ya fioti, baka kiyeka na zulu ya babwala kumi. »

18 Sielo ya zole kwisaka, kutuba, 'Mfumumu, mbongo na nge me buta bibende tanu ya nkaka.'

19 Kiteso mosi yandi tubaka nde, 'Nge mpi baka kiyeka na zulu ya babwala tanu.'

? Yula bana

 **Bana sala bageste to mwa-senete**

 **Bana yimba ti kina**

45.4 Kansi yina ya sadilaka ve yina ya yandi pesaka, yandi vandaka na yandi kiese ve. Yandi katulaka yandi yina ya yandi me pesa.

 **Tangila bana : Luka 19 :20-26**

20 Ntangu yina, sielo ya nkaka kwisaka kutuba nde, 'Mfumumu, awa kele mbongo ya nge pesaka mono. Mono bumbaka yo na lele mosi.

21 Sambu mono vandaka na boma na nge. Nge muntu ya mpasi...'

22 Ebuna mfumu tubilaka yandi nde, 'Munoko na nge mosi me funda nge, sielo ya mbi. Nge zabaka nde mono muntu ya mpasi...'

23 Ebuna sambu na nki nge tulaka mbongo na mono na banque ve? Ebuna na kuvutuka na mono, mono lenda baka yo ti ata ndambu interet?'

24 Ebuna yandi songaka basielo penepene nde, 'Katula mbongo na yandi, ti pesa yo na sielo ya kele na bibende kumi.'

? Yula bana

 **Bana sala bageste to mwa-senete**

 **Bana yimba ti kina**

> | < Kumanisa lesu :

Bantu ya vandaka kutambula ti Yesu vandaka kuyindula mingi mambu ya kimfumu na Yandi. Bo banzaka nde, kana Yandi kumaka na Yeruzalemi, Yandi ta kuma mfumu, ntotila. Yandi ta yala na ntoto. Yesu zabaka nde lumbu ya Yandi ta yala na ntoto, yo ta salama, kansi ntangu yina ve.

Yandi me songa bo dezia nde Yandi ta fwa, kansi Yandi ta telama. Yandi ta bika bo, kansi Yandi ta vutuka. Yandi vandaka kutuba kiteso mosi na kingana yai.

Ntangu Yandi ta kwenda, Yandi ta bika bo kusalu ya kusala. Bo fweti yindula mingi-mingi ve, 'Nki ntangu Yandi ta kwisa? O, nki ntangu Yandi ta kwisa?' Bo fweti yindula mingi, Nki mutindu mono lenda sadila Yandi mbote ntangu yai? Kana bo sala yo, bo ta mona nsoni ve ntangu Yandi ta vutuka.

Devoir sambu na bakristo :


Bana bakristo, beto zaba nde Yesu ta vutuka. Kana bubu yai to bamvula mingi na ntwala, beto zaba ve. Beto kele kaka na mfunu kusadila Yandi na mpila mosi ya kwikama. Nge ta sala nki sambu na kusadila Yandi na mposi yai?

Verse ya Kulonguka :

Bana tuba verse fraze na fraze mbala zole na nima ya nge, moniteur. Bo yika bageste ti tuba yo mbala zole diaka. Na nsuka, bana ya kele mbuta to nsuka ya fami tuba yo, na nima na bo, bana ya kele na kati-kati ya fami.

Bankunga ke kwenda nzila mosi ti lesu :

Mono Me Sila Kulanda Yesu (Kusadila Yesu) Mo' Ta Nwana Sambu na Yesu

 **Invitation sambu na bo ya me yamba Yesu ntete ve :**

Kusadila Yesu, muntu fweti vanda ntete mwana ya Nzambi. Kuvanda mwana ya Nzambi, muntu fweti balula ntima na Yesu Kristo. Keti nge zaba nde nge kele mwana ya Nzambi? Kana nge ke na mfunu ya lusadisu na mambu yina, bikala na nima ya ecodim sambu beto kusadisa nge.

NSUKA YA LESO 45

📖 **Kana ntangu lunga, longa mikanda ya Bible.**
Bangindu kele na nsuka ya mukanda yai.



Leso 45.

Yesu telaka kingana kusonga nde bo sadila Yandi na mpila ya kwikama tii Yandi ta vutuka.

**Yo yina,
bampangi ya
luzolo,**



beno kanga ntima.

**Sala kaka konso ntangu
mingi na kisalu ya**

Mfumu Nzambi,

sambu beno zaba nde

kisalu na beno kele

mpamba ve na meso ya

Nzambi.

1 Korinto 15 :58

Leso 46. Yesu belulaka bantu zole ya kufwa meso, ebuna bo landaka Yandi.

Matayo 20 :29-34

I. PREPARATIO SAMBU NA MONITEUR-

🕒 Kikuma ya Leso :

Beto bambuka mambu ya mbote yonso Yesu me sadila beto, ebuna beto landa Yandi.

♥ Verse ya Kulonguka :

Ebuna Yesu wilaka bo mawa ti tulaka meso na bo diboko. Mbala mosi, meso na bo yantikaka kumona, ebuna bo landaka Yandi. Matayo 20 :34

🗨️ Bankunga ya kwenda nzila mosi ti leso :

Landa, Mo' Ta Landa Nge, Mfumu
Mono Me Sila Kulanda Yesu

II. REVISIO

👉 Kuyindula diaka baleso me luta :

Mambu mingi me salama na nzila kukwenda na Yeruzalemi. Yesu zabaka nde ntama ve, Yandi ta fwa na zulu ya kulunsi. Yandi me songa balonguki na Yandi mpidina. Yandi mpi me landa kulonga ti kusadisa bantu.

III. KULONGA LESO YAI

➔ Kuyantika :

Ntangu yai, Yesu me kuma na Yeriko, bwala kiteso ya 38 kilometres distance tii Yeruzalemi. Jurne ya lumbu mosi me bikala na ntwala Yandi ta kuma kuna. Keti Yesu ta yindula kaka mpasi na Yandi mosi ntangu yai, to Yandi ta yindula mpi mpasi ya bantu ya nkaka ?

🏠 Malongi ya nene ya leso yai (developpement) na banti 4 :

46.1 Bantu zole ya kufwa meso bondilaka Yandi kuwila bo mawa.

📖 **Tangila bana : Matayo 20 :29-30**

29 Ntangu bo vandaka kubasika na bwala Yeriko, bantu mingi landaka Yandi.

30 Ebuna bantu zole ya kufwa meso yina vandaka kuvanda na lweka na nzila, ntangu bo waka nde Yesu vandaka kuluta, bo bondilaka Yandi nde, « Wila beto mawa, Mfumu, Mwana-Davidi ! »

? Yula bana

👥 **Bana sala bageste to mwa-senete**

🗨️ **Bana yimba ti kina**

44.2 Bantu ya naka mekaka kupimisa bo, kansi bo bondilaka Yandi ya kuluta.

📖 **Tangila bana : Matayo 20 :31**

31 Bantu mingi zolaka kupemisa bo, kansi bo bondilaka Yandi ya kuluta nde, « Wila beto mawa, O Mfumu, Mwana-Davidi ! »

? Yula bana

👥 **Bana sala bageste to mwa-senete**

🗨️ **Bana yimba ti kina**

46.3 Yesu kangaka na nzila ti yulaka bo nki bo vandaka kusosa. Bo lombaka nde Yandi kangula bo meso.

📖 **Tangila bana : Matayo 20 :32-33**

32 Ebuna Yesu kangaka na nzila ti bingaka bo, kuyula : « Beno zola Mono kusala nki sambu na beno ? »

33 Bo songaka Yandi nde, « Mfumu, beto zola meso na beto kukanguka. »

? Yula bana

👥 **Bana sala bageste to mwa-senete**

🗨️ **Bana yimba ti kina**

46.4 Yesu wilaka bo mawa ti kangulaka bo meso. Ebuna, bo yantikaka kulanda Yandi.

📖 **Tangila bana : Matayo 20 :34**

34 Ebuna Yesu wilaka bo mawa ti tulaka meso na bo diboko. Mbala mosi, meso na bo yantikaka kumona, ebuna bo landaka Yandi.

? Yula bana

👥 **Bana sala bageste to mwa-senete**

🗨️ **Bana yimba ti kina**

> | < Kumanisa lesu :

Yesu salaka bantu yai zole mambu ya mbote.
Yandi belulaka meso na bo sambu bo kumona. Yo yina, nswalu bo yantikaka kulanda Yandi.

Yesu me sala mambu ya mbote sambu na beto yonso, bakristo. Yandi me lolula masumu na beto. Yandi me kangula meso na beto ya kimpeve. Yandi me vutula beto kinduku ti Nzambi. Yandi me yidika beto kisika na bwala na Yandi. Mbote beto mpi kulanda Yandi na mambu yonso.

👏 Devoir sambu na bakristo :

Kulanda Yesu na luzingu na nge, yo ta monika nki mutindu ? Nki kele nzila mosi nge lenda landa Yandi ya kuluta ? Devoir mono ke pesa beno bakristo, yo yai : Konso lumbu na mposo ke kwisa, lomba Nzambi kusonga nge nki mutindu nge lenda landa Yandi kuluta mbote. Ebuna tula ngolo kusala nki Yandi tula na ntima na nge.

♥ Verse ya Kulonguka :

Bana ta tuba verse fraze na fraze mbala zole na nima ya nge, moniteur. Bo yika bageste ti tuba yo mbala zole diaka. Na nsuka, tula mwana mosi 'leader' kutwadisa bana ya nkaka. Bo kwenda na nzila kulanda mwana yina. Konso mpila yandi sala, bo landa kusala. Bo tuba verse mbala zole diaka mutindu yina, ebuna bo vutuka na bisika na bo.

👂 Bankunga ke kwenda nzila mosi ti lesu :

Landa, Mo' Ta Landa Nge, Mfumu
Mono Me Sila Kulanda Yesu

✝ Invitation sambu na bo ya me yamba Yesu ntete ve :

Bible ke songa beto nde na ntwala muntu ndima Yesu, yandi kele ya kufwa na kimpeve (Efeso 2 :2). Ntangu muntu bakisa masumu na yandi ti balula ntima, Nzambi pesa yandi moyo ya mpa. Nzambi kangula yandi meso ya kimpeve.

Keti Nzambi me kangula nge meso ya kimpeve ?
Keti Yandi me pesa nge moyo ya mpa, moyo ya mvula na mvula ?

Mambu ya mbote yai ke kinga nge kana nge ta balula ntima na Yesu Kristo. Muntu yina kele na mfunu ya lusadisu to lombilu na mambu yina,

yandi lenda bikala na nima ya ecodim sambu beto sadisa yandi.

NSUKA YA LESO 46


📖 **Kana ntangu lunga, longa mikanda ya Bible.**
Bangindu kele na nsuka ya mukanda yai.



Leso 46

Bantu zole ya kufwa-meso bondilaka Yesu kuwila bo mawa. Yesu belulaka meso na bo. Ebuna, nswalu bo yantikaka kulanda Yandi. Yesu me sadila beto mpi mambu mingi ya mbote. Keti beto kele kulanda Yandi ?

Leso 46



**Ebuna
Yesu
wilaka
bo
mawa**

**ti tulaka meso na bo
diboko.**

**Mbala mosi, meso na bo
yantikaka kumona,
ebuna bo landaka Yandi.**

Matayo 20 :34

Bangindu Nki Mutindu Kulonga Mikanda ya Bible

Moniteur, NB: Mbote kulonga mikanda ya Bible na lesu mosi ya nene ve, kansi ndambu-ndambu. Nki ntangu kulonga ndambu mosi? Konso mposo, na nsuka ya lesu, KANA nge me manisa lesu yonso na ntangu ya mbote. Nge lenda sadila mpi ntangu na ntwala ecodim yantika, kana ndambu ya bana me kwisa, ke kinga.

Nki kusala kana ntangu ke lunga ve? Kuwa mpasi ve. Malongi ya lesu kele mambu ya kuluta mfunu. Sala yo ntete. Malongi ya mikanda ya Bible kele sambu na bamposo ya nkaka, kana ntangu ikele.

Connection Kuwakana ya Ntama—Kuwakana ya Mpa

Mukanda ya nsuka ya Kuwakana ya Ntama ti mukanda ya ntete ya Kuwakana ya Mpa, yonso zole yantika na lettre M. (Moniteur, sonika lettre magiscule M na tableau, na papier, to na ntoti ti nti.) Bana yonso yindula bonso musapi kele biki, bo sonika yo na mupepe.

Nsuka ya Kuwakana ya Mpa—**Malashi**
Luyantiku ya Kuwakana ya Mpa—**Matayo**

Malashi vandaka profet, to mutubi ya Nzambi.
Matayo vandaka ntumwa, mulonguki ya Yesu ya monaka kisalu na Yandi, lufwa ti kutelama na Yandi.

Mikanda Iya ya Nsangu ya Mbote

Mikanda ya Nsangu ya Mbote kele iya—Matayo, Marko, Luka, ti Yoane. Yonso ke songa luzingu ya Yesu Kristo, lufwa ti kutelama na Yandi.

Kana beno talaka match ya futbol mazono, ti mono lombaka konso muntu kusonika nki yandi monaka ti waka, nki yandi bambukaka, keti bapapier ya beno yonso ta tuba kaka kiteso mosi? Ikele ve!

Kansi, sambu na nki yo ta vanda kiteso mosi ve? Keti beno yonso talaka kaka match mosi? Ee, match vandaka mosi, kansi muntu mosi vandaka na lweka yai, muntu mosi na lweka ya nkaka. Muntu mosi kele nduku ya muntu yai ya ke bula futbol. Yandi ta tala yonso ya nduku na yand me sala. Muntu ya nkaka ta bambuka bima ya nkaka. Mosi lenda tuba nde 'Ntima bwaka.' Ya nkaka lenda tuba nde 'Keni bwaka.' Mambu ya kieleka lenda vanda nde bo yonso zole bwaka. Konso muntu lenda sonika na mpila na yandi. Kana beto vukisa yonso, beto ta zaba mbote-mbote nki salamaka.

Luzingu ya Yesu vandaka mfunu mingi. Yo yina, Nzambi pusaka bantu iya kusonika yo. Kana beto vukisa yonso, beto bakisa luzingu ya Yesu ya kuluta.

Bana yimba 'Mikanda ya Nsangu ya Mbote'. (Tala

Bankunga, p. 179.

Nki diswaswanu ?

Matayo—Ke tuba baverset ya Kuwakana ya Ntama mingi, sambu Matayo zolaka kutendula luzingu ya Yesu na Bayuda.

Marko—Ke songa mambu ya lutaka na mpila mosi ya nkufi. Yandi sonikaka sambu na bantu yonso.

Luka—Yindulaka bantu bonso beto ya kele Bayuda ve. Yandi landaka fami ya Yesu tii na Adami, muntu ya ntete.

Yoane—Ke songa mingi mpila Yesu longaka ti mpila Yandi solulaka ti bantu. Ke songa basignes ya songaka nde Yesu kele Nzambi kibeni. Ke songa mbala mingi ya Yesu tubaka "Mono kele..." yai to yai. Yandi sonikaka mpi sambu na bantu yonso.

Nki ntangu bo sonikaka mikanda yai ?

Na kati ya mikanda ya nsangu ya mbote, mukanda ya ntete vandaka Marko. Ya nsuka vandaka Yoane. Yonso iya, bo sonikaka yo na kati ya bamvula 60 na nima ya lufwa ya Yesu. Bantu mingi vandaka na moyo ntangu yina monaka mambu ya bo sonikaka.

Nki nombre, nki ordre ?

Sonika ba nombre 1, 2, 3, 4, konso nombre na papier na yo. Bana tuba ntete mikanda na ordre biblique. Mbandu : nge nangula 1 ti bo tuba 'Matayo,' etc.

Na nima pesa mwana mosi bapapier yina. Yandi balula yo ti nangula yo mosi-mosi. Bana tuba zina ya mukanda ya ke kwenda nzila mosi ti nombre yina. Mbandu : Kana yandi nangula 4, bo tuba Yoane.

Marche ya Mikanda

Bana sala linya. Mwana mosi twadisa bo nioka-nioka na bisika mingi, ebuna yandi vutula bo na sika na bo. Ntangu bo ke kwenda na linya, bo tuba na ritima: Matayo, Marko, Luka, Yoane. Matayo, Marko, Luka, Yoane. Bo repeter tii ntangu bo vutuka na kisika na bo.

Kusonika yo

Sonika mikanda ya nsangu ya mbote na tableau na bisono ya kitoko. Pesa bana crayon ti kitini ya papier (1/4 to 1/2 page). Bo copier mikanda na ordre. Na nima bo me sala yo mbala ya kulunga, na mposo ya nkaka, lomba bo kusonika yo bo mosi, kukonda kutala tableau. Sadisa bana mosi-mosi kana ya nkaka mona mpasi kusala yo.

Bankunga Beto Me Sadila na Mukanda Yai

NB: Kana nkunga kele na kidimbu ◀, yo ke songa nde nge lenda kuwa yo na YouTube kanal Ecodim Congo @ecodimcongo1985. To, nge lenda sosa titre na yo na YouTube. Nge lenda kuwa yo mpi na site na beto www.ecodimafrique.com.

Beto me tula nombre ya lesa ya ke sadila nkunga yina na nima ya konso titre

2 Korinto 5 :17 Leso 44

Kana muntu kele na kimvuka ti Kristo (3X)
Ikele na kimvuka ti Kristo,
Yandi mene kuma muntu mosi Yaa-mpa ! (3X)
Me kuma muntu mosi ya mpa !

Mambu na yandi ya ntama ** me mana ! (3X)
Mambu ya Ntama mene mana !
Mambu ya mpa me kwisa kuyinga na yandi ! (3X)
Me kwisa kuyinga na yandi !

Tala na Korinto ya zole, kapu ta-a-nu (3X)
Nzila kumi na-a nsambwadi !

Deuxième Korinto chapitre cinq tala verset-sept !
3X)
Deuxième Korinto, Cinq, dix-sept !

Baka Lukumu Leso 17, 24

Na luzingu na mono
Baka lukumu, Baka lukumu
Na luzingu na mono
Baka lukumu bubu.

◀ Bana ya Fioti Yonso Leso 10, 40

Bana ya fioti yonso ya kwikila na Yesu
Lenda kukota zulu na nzila na Yandi
Sambu kana mwana ndima
Yesu na ntima na yandi
Mwana yina me kuma
Mukwikidi na Yesu !

◀ Banzambi ya Nkaka Leso 41

Banzaaa-mbi ya nkaka
Bantu me sala yo
Nge kaka ke Nzambi

Ya salaka beto ! (O Yesu) [*repete yonso*]

◀ Beto Me Wa Leso 4, 18, 21

Beto me wa Ndinga-Nzambi,
Bika yo kota mbote.
Beto me wa Ndinga-Nzambi,
Bika yo kota mbote.
Bika beto bakisa,
Bika beto lemfuka.
Beto me wa Ndinga-Nzambi,
Bika yo kota mbote.

◀ Beto Vutula Mbi Ve Leso 15

Beto vutula mbi—ve, ve, ve ! (4x)
Beto pesa yo na Nzambi. }

Kuzuze ke kisalu ya Nzambi } (4x)
Kansi beto bantu ve. }

Beto zola bambeni na beto } (4x)
Beto pesa bo na Nzambi. }

Beto Zolana Leso 20

Na dikanda ya Nzambi,
mambu me luta nene—zola !
Zola me luta nene ! (2x)
(Beto zolana)

Bana ya Nzambi, beto zolana !
Zola me luta nene ! (Beto zolana)
Bana ya Nzambi, beto zolana !
Zola me luta nene !

◀ Bi-bi-la ! Leso 4

Bii-bi-la !
Mukanda ya Nzambi!
Mono kwikila yonso na
Bii-ii-bi-la !

Bii-bi-la !
Mukanda Kitoko
Mo' zola mingi kuwa yo
Bii-bi-la !

Bo Zolaka Kukanga Yesu Leso 23

Bo zolaka kanga Yesu
Na bandinga na Yandi

Bo yindulaka bo luta
 Mayele na Yandi.
 Kansi Yesu vutulaka bo
 Na mayele yo-onso
 Na nsuka bo monikaka
 Bantu ya buzoba !

Kana nge tuba na Yesu
 Tuba na kieleka
 Yandi zaba ntima na nge
 Tuba na kieleka !

Bu Yesu Kele na Mono Leso 2

Bu Yesu kele na mono
 Ngemba kele ! Ngemba kele !
 Ngemba kele !
 Bu Yesu kele na mono
 Ngemba kele, na ntima na mono!

Ngemba ! Ngemba ! Ngemba ! Ngemba !
 Bu Yesu kele na mono,
 Ngemba kele
 Na ntima na mono !

Kana Beno Ke Zolaka Mono Leso 13

Kana beno ke zolaka Mono (3x)
 Beno ta lemfuka.

Beno ta landaka bansiku na Mono (3x)
 Beno ata lemfuka.

Kana Nge Zaba Nge Me Vuluswa Leso 29

Kana nge zaba nge me vuluswa,
 Bula maboko ! XX
 Kana nge zaba nge me vuluswa, bula maboko ! XX

Mvutu :

Kana nge me vuluswa,
 Luzingu ta songa
 Kana nge zaba nge me vuluswa,
 Bula maboko ! XX

(Bula makulu !) XX

(Tuba Yesu !) Yesu!

Kielo Kaka Mosi Leso 29

Kielo kaka mosi
 Ya kwenda na zulu
 Ee, Kielo yai ke Yesu
 Ya zinga mvu ya mvu

Kielo kaka mosi
 Keti nge mene kota ?
 Yesu ke binga nge
 Kwisa, Kukota, ee !

Na kati, na nganda
 Ya kielo yai mosi
 Mono mene kota
 Nge kele wapi ?

◀ **Kitoko, Kitoko** Leso 5, 8, 28

Kitoko ! Kitoko ! Yesu, Mfumu na Beto
 Kitoko ! Kitoko ! Zitisa zina na Yandi !

Mvutu :
 Mfumu ya Bamfumu yonso
 Lukumu na zina na Yandi
 Bubu, ye mvu ya mvu
 Mono ta landa kaka Yandi.

Konso Lumbu Kiese Kele Leso 3, 27

Na lumingu kiese kele
 Kintete ke mbote
 Kizole ngemba ya Nzambi
 Ke fuluka ntima.
 Kitatu mpi kiiya, mo' landa na mwini,
 Kitanu ke bonso zulu, mpi
 Mposo ke mbote !

Kudikumusa na Meso ya Nzambi Leso 10, 31, 43

Kudikumusa na meso ya Nzambi
 (Kudikumusa na meso ya Nzambi)
 Kudikumusa na meso ya Nzambi
 (Kudikumusa na meso ya Nzambi)

Ye Yandi ta nangula nge (Lumbu na lumbu)
 Ye Yandi ta nangula nge !

◀ **Kumisa Nzambi** Leso 12, 19

Kumisa Nzambi na kiese (3x)
 Aleluya ! Na kiese !

Lolula bantu ! Na kiese ! (3x)
Aleluya ! Na kiese !

Sadila Nzambi ! Na kiese (3x)
Aleluya ! Na kiese !

Kwenda na Yesu Leso 5

Kwenda na Yesu
Konso lumbu
Kwenda na Yandi
Kwenda na Yesu
Kwenda na Yesu kaka !

Kwenda Nord, Kwenda Sud Leso 33

Kwenda nord
Kwenda sud
Kwenda na gauche et droite
Beto kwenda
Beto kwenda
Na nsangu ya mbote

Kwisa na Yesu Kristo Leso 30, 32, 35, 42

Kwisa na Yesu Kristo (3X)
Nge ata guluka !

Landa, Mo' Ta Landa Nge, Mfumu Leso 18, 46

Landa, mo' ta landa Nge, Mfumu
Landa lumbu na lumbu
Mbasi na mono, nge zaba yonso
Nge ta twadisa mono.

◀ **Lomba na Nzambi** Leso 5, 9, 22

Beto fweti lombila
Na Nzambi, Yandi kaka
Ata muntu mosi ve
Ya nkaka lenda sadisa !

MVUTU :

Lomba na Nzambi !
Na Nzambi kaka
Lomba na Nzambi
Na zina ya Yesu !

Mawa, Mawa Leso 19

Mawa, mawa, kuvanda mwana-Satana
(repeteer)

O, walewale, O, walewale-e !

KANSI

Kiese, kiese, kuvanda mwana ya Nzambi
(repeteer)

O, wale-e, O, wale-e !

Mawa, mawa, kusadila Satana
(repeteer)

O walewale, O walewale-e !

KANSI

Kiese, kiese, kusadila Nzambi
(repeteer)

O walewale, O walewale-e !

Mfumu ya Bamfumu Yonso Leso 7

Mfumu ya bamfumu yonso,
Nkembo ! Aleluya !
Mfumu ya bamfumu yonso,
Nkembo ! Aleluya !

◀ **Mfumu Zaba Nzila na Mono** Leso 25

Mfumu zaba nzila na mono
Mono fweti landa kaka
Mfumu zaba nz'ila na mono
Mono fweti landa kaka

Mikanda ya Nsangu ya Mbote Baleso yonso, kulonga
mikanda ya Bible kana ntangu ikele

Mikanda ya nsangu, ya Yesu, Mvulusi
Mikanda ya Yandi ikele iya :
Matayo, ti Marko, ti Luka, ti Yoane.
Mikanda ya nsangu ya Yesu, Mfumu.

◀ **Mono Kele na Nzo Kitoko** 32, 34
(Benda Bampangi ya Nkaka)

Mono kele na nzo kitoko
Kuna n'zulu !
Mono kele na nzo kitoko
Kuna n'zulu !
Mono kele na nzo kitoko
Kuna n'zulu !
Kuna na zulu ! (O Nzambi !)

Mvutu:

Mfumu, O Mfumu, mono ta tonda Nge
(O Nzambi)
Mfumu, O Mfumu, mono ta tonda Nge
(O Nzambi)
Mfumu, O Mfumu, mono ta tonda Nge
Kuna na zulu !

Benda bampangi ya nkaka
Beno kwisa !
Benda bampangi ya nkaka
Beno kwisa !
Benda bampangi ya nkaka
Beno kwisa !
Kwisa na Yesu ! (O Nzambi)

Mono Me Sila Kulanda Yesu Leso 11, 13, 17, 41, 45, 46

Mono me sila kulanda Yesu (3X)
Kuvutuka, yo lunga ve.
Ata mono mosi (3X)
Ee, mono ta landa
Kuvutuka, yo lunga ve.
Ata mpasi kele (3x)
Mo' ta landa kaka
Kuvutuka, yo lunga ve.
Beto lolula bantu ya nkaka
Beto lolula bantu ya nkaka
Beto lolula bantu ya nkaka
Bonso Nzambi lolulaka beto.

◀ **Mono Zola Yesu Ngulusi** Leso 6, 30

Mono zola Yesu Ngulusi,
Yandi zola mono, mpi.
Yesu fwaka na kulunsi,
Yandi fwilaka mono.
Mono zola Yesu Ngulusi,
Yandi zola mono, mpi.

◀ **Mosi na Tatu** Leso 6, 28

Nzambi Tata, Mwana-Nzambi
Nzambi Mpeve, Tatu na Mosi
Nzambi Tata, Mwana-Nzambi

Nzambi Mpeve, Tatu na Mosi

Nzambi Tata ikele
Ya' ke zolaka mono
Nzambi Tata, Mwana-Nzambi
Nzambi Mpeve, Tatu na Mosi!

◀ **Mo' Ta Kwisa na Nzambi na Lulendo Ve** Leso 10, 31, 43, 45

Mo' ta kwisa na Nzambi na lulendo ve
Mo' ta kwisa na lulendo ve
Mo' ta kudikulumusa na ntwala n'Yandi
Mo' ta kwisa na lulendo ve.

Mvutu :

Sambu Yandi kele Nzambi
Mo' ke Nzambi ve.
Kele Yandi me salaka mono !

Mo' Ta Nwana Sambu na Yesu Leso 45

Ata mono kwenda na bitumba ve
Bula baminduki ve
Nwana na bitumba ve

Ata mono kwenda ve na avion,
Mo' ta nwana sambu na Yesu (Yes, sir!)

Mo' ta nwana sambu na Yesu (Yes, sir!) (2x)
Ata mono kwenda na bitumba ve
Mo' ta nwana sambu na Yesu. (Yes, sir !)

Mwini na Mono Leso 16

Mo' tambulaka na mpimpa tii Yesu Kwisaka
Yandi na zola na Yandi katulaka mpimpa !

Mvutu : Yesu, Yesu, Mwini na Mono
Yesu, Yesu, Bilumbu Yonso
Yesu me vulusa mono na nlemvo
Yandi mene kuma mwini na mono !

Nani Kele Ngolo ? Leso 2

Nani kele ngolo ?
Nzambi ikele ngolo
Kuluta bantu yonso.

Baverse ya nkaka--

Nani kele mayele ?
 Nani ke kitoko?
 Nani kele kieleka ?
 Nani ke kwikama ?

Nani, Nani ? Leso 39

Nani ? Nani ? Nani ? Nani ?
 Salaka Bima Yonso ?
 Nzambi mosi, Nzambi mosi,
 Yandi salaka yo !

◀ Ngemba Ikele (Kiese Ikele) Leso 33

Ngemba ikele
 kati na ntima (3X)

Ngemba Ikele
 kati na ntima
 Sambu na Yesu !

Kiese ikele
 Kati na Ntima (3x)
 Kiese ikele
 Kati na Ntima
 Sambu na Yesu !

Nkembo, Nkembo Leso 22

Nkembo ! Nkembo ! Pesa Nzambi Nkembo !
 Nzambi ke zola! Nzambi ke zola !
 Nkembo ! Nkembo ! Pesa Nzambi Nkembo !
 Nzambi ke zola ! Nzambi ke zola !

Ntama, Ntama Ve Leso 26, 35

Ntama, ntama ve, beto ta mona Mfumu !
 Ntama, ntama ve, beto ta mona Mfumu !
 Ntama, ntama ve, beto ta mona Mfumu !
 Yimba Alelu-u-ya ! Beto ta mona Mfumu !
 (A-a-le-lu-u-ya !)

Nto Mosi Leso 14

Nto mosi ya masa
 Yo lenda basisa
 Basisa bamasa ve
 Ya mbote ti ya ndudi.

Munoko kaka mosi
 Yo lenda basisa
 Mersi ye mafinga ve
 Keba munoko na nge !

Nzambi Ikele Nene Leso 1

Nzambi ikele nene
 Yandi yala na zulu
 Yandi ke ngolo yonso
 Nzambi ikele nene !
 Nzambi ikele nene !

◀ Nzambi Kuwa na Suka Leso 1, 38

Nzambi na mono ta kuwa
 Konso ntangu mono samba
 Ata n' suka, Ata mpimpa,
 Nzambi ata kuwa !

Nzambi Kuwa na Suka Leso 9

Nzambi na mono ta kuwa
 Konso ntangu mono samba
 Ata n' suka, Ata mpimpa,
 Nzambi ata kuwa !

◀ Nzambi Salaka Beto, Bakala ti Nkento Leso 39

Nzambi salaka beto yonso
 Babakala ti bankento
 Yo kele mbote mingi,
 Yo kele mbote.

Kuvanda nkento kele mbote
 Yo kele mbote mingi.
 Kuvanda bakala kele mbote
 Yo kele mbote.

Nzambi Ta Kuwa Nge (Matondo na Nzambi) Leso 37, 38

Nzambi ta kuwa nge (3X)
 Na zina ya Yesu !

Matondo na Nzambi (3X)
 Na zina ya Yesu !

Nzambi Ta Wila Beto Mawa Leso 27

O, Nzambi ta wila beto mawa
Na nlemvo nene na Yandi
Kana beto balula ntima,
Ndimba mbi na beto !
O, wale, wale-wo
Wale, wale-wo
Wale, wale-wo
Matondo na Nzambi !

◀ **O, Bible Kele Kieleka** Leso 4, 21

O, Bible kele kieleka, kieleka, kieleka,
O, Bible kele kieleka
Yo ke luvunu ve !

O, Bible kele kitoko, kitoko, kitoko,
O, Bible kele kitoko
Mo' zola yo mingi !

O Luvunu Yambula Leso 11, 12

O luvunu, o luvunu, o luvunu yambula !
(O luvunu) (yimba diaka)

O lolula, o lolula, o lolula bampangi !
(O lolula), O lolula bampangi.

◀ **Sakumuna Bantu ya Nkaka** Leso 20

Sakumuna bantu ya nkaka
Kuzodila bo mbote !
Sakumuna bantu ya nkaka
Kuzodila bo mbote !
Sakumuna bantu ya nkaka
Kuzodila bo mbote !
Yesu me longa beto (O Nzambi !)

Mfumu, o mfumu,
O sadisa mono. (Kieleka)
Mfumu, o mfumu,
O sadisa mono. (Kieleka)
Mfumu, o mfumu,
O sadisa mono.
O, sa—di—sa-a mono !

Sosa Ntete Leso 3, 24, 25

Sosa ntete Kimfumu ya Zulu,
Ye lunungu na Yandi
Bima yonso Yandi ta yika na nge !

Alelu, Aleluya !

◀ **Tesa Mono** Leso 23

Tesa mono
Tala ntima mono
Tesa ye meka
Mabanza na mono.

Tala kana mbi
Me kota na mono
Yobisa ye lolula
Mbi yonso !

Yesu Ikele Awa Leso 37

Yesu ikele awa
Yesu ikele awa
Yesu ikele awa-na beto !
(Repeter 2 x)

MVUTU: (Ya kieleka)
Aleluya ! (a-a) aleluya ! (Aleluya !)
Aleluya ! Na Yesu ! (Yesu, Mwana-Nzambi)
Aleluya ! (a-a) aleluya !
Aleluya ! Na Yesu !

Beto tonda Nge mingi, (3X)
O Nzambi
Beto tonda Nge mingi, (3X)
O Nzambi

Yesu Ke Mfumu Leso 7

Yesu ke Mfumu !
Yesu ke Mfumu !
Yandi me kutelama
Yandi ke Mfumu
Yonso ata fukama
Yonso ata kundima
Nde Yesu Kele Mfumu !

Yesu Ke Nzila Leso 42

Yesu Ke Nzila
Kwenda na zulu
Kwenda na zulu
Kwenda na zulu
Yesu Ke Nzila
Kwenda na zulu

Beto Yangalala !

Yesu Kristo, Mfumu na Beto Leso 26

Yesu Kristo, Mfumu na beto, ta kwisa diaka
Na kubaka beto yonso ke kwikilaka
Yesu ta kwisa diaka
Ebuna yandi ta baka
Bo yonso ya kwikila na zina n'Yandi .

Yesu, Nduku ya Bana Leso 40

Yesu Kristo, Mfumu na beto, ta kwisa diaka
Na kubaka beto yonso ke kwikilaka
Yesu ta kwisa diaka
Ebuna yandi ta baka
Bo yonso ya kwikila na zina n'Yandi .

Yesu Pesaka Yandi Masa Leso 14

Yesu pesaka yandi masa
Kansi masa na nto ve (2x)
Yandi basikaka kuyimba
Yandi vutukaka kunata
Bantu ya nkaka kumona
Yesu Mesia. Yesu Mesia !

Zashe Vandaka Nkufi Mingi Leso 44

Zashe vandaka nkufi mingi
'Buna yandi monaka nsoni
Yandi waka nde Yesu ke kwisa
Buna yandi mataka na nti
Ti bu Yesu kwisaka kuna,
Yandi talaka na nti
Ti Yandi tubaka nde, "Zashe ! Kwisa kulumuka !"
Beto kwenda na nzo na nge.
Beto kudia na nzo na nge.

Zashe vandaka kaka muyibi
Bu yandi kutaka Yesu.
Ntangu yina, nzala ya kuyiba
Yonso basikaka, Yonso basikaka!
Mbongo yonso ya yandi me yiba
Yandi vutulaka yo.
Yina me bikala, yandi kwendaka
Kukabila bansukami!
Kukabila bansukami!
Kieleka ntima me changer

Kieleka ntima me changer!

Zitisa Zina ya Yesu Leso 8

Zitisa zina ya Yesu ! Zitisa zina ya Yesu !
Ditadi na mono, Ngolo na mono,
Mvulusi na mono
Ye lukwikilu !
Zitisa zina ya Ye-e-e-su !